

اسلامی مہینوں کے

# غیر شرعی رسوم و رواج

صفر کی رسوم و رواج

محرم کی رسوم و رواج

رجب کی رسوم و رواج

ربیع الاول کی رسوم و رواج

رمضان کی رسوم و رواج

شعبان کی رسوم و رواج

[www.KitaboSunnat.com](http://www.KitaboSunnat.com)

نظر ثانی

تالیف

حافظ عبدالسلام بن محمد رحمۃ اللہ علیہ

تفضیل احمد ضیغم

فاضل جامعۃ الدعوة الاسلامیۃ

مکتبہ اہل حدیث



## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مَجْلِسُ التَّحْقِيقِ الْإِسْلَامِيِّ الرَّحْمٰنِ کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی  
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [www.KitaboSunnat.com](http://www.KitaboSunnat.com)

اسلامی مہینوں کے

# غیر شرعی رسوم و رواج

تالیف:

تفضیل احمد ضیغم

نظر ثانی

الشیخ عبد السلام بہٹوی رحمۃ اللہ علیہ

www.KitaboSunnat.com

ناشر

امین پبلیکیشنز  
فیصل آباد

مکتبہ اہل حدیث

041-2624007, 2629292

جملہ حقوق بحق ناشر محفوظ ہیں

نام کتاب	اسلامی مہینوں کے غیر شرعی رسوم و رواج
باہتمام	حافظ ابو بکر
طبع اول	مئی 2009ء
تعداد	1100
قیمت	-----

طیب قرآن محلے

مکہ سنٹر منشی محمد علی 5 این پور بازار فیصل آباد

041-2629292

اسٹاکسٹ

مکتبہ محمدیہ  
قدافس ٹریڈ  
الفضل مارکیٹ  
ادوبازار لاہور

Mob.: 0300-4826023

E:mail:maktabah\_muhammadia@yahoo.com

& maktabah\_m@hotmail.com

## فہرست

- 7 ..... تقریظ ﴿الشیخ شبیر احمد عثمانی﴾ ❁
- 10 ..... کلمات چند ❁
- 13 ..... محرم اور بدعات محرم
- 17 ..... رلا دینے والی تقاریر ❁
- 20 ..... حضرت حسینؑ کا منگنا بنانا ❁
- 22 ..... دودھ کی سبلیں اور کچیاں ٹھوٹھیاں ❁
- 25 ..... محرم کے مہینہ کو سوگ کا مہینہ قرار دینا ❁
- 26 ..... میت پر سوگ کی شرعی مدت ❁
- 28 ..... ماہ محرم میں شادی پر پابندی ❁
- 29 ..... دین میں سختی کرنے والوں کو نبی ﷺ کی تمبیہ ❁
- 30 ..... احمد رضا صاحب کا فتویٰ ❁
- 31 ..... قبروں پر لیلیا پوتی کرنا ❁
- 33 ..... کیا ماہِ صفر منحوس ہے؟
- 37 ..... ماہِ صفر کی وجہ تسمیہ ❁
- 37 ..... ماہِ صفر اور موجودہ عمل ❁
- 39 ..... نحوستِ اسلام کی نظر میں ❁
- 40 ..... ماہِ صفر کا آخری بدھ اور سیر و سیاحت ❁
- 41 ..... احمد رضا خاں صاحب کا فتویٰ ❁
- 42 ..... ماہِ صفر میں دیگر رائج شدہ کام ❁

45

عید میلاد النبی ﷺ تاریخ کے آئینہ میں

51

✽ عید میلاد النبی کی تاریخی حیثیت

52

✽ گھر کی گواہیاں

54

✽ لاہور میں میلاد کا آغاز

54

✽ راولپنڈی میں میلاد کا آغاز

55

✽ عید میلاد کس دن منائیں؟

55

✽ 5 ربیع الاول

56

✽ 9 ربیع الاول

57

✽ 10، 12 اور 17 ربیع الاول

58

✽ پیر عبدالقادر جیلانی کے ہاں 10 محرم کا دن

60

✽ میلاد منانے والوں کے دلائل

60

✽ محفل میلاد اور امام سیوطی کا رد

61

✽ پہلا شبہ

61

✽ بطلان ورد

63

✽ دوسرا شبہ

64

✽ تیسرا شبہ

65

✽ چوتھا شبہ

67

✽ میلاد منانے والوں کے بے بنیاد دلائل

67

✽ دلیل نمبر 1

68

✽ دلیل نمبر 2

69

✽ دلیل نمبر 3

- 70 ..... دلیل نمبر 4/5 ❁
- 71 ..... دلیل نمبر 6 ❁
- 76 ..... علامہ عبدالعزیز بن باز رحمہ اللہ مفتی اعظم سعودی عرب کا فتویٰ ❁
- 77 ..... اسمائیل سلفی رحمہ اللہ کا فتویٰ ❁
- 81 ..... محبت کا معیار ..... ❁
- 81 ..... مفتی عبید اللہ عقیف کا فتویٰ ❁
- 87 ..... رجب کے کونڈے تاریخ کے آئینہ میں
- 90 ..... رجب کے کونڈے اور طریقہ کار ..... ❁
- 91 ..... کونڈوں کی بنیاد ..... ❁
- 92 ..... کتاب داستان عجیب کا خلاصہ ..... ❁
- 96 ..... داستان عجیب پر ایک نظر ..... ❁
- 98 ..... کونڈوں کی ابتداء ..... ❁
- 98 ..... کونڈے بھرنے کی وجہ ..... ❁
- 99 ..... امام جعفر صادق رحمہ اللہ کی پیدائش و وفات ..... ❁
- 100 ..... 22 رجب امیر معاویہ رضی اللہ عنہ کی وفات کا دن ..... ❁
- 103 ..... شب برأت اور اسلام
- 106 ..... آتش بازی کی ابتداء ..... ❁
- 107 ..... کتب احادیث کی شروحات سے ثبوت ..... ❁
- 110 ..... ملکی معیشت اور آتش بازی ..... ❁
- 111 ..... یہ تشاد بیانی ..... ❁
- 111 ..... شب برأت کی روایات تحقیق کی نظر میں ..... ❁
- 115 ..... شب برأت اور علماء ..... ❁

119	رمضان المبارک اور غیر شرعی امور
122	روزے کی نیت کے الفاظ
122	قیامت کے معنی میں لفظ خدا کا استعمال
123	آنے والے لکل کے لئے لفظ خدا کا استعمال
125	نماز و روزہ کی نیت فقہ حنفی کی نظر میں
126	روزے کی افطاری (ہمارا اور صحابہ کا انداز)
126	روزے کی افطاری اور صحابہ کا انداز
128	روزے کی افطاری اور ہمارا انداز
128	افطاری میں نصاریٰ سے ایک اور مشابہت
130	روزے کی افطاری کیلئے اعلان کرنا
131	لیلۃ القدر کو صرف ستائیسویں رات کے ساتھ خاص کرنا
131	اکیسویں رات
132	تیسویں رات
132	ستائیسویں رات
133	لیلۃ القدر کو کس رات ڈھونڈھیں
134	چراغوں کس رات کریں
135	عید کارڈ کی رسم بد
136	شبیبہ کا اہتمام
141	اعتکاف کرنے والے
141	اعتکاف میں آزادی
142	اعتکاف میں تنگی کرنے والے
143	کتابیات

## تقریظ

فضیلۃ الشیخ قاری شبیر احمد عثمانی حفظہ اللہ تعالیٰ

استاذ دارالعلوم المدنیہ، فیصل آباد

الشیخ المکرم جناب تفضیل احمد ضیغم صاحب حفظہ اللہ تعالیٰ نے اپنی تمام تر مصروفیات کو بلائے طاق رکھتے ہوئے اور اپنی محنت شاقہ سے اپنے علمی اور تحقیقی مواد کو سپرد قلم کیا۔

فاضل موصوف نے مجھ بندۂ ناچیز سے فرمائش کی کہ میں ان کی کتاب کو ایک نظر دیکھوں اور اس کے اہم مسائل کے متعلق کچھ عرض کروں جن مسائل کو انہوں نے اس وقت مسلم معاشرہ کے سامنے پیش کیا ہے کیونکہ ہر گھر کے ہر فرد کو ان مسائل سے واقفیت رکھنا بہت ضروری ہے۔

اس لئے کہ بدعات و رسومات اس قدر رواج پا چکی ہیں کہ آج کے دور میں ایک سادہ لوح مسلمان اس وقت تک سنت اور بدعت میں فرق محسوس نہیں کر سکے گا جب تک وہ آنکھوں سے تعصب کا پردہ ہٹا کر تحقیق کی جانب نہ بڑھے اور جہالت بھی لوگوں میں اتنی سرایت کر چکی ہے کہ اگر ایک مسلمان شب برأت کے موقع پر آتش بازی اور پٹانے چلاتا ہے تو دیکھا دیکھی دوسرا مسلمان بھی اس کا بڑا اہتمام کرتا ہے حالانکہ انہیں پتہ نہیں کہ آتش بازی یا آتش پرستی مجوسیوں کا کام ہے۔

اسی طرح اگر ایک مسلمان رجب کے کونڈوں کا بڑا اہتمام کرتا ہے تو دوسرا مسلمان بھی اس کو ثواب سمجھ کر بڑی شان و شوکت سے اس کا اہتمام کرتا ہے حالانکہ اسے یہ علم نہیں کہ اس بدعت مروجہ کا اسلام سے دور کا بھی تعلق نہیں ہے۔ کیونکہ

جہالت کی وجہ یہ ہے:

یہ امت خرافات میں کھو گئی  
بہت دور سنت سے یہ ہو گئی

فاضل موصوف نے اپنی کتاب اسلامی مہینے اور بدعات مروجہ میں رمضان المبارک اور غیر شرعی امور، شب برات اور اسلام، رجب کے کوئڈے، محرم اور بدعات محرم، مروجہ عید میلاد النبی جیسے اہم مسائل کو باحوالہ اور ضعیف روایات سے اجتناب کرتے ہوئے اپنے علمی و تحقیقی مواد کو سپرد قلم کر کے لوگوں کو دعوت فکری دی ہے کہ ان چیزوں سے مکمل اجتناب و احتراز کریں جن کا دین سے دور کا بھی تعلق نہیں ہے، کہیں ایسا نہ ہو کہ لاعلمی کی وجہ سے ومن یتبع غیر الاسلام دیناً فلن یقبل منه و هو فی الاخرة من الخسرین کے مصداق بن جائیں۔ میں پورے وثوق سے یہ بات کہتا ہوں کہ جو مسلمان بھائی بھی فاضل موصوف کی یہ کتاب پوری دل جمعی سے پڑھے گا۔ ان شاء اللہ جہالت کی تاریکی کے بادل چھٹ جائیں گے اور علم کی روشنی سے حق و باطل میں واضح فرق نظر آئے گا۔

کیونکہ میں سمجھتا ہوں کہ الشیخ المکرم نے اپنے تحقیقانہ انداز میں کتاب میں موجود مسائل کی وضاحت کرنے میں کوئی کسر باقی نہیں چھوڑی جس سے فاضل موصوف کی علمی استعداد اور قابلیت عیاں ہوتی ہے۔ اللہ تعالیٰ فاضل مولف کے علم و عمل میں برکت نازل فرمائے اور ان کی اس سعی فائقہ کو شرف قبولیت سے نوازے۔ آمین

خصوصیات کتاب:

- ① فاضل موصوف نے صحیح احادیث جمع کرنے میں خصوصی اہتمام کیا ہے۔
- ② حوالہ جات تحریر کرنے میں کتاب اور باب کا بڑی خصوصیت سے اہتمام کیا ہے۔

۳) فاضل مولف نے اختصار کو ملحوظ خاطر رکھتے ہوئے جامعیت اور افادیت کا بھی خصوصی اہتمام کیا ہے۔

آخر میں! میں اپنے فاضل دوست الشیخ مولانا تفضیل احمد ضیغم صاحب کا بے حد شکر گزار ہوں کہ انہوں نے مجھے اس قابل سمجھا کہ اس اہم کتاب کے بارے میں اپنی رائے کا اظہار کروں میرے لئے یہ ثواب عظیم ہے جو فاضل دوست کی فراخ دلی سے میرے حصے میں آیا۔

اخو کم فی الدین  
قاری شبیر احمد عثمانی  
مدرس جامعہ مدنیہ، فیصل آباد

## کلماتِ چند

بدعات اور رسوم و رواج درحقیقت جہالت کی پیداوار ہیں جہالت سے تو ہمانہ خیالات اور تصوراتی مافوق الفطرت قوتوں کی من گھڑت داستاںیں جنم لیتی ہیں اور ہمارے لئے ایک بہت بڑا المیہ یہ ہے کہ ہم اکیسویں صدی میں داخل ہو چکے ہیں خود کو باشعور اور مہذب دنیا کا فرد سمجھتے ہیں لیکن حیرت یہ ہے کہ ہمارے قلوب و اذہان میں ابھی تک سینہ در سینہ چل کے آنے والی توہمات بدستور نہ صرف قائم ہیں بلکہ انہوں نے پردہ ذہن سے محو ہونے کی بجائے جدت کا لباس پہن لیا ہے اور یوں بدعات بھی نئے رنگ ڈھنگ سے منائی جانے لگی ہیں، جنہیں منانے میں وہ دنیا دار طبقہ سب سے آگے ہوتا ہے جنہیں دلیل یا شریعت سے کوئی غرض نہیں ہوتی انہیں بس کوئی دن منانے کے لئے درکار ہوتا ہے وہ نہیں دیکھتے کہ اس دن کا تعلق مسلمانوں کے ساتھ ہے یا یہود و نصاریٰ کے ساتھ اور عموماً وہ اس دن کو شور و شغب کے ساتھ منانا ہی اپنی مسلمانیت کی دلیل سمجھتے ہیں کچھ ان کی دیکھا دیکھی اور لوگ بھی قدم قدم آگے بڑھتے ہیں ہمارے لئے درناک صورتحال اس وقت بن جاتی ہے جب وارثانِ منبر و محراب اور خود کو اہل علم گرداننے والے ان توہمات اور دیومالائی داستانوں کو شریعت کا لباس پہنانے کیلئے اپنی توانائیوں کو صرف کرنے لگتے ہیں وہ ان مقاصد کیلئے منبر و مصلیٰ کی مقدس جگہ کو بھی استعمال کرتے ہیں اور قلم کو بھی کئی ادائیں بخشتے ہیں۔ یوں تو ہمانہ خیالات شریعت کے ساتھ اس طرح گڈمڈ ہو جاتے ہیں کہ سادہ لوح دین داروں کو بھی شکوک و شبہات میں مبتلا کر دیتے ہیں اور اگر کوئی اسلام کا دردر کھنے والا تاریکی سے روشنی کو جدا کرنے اور حق و باطل میں امتیاز کرنے کے لئے قلم اٹھائے تو اسے روشن

خیالی کے خلاف سمجھا جاتا ہے بھلا یہ کہاں کی روشن خیالی ہے کہ ہر ایرے غیرے عمل کو دہرانے کیلئے بندہ دین و شریعت کو مذاق کا پلندہ بنا دے۔ اگرچہ ان بدعات کے بارے قلم اٹھانا ایسا ہی ہے کہ

ضبط کرتا ہوں تو ہر زخم لہو دیتا ہے  
نالہ کرتا ہوں تو اندیشہ رسوائی ہے

لیکن دینی ذمہ داریاں اس بات کا تقاضہ کرتی ہیں کہ اس گلی میں ہر پریشانی کو بالائے طاق رکھتے ہوئے اسلام کے روشن چہرے پر پڑی گرد و غبار کو صاف کیا جائے چنانچہ میں نے اپنی دن رات کی مصروفیات کو ایک طرف رکھ کر مختلف مہینوں میں دہرائی جانے والی بدعات کو اختصار اور جامعیت کے ساتھ بیان کر دیا ہے اس کتاب میں دراصل میرے مختلف اوقات میں شائع ہونے والے پمفلٹ جمع کئے گئے ہیں جو مہینوں کی مناسبت سے شائع ہوتے رہے ہیں اور میں اپنے ان بھائیوں کا بھی شکر گزار ہوں جن کے بار بار اصرار نے مجھے ان مضامین کو جمع کرنے کی ترغیب دی اور اللہ تعالیٰ سے دعا ہے کہ اس مختصر کتاب کو تارکیوں کے کافر کرنے میں معاون بنا دے۔

تفضیل احمد ضیغم

20 ستمبر 2005ء







بِسْمِ اللّٰهِ الرَّحْمٰنِ الرَّحِیْمِ

محرم اسلامی سال کا پہلا مہینہ ہے مگر افسوسناک بات یہ ہے کہ یہ مہینہ خصوصاً پاکستان کی تاریخ میں فتنہ و فساد اور رسوم و بدعات کا پلندہ بن کے رہ گیا ہے۔ اگر ایک طرف دہشت گردی کی سنگین وارداتیں اس مہینہ میں رونما ہوتی ہیں تو دوسری جانب بے تحاشا رسوم و بدعات کو بھی اسی مہینہ میں دہرایا جاتا ہے اور یوں نئے سال کی ابتداء دہشت گردی اور بدعات سے ہوتی ہے۔

اللہ رب العزت نے اس مہینہ کو بڑا محترم ٹھہرایا ہے۔ اللہ تعالیٰ نے نہ اسے سوگ کے لیے مقرر فرمایا اور نہ ہی توہمانہ خیالات کے لیے ہاں! ہماری دین سے دوری نے اس مہینہ کی اصل صورت بگاڑنے میں کافی کردار ادا کیا ہے اور قابل توجہ بات یہ ہے کہ اس میں دو گروہوں نے برابر کا کردار ادا کیا ہے۔ ایک تو وہ گروہ ہے جس کی ساری عبادات ہی اس مہینہ کے ساتھ خاص ہیں اور دوسرے ہم سنی بھائی ہیں جو تقریباً ان ہی کی روش پہ چل نکلے۔

توجہ فرمائیے:-

(۱) شیعہ ان دنوں سیاہ ماتمی لباس پہنتے ہیں تو ہم نے ان کے مقابل اپنے بچوں کو سبز کپڑے پہنانے کے حضرت حسین رضی اللہ عنہ کا منگنا بنانے کی رسم کو ایجاد کیا۔

(۲) انہوں نے تعزیے بنا کے چوکوں میں اور اپنے گھروں کے سامنے اور امام بارگاہوں میں رکھے تو ہم نے اسی طرح مساجد کے سامنے سڑکوں، چوکوں اور چورستوں میں پانی اور دودھ کی سبیلیں لگائیں۔

(۳) انہوں نے مبالغہ آمیز انداز میں رسول اللہ صلی اللہ علیہ وسلم کے گھرانے اور سیدنا حسین رضی اللہ عنہ کے صبر و ضبط کا مذاق اڑانے کے نہیں کم ہمت اور مصائب پر صبر کی بجائے ماتم

کرنے والا دکھایا تو ہم نے بھی واقعہ کربلا کو واعظین کی مجالس سجا کے اس انداز سے بیان کیا کہ صبر و ہمت سرپیٹ کے رہ گئے پھر ان واعظین کی من گھڑت واقعات پہ مٹی کی کٹھنیں بازاروں اور دکانوں میں لگا کے رہی سہی کسر پوری کر دی۔

(۴) انہوں نے چار پائیوں کو الٹا کر کے سوگ منانے کے لیے ننگے پاؤں پھرنا شروع کر دیا تو ہم نے اس مہینہ میں شادی بیاہ اور خوشی کے تمام کاموں پر مستقل پابندی لگا کے سوگ منایا۔

(۵) جب دس محرم کا دن آیا تو شیعہ حضرات تعز یہ اور جلوس لے کر ماتم اور سینہ کوبی کے لیے گھروں سے باہر نکلے تو ہم بھی اپنی بہو بیٹیوں کو لے کر قبرستان قبروں کی لپٹا پوچی کے لیے چل دیئے۔ اس کے علاوہ ہم تو ہم پرستوں نے نہ جانے کیا کیا کچھ کیا۔ کجاں ٹھوٹھیاں بھریں، کسی نے کھیر کے پیالے بانٹے، کسی نے نیاز حسین کے نام پر حلیم پکایا اور جب انہوں نے گھوڑا نکالا تو ہم نے یہ مشہور کر دیا کہ اس کے نیچے سے اتر بچوں کو سزا را جائے تو وہ بیمار یوں سے محفوظ ہو جاتے ہیں۔

تھیں میری اور رقیب کی راہیں جدا جدا

آخر کو دونوں کوچہ جاناں میں جا ملے

برادران اسلام! شیعہ نے تو یہ کام کرنے ہی تھے ہمیں دکھ اس وقت محسوس ہوتا ہے جب اپنے بھی ان کے ہمنوا بن جائیں۔ ہمیں اپنوں سے یہ توقع تو ہرگز نہیں تھی۔ شیعہ کی نقالی میں ہم جو کام کرتے ہیں۔ ان میں سے چند ایک صرف اصلاح کی نیت سے حوالہ قرعہ اس کلمے جارہے ہیں۔

## (۱) رلا دینے والی تقاریر:-

جیسے ہی ماہ محرم کا چاند طلوع ہوتا ہے بازاروں اور دکانوں پہ شہادت حسین ؑ کے حوالہ سے رلا دینے والی تقاریر لگائی جاتی ہیں۔ جس میں تقریر کرنے والے بھی روتے ہیں اور سننے والوں کو بھی رلایا جاتا ہے۔ حالانکہ یہ چیز خانوادہ رسول صلی اللہ علیہ وسلم کا مذاق اڑانے کے مترادف ہے کہ سیدنا حسین ؑ تو اس خاندان سے تعلق رکھتے ہیں جو صبر و ہمت کا پیکر ہے بلکہ صبر و ضبط، تحمل و برداشت اور ہمت و استقامت کے چشمے ہیں سے پھوٹے ہیں۔ کائنات نے ان سے زیادہ صبر والا خاندان اور کوئی نہیں دیکھا کہ جن کے نانا نے ۱۳ سال مکہ میں بسر کرتے ہوئے پہاڑ جیسے ظلم برداشت کئے مگر زبان سے آہ تک نہ کی کہ صبر پر حرف نہ آئے کیا ان کا نواسہ (نعوذ باللہ) بہادر نہیں تھا۔۔۔؟ شہادت تو ایک انمول اعزاز کو کہتے ہیں جس پر سیدنا حسین ؑ فائز ہوئے شہادتیں رونے کے لیے نہیں ہوتیں۔ اسلام کا چہرہ شہیدوں کے خون سے ہی دمک رہا ہے ہاں! کسی قوم کے لیے رونے والی بات یہ ہوتی ہے کہ اس کے افراد سے شہادت کا جذبہ ختم ہو جائے انہیں شہادت سے نفرت ہو جائے اس کے جوان موت سے نفرت اور زندگی سے محبت کرنے لگ جائیں اس پر جتنا زیادہ رویا جائے کم ہے مگر شہادت پر رونا اور بین ذالنا صبر کے خلاف ہے۔

اگر شہادتیں رونے کیلئے ہی ہیں تو پھر کیا شہادت سیدنا حمزہ ؑ کم دردناک تھی؟ جن کے جسم کے اعضاء کاٹ کر ہار پرولئے گئے کلیجہ نکال کر چسایا گیا اپنے چچا کی یہ حالت دیکھ کے نبی صلی اللہ علیہ وسلم کا دل زخمی ہو گیا مگر دیکھئے تو۔۔۔ شہادتوں پر صبر کے کیسے عظیم سبق سکھا دیئے رحمت عالم صلی اللہ علیہ وسلم کی پھوپھی اور سیدنا حمزہ ؑ کی بہن حضرت صفیہ ؑ نے جب بھائی کی لاش دیکھنے کا مطالبہ کیا تو انہیں لاش دیکھنے سے

روک دیا کہ کہیں انکے صبر کا بندھن ٹوٹ نہ جائے اور۔

کہا روکو میری پھوپھی کو میت پر نہ آنے دو  
دل زخمی کو ان کے یہ نیا چرکا نہ کھانے دو  
الم انگیز ہے قطع و برید چہرہ حمزہ  
بہن کو رنج دے شاید کہ دید چہرہ حمزہ

ان کی شہادت پہ تو واعظین کی آنکھوں نے کبھی آنسو نہیں برسائے اور نہ ہی

کبھی ہائے وائے کا داویلا مچایا گیا اور اک لمحہ سوچئے تو..... کیا سیدنا خبیب رضی اللہ عنہ  
کی شہادت کم دردناک تھی؟ جنہیں سولی کے کھمبے پر چڑھا کر تیروں اور نیزوں کے  
کچوکوں سے چھید چھید کے شہید کیا گیا تھا، کیا سیدنا خبیب رضی اللہ عنہ کی شہادت کم درد  
ناک تھی جن کے جسم کا ایک ایک عضو کاٹ کے انہیں شہید کیا گیا تھا، شہادت  
سمیہ رضی اللہ عنہا کو بھول گئے جنہیں شرمگاہ میں نیزہ مار کر انتہائی بے دردی سے شہید کیا گیا تھا  
لیکن ان تمام کی شہادتوں پر نہ مرثیے بنے نہ واعظین نے مجمع کو رلایا اور نہ ہی ذاکروں  
کی زبانوں نے درد و کرب کی تصاویر کو کھینچا۔ اسلام کا چہرہ خون شہیداں سے ہی گلزار  
ہے اگر تاریخ کا مطالعہ کریں تو سال بھر کے دنوں میں سے شاید ہی کوئی دن شہادتوں  
سے خالی ہو..... پھر شہادت حسین رضی اللہ عنہ کو ہی رونے رلانے اور المناک مرثیے  
پڑھنے کے ساتھ خاص کیوں کر لیا گیا بات اصل میں یہ ہے کہ ہم دوسروں کی دیکھا  
دیکھی نقالی میں کام کرنے کے بڑے عادی ہیں۔ ہندوؤں نے کوئی میلہ ٹھیلہ لگایا دن  
منایا تو ہم نے بھی منانا شروع کر دیا، عیسائیوں نے کرسمس کا رڈ شروع کیا تو ہم نے عید  
کارڈ کو جاری کر دیا۔ اسی طرح سوگ منانے کا کام بھی ہم نے نقالی میں شروع کیا ہے۔  
تاریخ کی مشہور کتاب ”تاریخ اسلام اکبر نجیب آبادی جلد دوم“ میں لکھا گیا ہے  
کہ ۳۵۲ھ میں معز الدولہ نے حکم دیا کہ میری حکومت کے تمام باشندگان ۱۰ محرم الحرام

کو شہادت حسین ؑ کے غم میں دکانیں بند کر دیں اور خرید و فروخت چھوڑ کے ماتمی لباس پہنیں تب پھر عورتیں اپنے بال کھولے چہروں کو سیاہ کر کے سڑکوں اور بازاروں میں مرچے پڑھتیں، منہ نوچتیں اور چھاتیاں پٹیتیں ہوئی نکلیں۔ اگلے سال معز الدولہ نے پھر یہی حکم دیا شیعہ نے تو اسے بخوشی قبول کر لیا لیکن سنیوں نے اس خلاف شرع کام کو برداشت نہیں کیا۔

اس طرح دو گروہ بن گئے۔ شیعہ نے تو ہر سال اہتمام سے یہ کام شروع کر دیا اور سنی مسلمان یہ کام نہیں کیا کرتے تھے۔ لیکن برصغیر کے مسلمانوں میں چونکہ نقالی کی ایک عادت ہے اس لئے انہوں نے سینہ کو بی اور ماتم کو تو اختیار نہ کیا لیکن شیعہ جس طرح دردناک انداز میں مرچے پڑھتے اور عزا داری کی مجالس کا انعقاد کرتے تھے ان کو دیکھ کر ہمارے واعظین نے کوشش کی کہ کیوں نہ ان سے بھی زیادہ دردناک انداز میں شہادت حسین اور واقعہ کربلا کو بیان کیا جائے۔ بس یہیں سے اس کام کا آغاز ہو گیا۔ آہستہ آہستہ یہ ایک فن بن گیا کہ کون سب سے زیادہ دردناک انداز میں بیان کرتا ہے.....؟ جو کسی کے ذہن میں آیا شہادت حسین کے ساتھ منسوب کر دیا۔ غمناکی کا نقشہ کھینچنے کے لیے کئی جھوٹ ساتھ ملائے۔ آج سیدنا حسین ؑ کے صبر و ہمت کا مذاق اڑانے والے اور رونے والے بہت ملیں گے۔ ایسے اداکار واعظین کے متعلق نبی صلی اللہ علیہ وسلم نے اپنی زبان مبارک سے ارشاد فرمایا ہے:

إِنَّ مِنْ أَحَبِّكُمْ إِلَيَّ وَأَقْرَبِكُمْ مِنِّي مَجْلِسًا يَوْمَ الْقِيَامَةِ أَحَابِسُكُمْ  
أَخْلَاقًا وَأَبْغَضَكُمْ إِلَيَّ وَأَبْعَدَكُمْ مِنِّي يَوْمَ الْقِيَامَةِ الشَّرَارُونَ  
وَالْمُتَشَدِّقُونَ وَالْمُتَفِيهِقُونَ۔ 1

”تم میں سے مجھے سب سے زیادہ محبوب اور قیامت والے دن میرے

سب سے زیادہ قریب وہ لوگ ہوں گے جو تم میں سے اخلاق میں سب سے زیادہ اچھے ہیں اور تم میں سے سب سے زیادہ مجھے ناپسندیدہ اور قیامت والے دن مجھ سے سب سے زیادہ دور وہ لوگ ہوں گے جو تکلف سے زیادہ باتیں کرنے والے یا چھیں کھول کر گفتگو کرنے والے اور منہ بھر کر کلام کرنے والے ہیں۔“

یقیناً ایک عالم آدمی کی تقریر میں تصنع اور بناوٹ والی چیزیں نہیں ہوتی بلکہ اس میں ایک عالمانہ شان ہوتی ہے۔ اس کی گفتگو میں نبی صلی اللہ علیہ وسلم کی تعلیمات کی پابندی کا انداز جھلکتا ہے اور وہ بین ڈالنے سے بھی قطعاً پرہیز کرتا ہے اللہ ہمیں فلسفہ شہادت کو سمجھنے اور اس کے تقاضوں کو پورا کرنے کی توفیق عطا فرمائے۔

### حضرت حسین رضی اللہ عنہ کا منگتا بنانا

محرم کے دنوں میں ایک دوسرا کام شریعت سے ہٹ کے ہم یہ کرتے ہیں کہ بچوں کو حضرت حسین رضی اللہ عنہ کا منگتا بنایا جاتا ہے۔ اس کا طریقہ کار یہ ہے کہ اپنے چھوٹے بچے کو سبز کپڑے پہنا کے کہا جاتا ہے کہ اسے ہم نے حضرت حسین رضی اللہ عنہ کا منگتا بنا دیا ہے پھر گھر گھر لوگوں کا دروازہ کھٹکھٹا کے فقیروں کی طرح عورتیں اور جوان لڑکیاں مانگتی پھرتی ہیں کہ ہمارا بیٹا یا بھائی حضرت حسین رضی اللہ عنہ کا منگتا بن گیا ہے اس لئے کچھ دو۔ اگر پوچھا جائے کہ وہ کیوں منگتا بن گیا ہے؟ اسے کیا ضرورت پیش آئی بھکاری بننے کی؟ جواب ملتا ہے اللہ نے مدت کے بعد بچہ عطا کیا ہے اگر اسے حضرت حسین رضی اللہ عنہ کا منگتا بنا کے ان کے نام پہ کچھ مانگ کے کھلا دیا جائے تو اللہ اسے بیماری سے محفوظ رکھتے ہیں۔ ایک دو نہیں سینکڑوں تو ہم پرست انسان اپنے بچوں کو حضرت حسین رضی اللہ عنہ کا منگتا بنائے گھر گھر مانگ رہے ہیں۔ ارے..... ان عقلمند لوگوں کو کیا

ہو گیا اگر اس طرح منگتا بنانا جائز ہوتا تو کسے معلوم نہیں حسین کے نانا محمد عربی صلی اللہ علیہ وسلم سے زیادہ مرتبے والا انسان نہ تو آج تک پیدا ہوا اور نہ قیامت تک پیدا ہوگا پھر صحابہ کرام رضی اللہ عنہم اپنے بچوں کو رسول اللہ صلی اللہ علیہ وسلم کا منگتا بنا لیتے ان کے نام کا مانگ کے بچوں کو کھلا دیتے کہ وہ بیماریوں سے محفوظ ہو جائیں۔ اور کچھ نہیں تو سیدنا حسین رضی اللہ عنہ ہی اپنے بچوں کو نانا کا منگتا بنا لیتے مگر ایسا کام نہ صحابہ کرام رضی اللہ عنہم نے کیا اور نہ ائمہ دین نے۔

پھر جس بچے کو حضرت حسین رضی اللہ عنہ کا منگتا بناتے ہیں اس کے سر پر بالوں کی ایک لٹ ہی رکھ دیتے ہیں اور ارد گرد سے بال مونڈھ دیں گے درمیان میں بالوں کی لٹ کو اس لئے چھوڑا جاتا ہے تاکہ پتہ چل سکے کہ یہ بچہ حضرت حسین رضی اللہ عنہ کا منگتا ہے۔ حالانکہ یہ کام صریحاً حدیث رسول صلی اللہ علیہ وسلم کے منافی اور فرامین رسول صلی اللہ علیہ وسلم سے لاعلمی کا نتیجہ ہے۔ سر پر اس طرح سے کچھ بالوں کا چھوڑنا عربی میں قزح کہلاتا ہے اور نبی صلی اللہ علیہ وسلم نے اس سے روکا ہے۔ حضرت عبداللہ بن عمر رضی اللہ عنہما فرماتے ہیں:

نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ الْقَزَعِ 1

رسول اللہ صلی اللہ علیہ وسلم نے قزح (کچھ بالوں کے مونڈھنے) سے منع فرمایا۔

صحیح مسلم کی روایت میں ہے

رَأَى رَسُولُ اللَّهِ صَلَّى اللَّهُ عَلَيْهِ وَسَلَّمَ صَبِيًّا قَدْ حُلِقَ بَعْضُ شَعْرِ رَأْسِهِ وَتُرِكَ بَعْضُهُ فَهَنَّا هُمْ عَنْ ذَلِكَ وَقَالَ احْلِقُوهُ كُلَّهُ أَوْ تَرَكُوهُ كُلَّهُ 2

”رسول اللہ صلی اللہ علیہ وسلم نے ایک بچے کو دیکھا کہ اس کے سر پر کچھ بال مونڈھے ہوئے ہیں اور کچھ چھوڑے ہوئے ہیں تو آپ نے انہیں اس سے منع فرمادیا اور حکم دیا کہ اس کے سارے بال مونڈھ دو یا سارے بال چھوڑ دو“۔

کیا آج اس طرح بالوں کی ایک لٹ چھوڑ کے حسین رضی اللہ عنہ کا منگتا بنانے والے

1 صحیح بخاری، کتاب اللباس، باب القزح

2 صحیح مسلم، کتاب اللباس، باب كراهية القزح

فرمان رسول اللہ ﷺ کی توہین نہیں کرتے اور پھر اللہ کا فقیر اور مانگت بننے کی بجائے بندے کا مانگت بنا پسند کرتے ہیں۔ حالانکہ اللہ رب العزت نے قرآن حکیم میں دو ٹوک فرما دیا ہے:

يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ ۝ 1

اے لوگو! تم سب اللہ کے فقیر ہو اور اللہ بے پرواہ تعریف کیا گیا ہے۔

کیا بندے کا فقیر بن کے مانگنا اور اسے بیماریاں دور کرنے والا اور نفع و نقصان کا مالک سمجھنا عقیدہ تو حید کے منافی نہیں.....؟ اور کیا ایسا کرنے والوں کے پاس قرآن وحدیث سے کوئی دلیل ہے یا وہ کسی صحابی رضی اللہ عنہ سے ایسا عمل ثابت کر سکتے ہیں...؟

### دودھ کی سبیلیں اور کجیاں ٹھوٹھیاں

محرم کے حوالہ سے تیسرا کام جس کا قرآن وحدیث سے کوئی ثبوت نہیں وہ ہے کجیاں ٹھوٹھیاں بھرنا۔ آج تک ہمیں اس چیز کی سمجھ نہیں آ سکی کہ شہادت حسین رضی اللہ عنہ سے کجیوں ٹھوٹھیوں کا کیا رشتہ وتعلق ہے۔ محرم کی آمد کے ساتھ ہی کئی دکاندار کجیوں کا ڈھیر لگا کر بیٹھ جاتے ہیں جیسے ہی دس محرم کا سورج طلوع ہوتا ہے عورتیں اور مرد بھی ان کجیوں میں لسی یا دودھ ڈالتے ہیں ٹھوٹھیوں میں حلوہ یا کھیر بھرتے ہیں اور بچوں میں بانٹنا شروع کر دیتے ہیں کچھ دوسرے ہیں کہ مٹی کے کچے پیالے لے کر ان میں کھیر ڈال کر بانٹتے ہیں کچھ حلیم کی دگیں پکا کر تقسیم کرتے ہیں۔

اس کے ساتھ ہی ایک اور کام جو ہوتا ہے وہ ہے بیٹھے پانی یا دودھ کی سبیل لگانا ہر چوک اور محلے میں اس کا انتظام ہوتا ہے ہر آنے جانے والے کو گلاس یا مٹی کے پیالے میں پانی بھر کے دیا جاتا ہے۔ اے ہوش و خرد کے مالک لوگو! اللہ کے لیے اتنا بتا دو ان چیزوں کا شہادت حسین رضی اللہ عنہ سے کیا تعلق ہے؟

بعض کہتے ہیں کہ اس دن چونکہ سیدنا حسین رضی اللہ عنہ کو پانی نہیں ملا تھا اس لئے لوگوں کے لئے پانی پینے پلانے کا اہتمام کیا جاتا ہے پھر یہ کہاں کی محبت ہوئی کہ انہیں تو اس دن پانی نہیں ملا تھا اور ہم اس دن شربت اور دودھ پئیں۔ وہ تو بھوکے پیاسے شہید ہوں اور ہم اس دن نیاز حسین رضی اللہ عنہ کے نام سے پیٹوں کو بھریں۔ کیا محرم کے مہینہ میں سیدنا حسین رضی اللہ عنہ یہ اعمال کیا کرتے تھے.....؟ یقیناً جواب نفی میں ہوگا اس لئے کہ حضرت حسین رضی اللہ عنہ اپنے نانا کی سنت کے خلاف چلنے والے ہرگز نہیں تھے اور ان کے نانا حضرت محمد صلی اللہ علیہ وسلم کی سنت کیا ہے۔ وہ محرم کے مہینہ میں اس طرح کھانے پینے کی بجائے روزے کو پسند فرماتے تھے۔ حضرت ابو ہریرہ رضی اللہ عنہ بیان کرتے ہیں:

سُئِلَ أَيُّ الصَّلَاةِ أَفْضَلُ بَعْدَ الْمَكْتُوبَةِ وَأَيُّ الصِّيَامِ أَفْضَلُ بَعْدَ شَهْرِ رَمَضَانَ قَالَ أَفْضَلُ الصَّلَاةِ بَعْدَ الصَّلَاةِ الْمَكْتُوبَةِ فِي جَوْفِ اللَّيْلِ وَأَفْضَلُ الصِّيَامِ بَعْدَ شَهْرِ رَمَضَانَ صِيَامُ شَهْرِ اللَّهِ الْمُحْرَمِ 1

”رسول اللہ صلی اللہ علیہ وسلم سے پوچھا گیا فرض نماز کے بعد کون سی نماز افضل ہے اور ماہ رمضان کے بعد کون سے روزے افضل ہیں آپ نے فرمایا نماز رات کی اور روزے محرم کے۔“

محرم کے دنوں میں روزے رکھنا پیغمبر کائنات صلی اللہ علیہ وسلم نے افضل عمل قرار دیا ہے اور فرضیت رمضان سے قبل عاشورہ کا روزہ فرض تھا جب رمضان کے روزے فرض کیے گئے تو عاشورہ کا روزہ نفی قرار پایا۔ نبی صلی اللہ علیہ وسلم کو اس روزہ سے اس قدر محبت تھی کہ آخری عمر تک یہ روزہ رکھتے رہے۔ حضرت عبد اللہ بن عباس رضی اللہ عنہما بیان فرماتے ہیں:

حِينَ صَامَ رَسُولُ اللَّهِ صلی اللہ علیہ وسلم يَوْمَ عَاشُورَاءَ وَأَمَرَ بِصِيَامِهِ قَالُوا يَا

1 صحیح مسلم کتاب الصیام باب فضل صوم المحرم

رَسُولَ اللَّهِ إِنَّهُ يَوْمَ يُعْظَمُهُ الْيَهُودُ وَالنَّصَارَى فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَإِذَا كَانَ الْعَامُ الْمُقْبِلُ إِنْ شَاءَ اللَّهُ صُمْنَا الْيَوْمَ النَّاسِعَ قَالَ فَلَمْ يَأْتِ الْعَامُ الْمُقْبِلُ حَتَّى تُوَفِّي رَسُولُ اللَّهِ صَلَّى اللَّهُ عَلَيْهِ وَسَلَّمَ ۱

”رسول اللہ ﷺ نے جب عاشورہ کے دن کا روزہ رکھا اور لوگوں کو بھی اس روزے کے رکھنے کا حکم فرمایا تو لوگوں نے عرض کیا اے اللہ کے رسول ﷺ! یہ دن تو ایسا ہے کہ یہود و نصاریٰ اس دن کی تعظیم کرتے ہیں تو آپ نے فرمایا جب اگلا سال آئے گا تو انشاء اللہ ہم نوے (۹ محرم) کا روزہ رکھیں گے پس اگلا سال نہ آنے پایا کہ رسول اللہ ﷺ وفات پا گئے۔“

کتنے دکھ کی بات ہے کہ نبی رحمت ﷺ تو اس دن روزہ رکھیں، صحابہ کرام رضی اللہ عنہم روزہ رکھیں اور نبی ﷺ روزہ رکھنے کا حکم بھی دیں اور ہم ان کے امتی ہو کر اس دن کھانے پکانے کے سببیں لگا کے لوگوں کو روزہ رکھنے سے بالکل ہی روک دیں بتائیے کیا اس دن نبی ﷺ کے فرمان پر عمل کرتے ہوئے روزہ رکھنا بہتر ہے یا اپنی بنائی ہوئی ایک سوچ اور رسم پر عمل کرتے ہوئے لوگوں کو روزہ رکھنے سے روکنا.....؟ کیا اس طرح ہم لوگوں کو ایک نیک عمل سے روکنے کا سبب نہیں بنتے۔ کیا اس دن سببیں لگانے، رنگارنگ کھانے پکانے اور جکیاں ٹھوٹھیاں بھرنے کا حکم رسول مکرم ﷺ نے دیا ہے کیا یہ حکم صحابہ رضی اللہ عنہم یا ائمہ دین رضی اللہ عنہم نے دیا ہے اگر آپ ذہن پر تھوڑا سا زور دے کر سوچیں تو آپ اس نتیجے پر پہنچ جائیں گے کہ یہ حکم تو ہمیں صرف ہمارے مولوی نے دیا ہے اور دین اسلام تو قرآن حکیم اور پیارے حبیب ﷺ کے فرامین کا نام ہے کسی مولوی یا فقیہہ کو اپنی طرف سے دین و شریعت میں تبدیلی کی کوئی اجازت نہیں۔

## محرم کے مہینہ کو سوگ کا مہینہ قرار دینا

محرم کے مہینہ میں چوتھا کام یہ ہوتا ہے کہ محرم کے مہینے کو سوگ کا مہینہ قرار دے کر اپنے اوپر خوشیوں اور مسرتوں کو حرام ٹھہرا لیا جاتا ہے شادی بیاہ پر مکمل پابندی لگادی جاتی ہے۔ اور اس مہینہ میں شادی کرنا اور رخصتی کرنا منحوس سمجھا جاتا ہے۔ چنانچہ محرم سے پہلے شادیوں کا تانتا بندھ جاتا ہے۔ تقریباً ہر چوک اور گلی شادی کے لیے لگائے گئے شامیانوں سے بلاک نظر آتی ہے جیسے ہی محرم کا مہینہ شروع ہوا سوگ کی مختلف صورتوں پر عمل شروع ہو گیا۔ حتیٰ کہ فلم انڈسٹری سے لے کر سیاست تک سب ہی اس سوگ میں مشغول ہو جاتے ہیں۔ رمضان المبارک کے مہینہ میں ریڈیو اور ٹیلی ویژن پر گانے بھی چلتے ہیں حالانکہ اس وقت مسلمان روزے سے ہوتا ہے اور گانا سننا روزے کی خرابی کا باعث بھی ہے لیکن رمضان المبارک میں گانے بند نہیں ہوتے اور محرم میں بند ہو جاتے ہیں ہم یہ نہیں کہتے کہ محرم کے مہینہ میں گانے چلائے جائیں۔ جو چیز حرام ہے وہ حرام ہی رہے گی خواہ مہینہ کوئی بھی ہو ہمارے کہنے کا مقصد یہ ہے کہ اس مہینہ کو سوگ کا مہینہ سمجھنا کیسا ہے؟ کیا اس کا حکم اللہ رب العزت نے دیا ہے یا پیارے مدنی پیغمبر ﷺ نے دیا ہے یا صحابہ رضی اللہ عنہم نے.....؟

بعض کہتے ہیں کہ اس مہینہ میں سیدنا حسین رضی اللہ عنہ شہید ہوئے اس لئے یہ سوگ کا مہینہ ہے کتنے تعجب کی بات ہے۔ اے عزیزان محترم! شہادت حسین رضی اللہ عنہ کا واقعہ تو محمد عربی صلی اللہ علیہ وسلم کی وفات کے پچاس سال بعد پیش آیا اور دین تو رحمت کائنات صلی اللہ علیہ وسلم کی زندگی میں ہی مکمل ہو گیا تھا۔ خود رب کعبہ نے ان کی زندگی میں ارشاد فرمایا:

الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا۔ 1

”آج کے دن میں نے تمہارے دین کو مکمل کر دیا اور اپنی نعمت کو بھی تم پر مکمل فرما دیا اور تمہارے لئے اسلام کو بطور دین چن لیا۔“

جب دین نبی ﷺ کی زندگی میں ہی مکمل ہو گیا تھا خوشی اور غم کے تمام مواقع اور اصول ان کی حیات مقدسہ میں ہی مقرر کر دیے گئے تھے تو کیا وہ دین جسے اللہ نے ہمارے لئے پسند فرمایا جسے ہم ”اسلام“ کے نام سے موسوم کرتے ہیں اس میں کہیں محرم کے مہینہ کو سوگ کے لئے خاص کیا گیا ہے.....؟ اگر نہیں تو پھر ہمیں شریعت سازی کا حق کس نے دیا ہے کہ ہم اپنی مرضی سے جس مہینہ کو چاہیں سوگ والا مقرر کر دیں۔

اگر شہادتوں کے برس ہا برس تک سوگ منانے کا کوئی جواز ہوتا تو سیدنا حمزہ رضی اللہ عنہ کی شہادت اس لائق تھی کہ سوگ منایا جاتا۔ رحمت عالم رضی اللہ عنہم شہادت حمزہ کے بعد ۸ سال تک زندہ رہے۔ مگر کبھی انہوں نے شوال کے مہینہ کو جس میں احد کی جنگ ہوئی سوگ کے لیے خاص نہیں کیا۔ غزوہ موتہ جس کا وقوع جمادی الاولیٰ ۸ء ہوا اس میں نبی ﷺ کے چچا زاد بھائی حضرت جعفر طیار رضی اللہ عنہ شہید ہوئے جن کے چھوٹے چھوٹے بچے تھے آپ کو ان کی شہادت کا بہت رنج تھا مگر جمادی الاولیٰ کے مہینہ کو کبھی سوگ کے لیے خاص نہیں کیا۔

## میت پر سوگ کی شرعی مدت

شریعت میں میت پر سوگ کی مدت تین دن مقرر کی گئی ہے کسی مرد و عورت کے لئے تین دن سے زیادہ سوگ کرنا جائز نہیں ہاں جس عورت کا خاوند فوت ہو جائے وہ اپنے شوہر کے لیے چار ماہ دس دن سوگ کے لیے زیب و زینت کو ترک کرے گی اس کی دلیل صحیح بخاری کی یہ روایت ہے:

عَنْ زَيْنَبِ بِنْتِ أَبِي سَلَمَةَ قَالَتْ لَمَّا جَاءَ نَعْيُ أَبِي سُفْيَانَ مِنَ الشَّامِ دَعَتْ أُمَّ حَبِيبَةَ بِصُفْرَةٍ فِي الْيَوْمِ الثَّلَاثِ فَمَسَحَتْ عَارِضِيهَا وَذَرَاعَيْهَا وَقَالَتْ إِنْ كُنْتُ عَنْ هَذَا لَعْنَتَهُ لَوْلَا أَنِّي سَمِعْتُ رَسُولَ اللَّهِ ﷺ يَقُولُ لَا يَحِلُّ لِامْرَأَةٍ تُوْمِنُ بِاللَّهِ وَالْيَوْمِ الْآخِرِ أَنْ تُحَدَّ عَلَى مَيِّتٍ فَوْقَ ثَلَاثٍ إِلَّا عَلَى زَوْجٍ فَإِنَّهَا تُحَدُّ عَلَيْهِ أَرْبَعَةَ أَشْهُرٍ وَعَشْرًا ۱

”حضرت زینب بنت ابی سلمہ رضی اللہ عنہا سے روایت ہے۔ فرماتی ہیں جب ملک شام سے حضرت ابوسفیان رضی اللہ عنہ کے فوت ہونے کی خبر آئی تو ام المومنین حضرت ام حبیبہ رضی اللہ عنہا نے تیسرے دن زرد رنگ کی خوشبو منگوائی اور اپنے رخساروں اور بازوؤں پر ملی اور فرمایا مجھے خوشبو کی کوئی حاجت نہیں تھی لیکن میں نے رسول اللہ صلی اللہ علیہ وسلم کو فرماتے ہوئے سنا ہے جو عورت اللہ اور یوم آخرت پر ایمان رکھتی ہے اس کے لیے کسی مردے پر تین دن سے زیادہ سوگ کرنا جائز نہیں البتہ خاوند پر چار مہینے اور دس دن سوگ کرے گی۔ (یاد رہے ابوسفیان ام المومنین حضرت ام حبیبہ رضی اللہ عنہا کے والد تھے)

ایک روایت میں ہے:

تَوْفَى ابْنَهُ لَأُمَّ عَطِيَّةٍ فَلَمَّا كَانَ الْيَوْمَ الثَّلَاثِ دَعَتْ بِصُفْرَةٍ فَتَمَسَّحَتْ بِهِ قَالَتْ نَهَيْنَا أَنْ نُحَدَّ أَكْثَرَ مِنْ ثَلَاثٍ إِلَّا لِزَوْجٍ ۲  
 ”ام عطیہ رضی اللہ عنہا (صحابیہ) کا ایک بیٹا فوت ہو گیا انہوں نے تیسرے دن زرد خوشبو منگوا کر اپنے بدن پر لگائی اور کہا ہم کو خاوند کے سوا اور کسی کے لیے تین

۱ صحیح بخاری کتاب الجنائز، باب احداث المرأة علی سیر زوجہ

۲ صحیح بخاری کتاب الجنائز، باب احداث المرأة علی سیر زوجہ

دن سے زیادہ سوگ کرنے سے روک دیا گیا ہے۔

مذکورہ روایات کے علاوہ کتب احادیث میں کئی روایات موجود ہیں جن میں میت پر تین دن سے زیادہ سوگ کو حرام قرار دیا گیا ہے۔ خواہ وہ کتنی ہی زیادہ عظمت و رفعت والی ہستی ہی کیوں نہ ہو۔

غور فرمائیے۔ امام کائنات حضرت رسول اقدس ﷺ سے بڑھ کر عظمت والی کوئی ہستی ہو سکتی ہے.....؟ اگر برس برس تک سوگ منانا جائز ہوتا تو انکی وفات اس قابل تھی کہ مسلمان ہر سال کاروبار بند کیا کرتے اور جوش و خروش سے سوگ مناتے لیکن نہ تو صحابہ رضی اللہ عنہم نے ہر سال سوگ منایا اور نہ ہی حسن و حسین رضی اللہ عنہما نے یہ کام کئے انہیں نبی ﷺ کی وفات کا غم نہ تھا یا وہ وفادار نہ تھے اور نہ ہی ان کی وفات پر سوگ موجودہ زمانے کے لوگ مناتے ہیں۔ مگر سانحہ کربلا کو قریباً چودہ سو سال کا عرصہ بیت گیا کیا اب تک سوگ ختم نہیں ہوا۔ ایک خاص گروہ نے تو یہ کام کرنا ہی تھا ہمیں شکوہ اپنے بھائیوں سے ہے اور شکایت آدمی اپنوں سے ہی کیا کرتا ہے جو دوسروں کی نقالی میں احادیث کو پس پشت ڈال رہے ہیں۔

### ماہ محرم میں شادی پر پابندی

شادی کرنا ایک خوشی و مسرت والا کام ہے چونکہ محرم کے مہینہ کو ماہ غم سمجھا لیا گیا ہے اس لئے اس مہینہ میں شادی کرنا بڑا معیوب کام سمجھا جاتا ہے اس کے علاوہ تو ہم پرست لوگوں نے اور بھی کئی تصوراتی کام گھڑ لئے ہیں۔ مثلاً اس مہینہ کے پہلے دس دنوں میں اگر کوئی اپنی بیوی سے ہم بستری کرے تو اولاد منحوس ہوگی یا ناقص العقل ہوگی۔ شادی ہو تو شادی مبارک نہ ہوگی یہی خیال عرب کے جاہل لوگوں کا تھا وہ شوال کے مہینہ کو منحوس سمجھتے اور اس میں شادی نہیں کرتے تھے۔ نبی ﷺ نے ان کے اس

خیال باطل کو توڑنے کیلئے سیدہ عائشہ رضی اللہ عنہا سے شادی شوال میں کی اور رخصتی بھی شوال میں ہوئی۔ (مزید وضاحت کیلئے ملاحظہ فرمائیں ہمارا کتابچہ ماہ صفر منحوس کیوں؟) کیا ہم یہ پوچھنے کی جسارت کر سکتے ہیں کہ شریعت میں کس جگہ محرم کے مہینہ میں شادی سے روکا گیا ہے۔ کیا کوئی ہا کا سا اشارہ بھی ملتا ہے.....؟۔ یہ تو دین میں سختیاں ہیں جو ہم نے اپنی طرف سے لگائیں کہ ایک گروہ ان دنوں ننگے پاؤں پھرتا ہے گرمی ہو یا سردی جو تا نہیں پہنتے چار پائیوں کو الٹا کر دیتے ہیں کہ آرام سے نہ سو سکیں اور دوسرے گروہ نے شادی اور خوشی سے روک کر دین میں سختی کو شامل کیا۔ اسلام میں ایسی سختیوں کی کوئی گنجائش نہیں۔

### دین میں سختی کرنے والوں کو نبی صلی اللہ علیہ وسلم کی تنبیہ:

عَنْ ابْنِ عَبَّاسٍ رَضِيَ اللَّهُ عَنْهُمَا أَنَّ النَّبِيَّ ﷺ مَرَّ وَهُوَ يَطُوفُ بِالسُّعْيَةِ بِإِنْسَانٍ يَقُودُ إِنْسَانًا بِخِزَامَةٍ فِي أَنْفِهِ فَقَطَعَهَا النَّبِيُّ ﷺ بِيَدِهِ ثُمَّ أَمَرَهُ أَنْ يَقُودَهُ بِيَدِهِ ۱

”حضرت عبداللہ بن عباس رضی اللہ عنہما سے روایت ہے نبی صلی اللہ علیہ وسلم نے طواف کرتے ہوئے ایک آدمی کو دیکھا کہ وہ دوسرے آدمی کو اسکی ناک میں رسی ڈال کر (گھوڑے کی طرح) طواف کروا رہا ہے آپ نے وہ رسی کاٹ دی پھر فرمایا اس کا ہاتھ پکڑ کر اسے طواف کرائے۔“

صحیح بخاری کی ایک اور روایت میں ہے:

”نبی صلی اللہ علیہ وسلم خطبہ پڑھ رہے تھے اتنے میں ایک آدمی کو دیکھا کہ دھوپ میں کھڑا ہے آپ نے اس کے اس طرح کھڑے ہونے کے متعلق پوچھا تو لوگوں نے بتایا کہ

یہ شخص ابواسرائیل ہے اس نے یہ منت مانی ہے کہ کھڑا رہے گا نہ بیٹھے گا نہ سایہ میں آئے گا نہ بات کرے گا اور نہ کھائے پیئے گا۔ نبی ﷺ نے اس کے اس عمل پر ناپسندیدگی کا اظہار کرتے ہوئے فرمایا:

مَرَّةً فَلَيْتَ كَلَّمُ وَلَا يَسْتِظِلُّ وَيَقْعُدُ وَلَيْتَمَّ صَوْمَهُ۔<sup>1</sup>

اس کو کہو بات کرے اور سائے میں آ جائے بیٹھ جائے اور اپنے روزے کو پورا کرے۔“

ایک اور روایت میں ہے نبی ﷺ نے ایک بوڑھے آدمی کو دیکھا کہ اپنے دو بیٹوں کے سہارے سے چلتا ہوا پیدل بیت اللہ کا حج کرنے کے لیے جا رہا ہے تو فرمایا:

إِنَّ اللَّهَ لَغَنِيٌّ عَنِ تَعْدِيْبِ هَذَا نَفْسِهِ<sup>2</sup>

”اللہ اس چیز سے بے پروا ہے کہ یہ اپنی جان کو تکلیف دے۔“

پیارے بھائیو! سوچیے کیا شادی بیاہ سے رک جانا، نئے کپڑے پہننا اور بیوی سے ہم بستری کو اپنے لئے حرام کر لینا نفس کو عذاب میں مبتلا کرنے والی چیز نہیں یقیناً یہ دین میں سختیاں ہیں اور اللہ ان چیزوں سے بے پروا ہے۔

آئیے ہم امام احمد رضا صاحب سے پوچھ لیتے ہیں وہ اس سلسلہ میں کیا فرماتے ہیں۔

### احمد رضا صاحب کا فتویٰ

سوال: کیا فرماتے ہیں علمائے دین و خلیفہ مرسلین ذیل میں

۱۔ بعض اہل سنت و جماعت عشرہ محرم میں نہ تو دن بھر روٹی پکاتے ہیں اور نہ جھاڑو دیتے ہیں اور کہتے ہیں بعد دن تعزیر یہ روٹی پکائی جائے گی۔

۱۔ بخاری حوالہ مذکورہ

۲۔ صحیح بخاری کتاب الایمان والنذور باب النذر فیما لا یملک وفي معصية

- ۲۔ ان دس دنوں میں کپڑے نہیں اتارتے۔  
 ۳۔ ماہ محرم میں کوئی شادی بیاہ نہیں کرتے۔  
 ۴۔ ان ایام میں سوائے امام حسن اور امام حسین رضی اللہ عنہما کے کسی کی تیا زفاتحہ نہیں دلاتے  
 یہ جائز ہے یا ناجائز۔ بیوا تو جروا۔  
 الجواب: پہلی تینوں باتیں سوگ میں اور سوگ حرام ہے اور چوتھی بات جہالت ہے۔  
 واللہ تعالیٰ اعلم۔ کتبہ: عبدہ المذنب احمد رضا عفی عنہ

(حوالہ اداکام شریعت مسئلہ نمبر ۱۱۵۰ محرم الحرام ۱۴۲۸ھ)

گویا احمد رضا کے نزدیک اس مہینہ میں سوگ حرام ہے اور یہ چیزیں جہالت پر مبنی ہیں پھر کتنے افسوس کی بات ہے کہ ہم حرام چیزوں کو اختیار کرتے اور جہالت کی جانب سفر کرتے ہیں۔

### قبروں پر لیلیا پوتی کرنا


ایک اور کام محرم میں یہ ہوتا ہے کہ کیم محرم سے ہی قبرستانوں میں مٹی کی ٹرائیاں آنی شروع ہو جاتی ہیں۔ جوں جوں ۱۰ محرم کا دن قریب آتا جاتا ہے قبرستان کی رونق میں اضافہ ہوتا جاتا ہے۔ یہاں تک کہ جب ۱۰ محرم کا دن طلوع ہوتا ہے تو ایک گروہ تو ماتم اور سینہ کوبی کے لیے اور گھوڑا نکالنے کے لیے گھروں سے نکلتا ہے تو دوسرا جوان بہو بیٹیوں کو لے کر قبرستانوں کی جانب نکلتا ہے پھولوں اور اگر بتیوں کے سائل لگتے ہیں۔ مرد و زن اکٹھے مٹی ڈالنے کا فریضہ سرانجام دیتے ہیں۔ ۱۰ محرم کو قبرستان تو قبرستان لگتا ہی نہیں وہ تو یوں محسوس ہوتا ہے جیسے مینا بازار ہو کثیر تعداد میں مرد موجود ہوتے ہیں تب بھلا مٹی ڈالتے وقت پردہ کون کرتا ہے اور تو ہم پرستوں نے ایسی ایسی داستاںیں گھڑی ہیں کہ اللہ کی پناہ مٹی ڈالنے کے بعد قبر پر کھڑے ہو کے شیرینی بانٹی جاتی ہے اور کہا جاتا ہے اگر کوئی مٹی ڈالنے کے بعد شیرینی نہ بنائے تو قبر والے پر بوجھ

رہتا ہے یہ سب من گھڑت چیزیں ہیں۔

قبروں کی زیارت کا حکم تو نبی صلی اللہ علیہ وسلم نے اسلئے دیا ہے کہ اس سے آخرت کی یاد آنے لڑوہاں مینا بازار لگا دیا جائے تو آخرت کی یاد کب آنے گی ہاں بے پردگی کی وجہ سے شاید گناہ مزید بڑھ جائیں۔ دنیا میں اگر کوئی بہترین قبرستان ہے تو وہ جنت البقیع ہے کیا دور نبوی صلی اللہ علیہ وسلم یا دور صحابہ میں کبھی وہاں دس محرم کو اس طرح میلہ لگا تھا یا مٹی اور پھولوں کا اہتمام ہوا تھا.....؟

اللہم اهدنا ل احسن الاخلاق والاعمال لا یهدی لاحسنها الا انت۔







## بدعات صفر

صفر اسلامی سال کا دوسرا مہینہ ہے۔ اسلامی سال کے بارہ مہینوں میں سے اکثر کے فضائل قرآن و حدیث میں بیان ہوئے ہیں۔ کسی کے کم اور کسی کے زیادہ نبی ﷺ کی زبان سے بیان ہونے والی ان فضیلتوں کو حاصل کرنے کے لیے مسنون اعمال کرنا ایک مسلمان کی شان اور اطاعت رسول ﷺ کا حقیقی مفہوم ہے۔ ایک مسلمان کا یہ پختہ یقین ہے کہ دنیا جہان کا کوئی عمل نبی ﷺ کے بتائے ہوئے اعمال سے افضل نہیں ہو سکتا۔ خواہ اس عمل کا تعلق اسلامی مہینوں کے ساتھ ہے یا دنوں کے ساتھ۔ پھر یہ کہ پیارے حبیب ﷺ اس دنیا سے جاتے ہوئے کتاب و سنت پر مشتمل جتنا دین ہمیں دے گئے تھے صرف اتنے ہی دین پر عمل کرنے سے آدمی جنت کا حقدار بن جاتا ہے۔ بلکہ قیامت کے روز حوض کوثر سے میٹھا جام پینے کے لیے نبی ﷺ کی شفاعت اور جنت میں اعلیٰ مراتب کے حصول کے لیے بھی صرف اتنے ہی دین پر عمل کر لینا کافی ہے۔ یاد رکھیے! عقل و خرد کی تمام قوتیں دین کے تابع ہیں۔ دین عقل کے تابع نہیں۔ مثال کے طور پر کسی آدمی کا یہ کہنا کہ اسلام نے یہ اصول بیان کیا ہے لیکن میری عقل اسے تسلیم نہیں کرتی اس کا مطلب یہ ہرگز نہیں کہ دین میں نقص ہے بلکہ اس کی ذہنی پرواز یہاں ختم ہو گئی ہے۔ اسلام کا بیان کردہ اصول سو فیصد درست ہے۔ ہاں اس کی سوچ کی قوتیں اتنی محدود تھیں کہ اسے سمجھ نہیں سکیں۔ اسی طرح دین اسلام تمام ادیان سے افضل اس اعتبار سے بھی ہے کہ اس میں ہر دور ہر زمانہ اور ہر ماحول کی رہنمائی کرنے کی بھرپور قوت موجود ہے اس میں قدرت نے اتنی چمک رکھی ہے کہ جیسے جیسے زمانہ ترقی کرتا جا رہا ہے ویسے ویسے دینی رہنمائی کی زیادہ ضرورت محسوس ہو رہی ہے اور اس کا دامن راہنمائی بھی پھیلتا چلا جا رہا ہے۔

مذکورہ بحث کا خلاصہ یہ ہے کہ دین اسلام ایک مکمل ضابطہ حیات ہے نبی ﷺ نے زندگی گزارنے کے تمام اصول بیان فرمادیئے ہیں۔ اب اگر کوئی دین سے ہٹ کے اپنی محدود انسانی سوچ سے کوئی عمل تراش کے اسے دین میں شامل کرنے کی کوشش کرتا ہے اور لوگوں کو اس کی جانب دعوت دیتا ہے تو امام مالک رحمۃ اللہ علیہ کے فرمان کے مطابق ایسا شخص اپنے عمل سے اس بات کا اظہار کرتا ہے کہ نبی ﷺ نے اللہ کا پیغام بندوں تک پہنچانے میں خیانت کی ہے اس لئے کہ اللہ نے فرمادیا ہے:

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ ۗ

ترجمہ ”اے رسول ﷺ! جو آپ پر آپ کے رب نے نازل فرمایا ہے اسے (لوگوں تک) پہنچا دیجیے اگر آپ نے ایسا نہ کیا تو آپ نے رسالت کا حق ادا نہ کیا“

ایک مسلمان کا پختہ یقین ہے کہ رحمت عالم ﷺ نے اللہ تعالیٰ کے تمام احکامات لوگوں تک پہنچانے کے لئے رسالت کا حق ادا فرمادیا اب اپنے ذہن سے تراش کے کوئی عمل دین کی جانب منسوب کرنا اس اعلان کے مترادف ہے کہ نبی ﷺ سے نعوذ باللہ یہ کام رہ گیا تھا جسے میں بیان کر رہا ہوں۔

اس لئے کتاب و سنت کو چھوڑ کے کوئی بھی عمل کرنا اور اسے دین سمجھنا نہ افضل ہے نہ قبولیت کی شرائط کو پہنچتا ہے۔ میرے بعض محترم بھائیوں نے شاید نا سمجھی کی وجہ سے ماہ صفر کے ساتھ ایسی چیزیں منسوب کر دی ہیں جن کا دین اسلام سے تعلق نہیں ہے اور نہ ہی پیارے مدنی تاجدار ﷺ نے اس کا حکم دیا ہے صرف اصلاح کی نیت سے میں وہ چیزیں مختصراً آپ کے سامنے ذکر کروں گا۔ میرے عزیز بھائیو! اگر یہ حق باتیں آپ

کو لڑاں محسوس ہوں تو میں اس کی معذرت چاہتا ہوں مجھے معلوم ہے کہ آج اگر مغربی تہذیب نے مسلمانوں کو دین سے دور کر دیا ہے تو ان کی سوچ یہ تالے لگا کے ان پر تحقیق کے دروازوں کو بھی بند کر دیا ہے۔

## ماہ صفر کی وجہ تسمیہ

صفر اسلامی سال کا دوسرا مہینہ ہے۔ حرمت والے چار مہینے ہیں:

۱۔ رجب ۲۔ ذوالقعدہ ۳۔ ذوالحجہ ۴۔ محرم

ان چار مہینوں میں عرب والے جنگ نہیں کرتے تھے۔ تلواروں کو بند کر لیتے اور اپنے گھروں میں آرام کرتے لوٹ مار سے رک جاتے اور اپنے دشمنوں سے بے خوف ہو جاتے آخری حرمت والے تین مہینے یعنی ذوالقعدہ، ذوالحجہ اور محرم الحرام چونکہ ایک دوسرے کے پیچھے اکٹھے آتے تھے۔ اس لئے جیسے ہی یہ مہینے ختم ہوتے اور صفر کا آغاز ہوتا عرب والے لڑائی بھڑائی کے لیے پھر گھروں سے سفر کو روانہ ہو جاتے اور گھروں کو خالی چھوڑ جاتے اسی مناسبت سے اس ماہ کو صفر کہا جانے لگا جیسا کہ عرب والے کہتے ہیں صفر المکان (مکان خالی ہو گیا) گویا ماہ صفر کے آغاز پر ہی لڑائیوں کی ابتداء ہو جاتی، گھر خالی رہ جاتے۔ اس لئے عرب والے ظہور اسلام سے قبل صفر کے مہینہ کو منحوس سمجھتے تھے۔

www.KitaboSunnat.com

## ماہ صفر اور موجودہ عمل

عرب والے دور جاہلیت میں صفر کے مہینہ کو منحوس سمجھتے تھے اور آج کے اس ترقی یافتہ دور میں بعض مسلمان بھائی صفر کے مہینہ کو منحوس سمجھتے ہوئے شادی بیاہ نہیں کرتے، لڑکیوں کو رخصت نہیں کرتے، سفر کرنا مبارک سمجھا جاتا ہے اور یہ بھی معلوم ہوا ہے کہ بعض اس من گھڑت نحوست کو دور کرنے کے لیے چنوں کو ابال کر گھنگھنیاں تقسیم کرتے

اور عقیدہ رکھتے ہیں کہ اس سے نحوست اور بے برکتی دور ہو جاتی ہے۔ یہ سب باتیں خود ساختہ توہمات کا نتیجہ ہیں جن کا دین اسلام سے کوئی تعلق نہیں، ان تمام غلط عقائد کو ہمارے پیرو مشد حضرت محمد ﷺ کی یہ حدیث مبارک رد کرتی ہے:

عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ لَا عَدْوَى وَلَا طَيْرَةَ وَلَا هَامَةَ وَلَا صَفْرًا... الخ

حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا مرض کا متعدی ہونا نہیں (یعنی اللہ کے حکم کے بغیر کوئی مرض دوسرے کو نہیں لگتا) اور نہ بدفالی ہے نہ ہامہ اور نہ صفر۔“

حدیث کی تشریح:- ولا طیرہ کا مطلب یہ ہے کہ بدشگونی لینا جائز نہیں عرب کے لوگوں کو یہ عادت تھی کہ کسی کام کو نکلتے یا کسی جگہ جانے کا ارادہ کرتے تو پرندہ یا ہرن کو چھچھکارے اگر وہ دائیں جانب بھاگتا تو اسے مبارک سمجھتے اگر بائیں جانب جاتا تو اس کام کو اپنے لئے نفع بخش نہ سمجھتے اور اس کے کرنے سے رک جاتے۔ نبی ﷺ نے اس توہم پرستی سے روک دیا۔

ولا ہامہ کا مطلب یہ ہے کہ اہل عرب یہ عقیدہ رکھتے تھے اگر کسی شخص کو قتل کر دیا جائے تو اس کی کھوپڑی سے ایک جانور نکلتا ہے جس کا نام ہامہ ہے وہ ہمیشہ ان الفاظ میں فریاد کرتا رہتا ہے ”مجھے پانی دو“ جب تک قاتل کو قتل نہ دیا جائے وہ فریاد کرتا رہتا ہے۔ بعض کہتے ہیں کہ ہامہ سے مراد الو ہے، عرب والے سمجھتے تھے جس گھر پر الو آ کر بیٹھ جائے اور بولے تو وہ گھر ویران ہو جاتا ہے یا کوئی اس گھر سے مر جاتا ہے۔ یہ اعتقاد ہمارے زمانہ میں بھی پایا جاتا ہے۔ نبی ﷺ نے اسکو بھی باطل قرار دیا ہے۔

والصفر کے متعلق مختلف اقوال ہیں جن میں یہ بھی ہے کہ اس سے مراد صفر کا مہینہ

ہے جو محرم کے بعد آتا ہے۔ عوام اس کو منحوس سمجھتے اور اسے آفات کا موجب سمجھتے تھے اس لئے یہ اعتقاد بھی نبی ﷺ نے باطل قرار دیا ہے اور فرمایا! ”صفر میں کوئی نحوست نہیں ہے۔“

## نحوست اسلام کی نظر میں

ماہ و سال، لیل و نہار اور وقت کے ایک ایک لمحے کے خالق اللہ رب العزت ہیں اللہ تعالیٰ نے کسی دن یا کسی گھڑی کو منحوس قرار نہیں دیا۔ ہاں جو حادثہ یا واقعہ تقدیر میں لکھ دیا گیا ہے وہ تو ہو کر ہی رہنا ہے اگر کسی دن کوئی حادثہ یا غمناک واقعہ رونما ہو جائے تو اس کا یہ مطلب ہرگز نہیں ہے کہ وہ دن منحوس ہے۔ اصل میں ایسے تو ہمارے خیالات غیر مسلم اقوام کے ذریعہ ہم میں داخل ہوئے ہیں۔ مثلاً ہندوؤں کے ہاں شادی کرنے سے پہلے دن اور وقت متعین کرنے کے لیے پنڈتوں سے پوچھا جاتا ہے وہ اگر رات ساڑھے بارہ بجے کا وقت مقرر کر دے تو اسی وقت شادی کی جائے گی اس وقت سے آگے پیچھے شادی کرنا بدفالی سمجھا جائے گا۔ اسی طرح مغربی دنیا تیرہ (۱۳) کے عدد کو منحوس سمجھتی ہے۔ یہی فاسد خیالات مسلم قوم میں در آئے ہیں اسلئے صفر کی خصوصاً ابتدائی تیرہ تاریخوں کو منحوس سمجھا جاتا ہے۔ ان ابتدائی تاریخوں کو تیرہ تیزی کہتے ہیں ان کی نحوست کو زائل کرنے کے لیے مختلف عملیات کئے جاتے ہیں۔ یہ سب جہالت کی باتیں ہیں دین اسلام کے روشن صفحات ایسی توہمات سے پاک ہیں اور دنوں میں سے کسی دن کو منحوس سمجھ کے شادی سے رک جانے کی بھی اسلام میں کوئی گنجائش نہیں۔ عرب والے شوال کے مہینہ کو منحوس سمجھ کے اس میں شادی نہیں کیا کرتے تھے۔ نبی ﷺ نے اس خیال باطل کو ختم کرنے کے لیے سیدہ عائشہ رضی اللہ عنہا سے شوال کے مہینہ میں شادی کی چنانچہ ایک موقع پر سیدہ عائشہ رضی اللہ عنہا نے فرمایا تھا! ”میری

شادی بھی شوال میں ہوئی اور رخصتی بھی شوال میں ہوئی اگر یہ منحوس ہے تو مجھ سے زیادہ نصیب والی کون عورت ہے۔“ یعنی گھریلو زندگی مجھ سے زیادہ کامیاب کس کی گزری؟ اس لئے پیارے مسلمان بھائیوں کو قطعاً دل سے یہ خیال نکال دینا چاہیے کہ ماہ و سال میں کوئی دن منحوس بھی ہو سکتا ہے اور جو ایک روایت پیش کی جاتی ہے:

يَوْمُ الْأَرْبَعَاءِ يَوْمٌ نَحْسٌ مُسْتَمِرٌّ

(بدھ کا دن برقرار رہنے والا منحوس دن ہے)

امام صاعقانی رحمۃ اللہ علیہ اور ابن الجوزی رحمۃ اللہ علیہ نے اسے موضوع (من گھڑت) قرار دیا ہے اس کی کوئی اصل نہیں۔

بلکہ کسی دن یا کسی مہینہ کو منحوس کہنا درحقیقت اللہ رب العزت کے بنائے ہوئے اس زمانہ میں جو لیل و نہار پر مشتمل ہے نقص اور عیب لگانے کے مترادف ہے اور اس چیز سے نبی صلی اللہ علیہ وسلم نے ان الفاظ میں روک دیا ہے:

قَالَ اللَّهُ تَعَالَى يُؤْذِنِي ابْنُ آدَمَ يَسُبُّ الدَّهْرَ وَأَنَا الدَّهْرُ بِيَدِي  
الْأَمْرُ أَقْلَبُ اللَّيْلَ وَالنَّهَارَ ۚ

ترجمہ ”اللہ تعالیٰ نے فرمایا! آدم کا بیٹا مجھے گالی دیتا ہے حالانکہ میں زمانہ ہوں میرے ہاتھ میں حکم ہے میں ہی دن اور رات کو بدلتا ہوں۔“

معلوم یہ ہوا کہ دن رات اللہ کے پیدا کردہ ہیں کسی کو عیب دار ٹھہرانا خالق و مالک کی کاریگری میں درحقیقت عیب نکالنا ہے۔

ماہ صفر کا آخری بدھ اور سیر و سیاحت

صفر کے آخری بدھ کی نسبت یہ بات مشہور ہے کہ اس دن نبی صلی اللہ علیہ وسلم کو بیماری سے صحت ملی انہوں نے غسل صحت فرمایا اور سیر و سیاحت کے لیے شہر سے باہر تشریف لے

لے صحیح بخاری، کتاب التفسیر، باب وما يهلكنا الا الدهر

گئے تھے۔ اس لئے بعض لوگ سنت نبویؐ سمجھتے ہوئے آخری بدھ کو کاروبار بند کر کے خوبصورت کپڑے پہن کے سیر و سیاحت کے لیے نکل جاتے ہیں پارکوں اور کھیتوں میں سیر و سیاحت کے بعد جب وہ گھر لوٹتے ہیں تو شیرینی حلوہ پوریاں یا گندم کو ابال کر بچوں اور غرباء میں تقسیم کرتے ہیں۔ یہ بھائی ان کاموں کو ثواب سمجھ کر کرتے ہیں اور اپنے تئیں اسے محبت رسول اللہ ﷺ سمجھتے ہیں۔ حالانکہ یہ ساری بات من گھڑت ہے اور جھوٹ کے سوا کچھ بھی نہیں کیونکہ ان دنوں رحمت عالم ﷺ کے مرض نے شدت اختیار کی تھی اور پھر اس بیماری کی وجہ سے ربیع الاول میں آپ ﷺ اس دار فانی سے کوچ کر گئے۔

ماہ صفر کے آخری بدھ سے متعلقہ اس سیر و سیاحت کے متعلق آئیے امام اہل سنت احمد رضا خان فاضل بریلوی کے فتویٰ کو پڑھ لیتے ہیں۔

### احمد رضا خان فاضل بریلوی کا فتویٰ

(احکام شریعت حصہ دوم صفحہ ۱۹۳، ۱۹۴)

**مسئلہ :-** کیا فرماتے ہیں علمائے دین اس امر میں کہ ماہ صفر کے آخری چہار شنبہ (بدھ) کے متعلق عوام میں مشہور ہے کہ اس روز رسول کریم ﷺ نے مرض سے صحت پائی تھی بنا بریں اس روز کھانا و شیرینی وغیرہ تقسیم کرتے ہیں اور جنگل کی سیر کو جاتے ہیں... مختلف جگہوں میں مختلف معمولات ہیں کہیں اس روز کو خُس و نامبارک جان کر پرانے برتن گلی میں توڑ ڈالتے ہیں اور تعویذ و چھلہ چاندی اس روز کی صحت بخشی جناب رسول اللہ ﷺ مریضوں کو استعمال کراتے ہیں یہ جملہ امور شرع میں ثابت ہیں یا نہیں؟

**الجواب :-** آخری چہار شنبہ (بدھ) کی کوئی اصل نہیں نہ اس دن حضور ﷺ کے

صحت پانے کا کوئی ثبوت ہے بلکہ مرض اقدس جس میں وفات مبارک ہوئی اس کی ابتداء اسی دن سے بتائی جاتی ہے اور اسے نحس سمجھ کر منی کے برتنوں کو توڑ دینا گناہ اور اضعاف مال ہے بہر حال یہ سب باتیں بالکل بے اصل اور بے معنی ہیں۔ واللہ سبحانہ و تعالیٰ اعلم۔

احمد رضا خاں کے اس فتویٰ سے معلوم ہوا کہ صفر کے آخری بدھ کو سیر و سیاحت کے لیے خاص کر لینا اور اسے ثواب سمجھ کر درجات کی بلندی کے لیے مختلف عملیات کرنا درست نہیں۔ آپ نے سیر و سیاحت کرنی ہے تو روزانہ کریں اسکے صحت پر اچھے اثرات مرتب ہوتے ہیں نہ کریں تو بھی کوئی بات نہیں ہاں اسے کسی خاص دن ثواب کی نیت سے شریعت سمجھ کر کرنا درست نہیں ہے۔

### ماہ صفر میں دیگر رائج شدہ کام

کچھ بھائی ماہ صفر میں خاص ترتیب اور خاص مقدار میں تسبیحات پڑھتے ہوئے بعض ایسی نقلی نمازیں پڑھتے اور اس کا حکم دیتے ہیں جن کا شرعاً کوئی ثبوت نہیں۔ پوچھنے پر وہ ”راحت القلوب“ اور ”جوہر نفیسی“ کتب کا حوالہ دیتے ہیں۔ حالانکہ یہ دونوں حدیث کی کتابیں ہی نہیں ہیں۔ مثال کے طور پر ملاحظہ فرمائیے ان میں سے چند نمازیں:-

۱۶ ماہ صفر کی پہلی رات نماز عشاء کے بعد ہر مسلمان کو چاہیے کہ چار رکعت نماز پڑھے۔ پہلی رکعت میں سورۃ فاتحہ کے بعد سورۃ قُلْ يَا أَيُّهَا الْكَافِرُونَ پندرہ دفعہ پڑھے اور دوسری رکعت میں سورۃ فاتحہ کے بعد قُلْ هُوَ اللَّهُ أَحَدٌ پندرہ مرتبہ پڑھے سلام کے بعد چند بار اِيَّاكَ نَعْبُدُ وَاِيَّاكَ نَسْتَعِينُ پڑھے پھر ستر مرتبہ درود شریف پڑھے تو اللہ تعالیٰ اس کو بڑا ثواب عطا کرے گا اور اسے ہر بلا سے محفوظ

رکھے گا۔ (راتہ القلوب)

☆ صفر کے آخری بدھ صبح کے بعد غسل کر لے اور چاشت کے وقت دو رکعت نماز نفل پڑھے کہ ہر رکعت میں الحمد شریف کے بعد گیارہ گیارہ دفعہ قُلْ هُوَ اللَّهُ أَحَدٌ پڑھے اور سلام پھیر کر یہ درود شریف ستر دفعہ پڑھے:

”اللَّهُمَّ صَلِّ عَلَيَّ مُحَمَّدِ بْنِ النَّبِيِّ الْأَبِيِّ وَعَلَىٰ آلِهِ وَأَصْحَابِهِ  
وَبَارِكْ وَسَلِّمْ“ اور اس کے بعد یہ دعا پڑھے: اللَّهُمَّ صَرِّفْ عَنِّي سُوءَ  
هَذَا الْيَوْمِ وَأَعِصْمْنِي مِنْ سُوءِهِ وَتَجَنَّبْنِي عَمَّا أَصَابَ فِيهِ مِنْ  
نَحْوَسَاتِهِ وَكَرَبَاتِهِ بِفَضْلِكَ يَا ذَا فَعِ الشُّرُورِ وَمَالِكِ النُّشُورِ يَا  
أَرْحَمَ الرَّاحِمِينَ وَصَلَّى اللَّهُ عَلَيَّ مُحَمَّدٍ وَآلِهِ الْأَنْجَادِ وَبَارِكْ  
وَسَلِّمْ- 1


اس طرح کی کچھ اور بھی نمازیں ذکر کی جاتی ہیں (تفصیل کیلئے ملاحظہ ہوں  
فضائل الایام والشہور مولفہ نور محمد قادری چشتی)

ایسی نمازوں کا ذکر حدیث کی کسی کتاب میں بھی نہیں۔ کتب احادیث میں سے  
کوئی بھی کتاب اٹھالیں اور کتاب الصلوٰۃ کھول کے تلاش کریں یہ نمازیں آپ کو کہیں  
بھی نظر نہیں آئیں گی۔ اللہ ہمیں خالص قرآن و سنت پر عمل کی توفیق عطا فرمائے۔ اگر  
کوئی بھائی واقعتاً اللہ کا قرب چاہتا ہے اجر و ثواب کا خواہش مند ہے تو وہ ایسی نمازوں  
کی بجائے نماز تہجد پڑھ لے نماز اشراق اور دیگر نفل نمازیں جن کا بیان احادیث  
مبارکہ میں آیا ہے ان کو ادا کر لے اللہ رحیم و کریم نامہ اعمال کو ثواب سے بھر دیں گے  
اور یاد رکھیے!

1. جواہر غیبی، فضائل الایام والشہور

قرآن و حدیث کو چھوڑ کے اپنی طرف سے بنائی ہوئی نمازوں کے ادا کرنے میں نہ اطاعت مصطفیٰ ﷺ ہے اور نہ اجر و ثواب۔ اسی طرح کسی مہینہ کو منحوس قرار دے کر اس میں شادی بیاہ اور خوشی کے کاموں کو خود پر حرام کر لینا دین میں سختی پیدا کرنے کے مترادف ہے جبکہ دین انسان پر آسانی چاہتا ہے۔







## مروجہ عید میلاد النبی ﷺ تاریخ کے آئینہ میں

اسلام ایک مکمل ضابطہ حیات ہے۔ پیغمبر کائنات ﷺ جب اس دنیا سے رخصت ہوئے تو انہوں نے دین کو ناقص نہیں چھوڑا بلکہ جو انہیں اللہ بزرگ و برتر کی جانب سے پیغام ملا مکمل لوگوں تک پہنچا دیا اور اس پیغام کو لوگوں تک پہنچانا ان کا فرض تھا اس لئے کہ انہیں اللہ کی جانب سے حکم ملا تھا:

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ ۗ

”اے (اللہ کے) رسول ﷺ! جو آپ پر آپ کے رب کی جانب سے نازل ہوا ہے اسے لوگوں تک پہنچا دیجئے، اگر آپ نے ایسا نہ کیا تو آپ نے رسالت کا حق ادا نہیں کیا۔“

ہمیں کامل یقین ہے کہ نبی ﷺ نے پیغام الہی لوگوں تک پہنچانے کے رسالت کا حق ادا کر دیا ہے۔ گویا دین اسلام میں کوئی کمی نہیں چھوڑی۔ اب اگر ہم دین سے کوئی چیز نکالتے ہیں تو اس میں نقص پیدا کرنے کا جرم ہم پر عائد ہوتا ہے اگر اس میں مزید کوئی چیز داخل کرتے ہیں تو اپنے عمل سے اس بات کا ثبوت دیتے ہیں کہ رسول مکرم ﷺ نے رسالت کا حق ادا نہیں کیا۔ اسی لئے امام مالک رحمۃ اللہ علیہ نے فرمایا تھا:

مَنْ ابْتَدَعَ فِي الْإِسْلَامِ بَدْعَةً يَرَاهَا حَسَنَةً فَقَدْ زَعَمَ أَنَّ مُحَمَّدًا خَانَ الرِّسَالَةَ لِأَنَّ اللَّهَ تَعَالَى يَقُولُ: الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا ۚ

1 سورة السانده، آیت: ۶۷

2 اصول البدع والسنن، محمد العدوی

جس نے دین میں کوئی نیا کام ایجاد کیا اور اسے اچھا سمجھا اس نے یہ گمان کیا کہ محمد ﷺ نے رسالت میں خیانت کی، اس لئے کہ اللہ نے فرما دیا ہے: ”میں نے تمہارے لئے تمہارے دین کو مکمل کر دیا اور تم پر اپنی نعمت کو مکمل کر کے تمہارے لئے دین اسلام کو پسند فرمایا۔“

معلوم یہ ہوا کہ جتنا دین ہمیں پیارے پیغمبر ﷺ کو دے گئے ہیں صرف اتنے پر ہی عمل کرنے سے انسان جنت کا حقدار بن جاتا ہے۔ محبت رسول ﷺ کا اظہار بھی اگر کوئی کرنا چاہتا ہے تو اسے بھی خالص اس دین پر عمل کرنا ہوگا۔ اس میں کمی کرے گا تو بھی مجرم ہے، زیادتی کرے گا تو بھی مجرم، لیکن ہمارے بعض بھائی لاعلمی کی بنا پر یا لاشعوری طور پر محبت رسول ﷺ میں ایسے کام کر بیٹھے ہیں، جن کا دین اسلام سے کوئی تعلق نہیں ہوتا۔ بلکہ ایسے کاموں کا کرنا دین میں زیادتی ہے۔ ان ہی کاموں میں ایک مروجہ عید میلاد النبی ﷺ کا دن ہے، جسے ربیع الاول کی ۱۲ تاریخ کو یوں منایا جاتا ہے کہ یکم ربیع الاول سے ہی مساجد اور مدارس کے طالب علم الٹی ٹوپیاں اور برتن اٹھائے راستوں میں کھڑے ہو جاتے ہیں اور آنے جانے والوں سے رسول اللہ ﷺ کے میلاد کے لئے ایک ایک دو دو روپیہ مانگتے ہیں۔ پھر ۱۲ ربیع الاول کو اس جمع شدہ رقم کا ختم دلایا جاتا ہے، جلوس نکالے جاتے ہیں، اہالیان جلوس پر لوگ پھول اور پھل نچھاور کرتے ہیں، سبیلیں لگتی ہیں، جانوروں کی سہرا بندی کی جاتی ہے۔ منچلے نوجوان دن کے وقت گڑیاں باندھ کر نقلی داڑھی موچھیں لگائے گلی محلوں میں باجے اور شہنائیاں بجاتے ہیں۔ جب رات کا اندھیرا پھیلنے لگتا ہے تو سماع کی محفلیں اور ناچ گانے شروع ہو جاتے ہیں اور روضہ رسول ﷺ کے ماڈل، کھلونے اور پہاڑیوں کی نمائش لگتی ہے جسے مرد اور عورتیں بلا امتیاز دیکھتے ہیں۔ ان خرافات میں لوگ بڑھ چڑھ

کر حصہ لیتے ہیں۔ اس لئے کہ جو ان فضولیات میں حصہ نہ لے لوگ اسے گستاخ رسول ﷺ سمجھتے ہیں اور کہتے ہیں کہ اسے اپنے نبی ﷺ کی پیدائش پر کوئی خوشی نہیں۔ محترم قارئین! اسلام نے خوشی کے دن بھی متعین فرمادیئے ہیں اور غم کے مواقع کی نشاندہی بھی کر دی ہے۔ اسلام کے متعین کردہ خوشی کے دنوں کے علاوہ اگر کوئی مزید دن مقرر کر کے اسے اسلام پہ چسپاں کرتا ہے اور خوشی منانے کیلئے غیر شرعی طریقے اختیار کرتا ہے تو وہ اللہ کے ہاں بھی جواب دہ ہے اور لوگوں کو گمراہ کرنے کا جرم بھی اس پر ماند ہوتا ہے۔ ایسے ہی عید میلاد النبی ﷺ کا دن بھی ایک مخصوص طبقہ نے اپنی طرف سے مقرر کیا ہوا ہے۔ اسلام سے اس کا کوئی تعلق نہیں بلکہ نور فرمائیے:

رسول مکرّم ﷺ کو چالیس سال کی عمر میں نبوت ملی، نبوت کے بعد ۲۳ مرتبہ ان کی زندگی میں یہ دن آیا، انہوں نے اپنی ولادت کا دن اس طرح نہیں منایا، خلفاء راشدین رضی اللہ عنہم نبی ﷺ سے بڑی محبت کرنے والے تھے۔ ۱۰ھ کو رسول کائنات ﷺ فوت ہوئے تو ۱۱ھ سے ۱۳ھ تک ابو بکر رضی اللہ عنہ خلیفہ رہے، دو مرتبہ ان کی زندگی میں یہ دن آیا۔ ۱۳ھ سے ۲۳ھ تک دس مرتبہ سیدنا عمر رضی اللہ عنہ کی خلافت میں یہ دن آیا۔ ۲۴ھ سے ۳۵ھ تک حضرت عثمان غنی رضی اللہ عنہ کی خلافت میں گیارہ مرتبہ یہ دن آیا۔ ۳۵ھ سے ۴۰ھ تک پانچ مرتبہ حضرت علی رضی اللہ عنہ کی خلافت میں یہ دن آیا۔ صحابہ کرام رضی اللہ تعالیٰ عنہم میں سے آخری صحابی ۱۰ھ کو فوت ہوئے، اس وقت تک نہ تو کسی صحابی نے یہ دن منایا اور نہ ہی خلفاء راشدین میں سے کسی نے، حالانکہ وہ ہم سب سے زیادہ نبی ﷺ سے محبت کرنے والے تھے۔ قرآن پاک میں حضرت عیسیٰ علیہ السلام کی پیدائش کا ذکر موجود ہے۔ آدم علیہ السلام کی ولادت کا ذکر موجود ہے۔ موسیٰ علیہ السلام اور جبرائیل علیہ السلام حضرت ابراہیم علیہ السلام کی ولادت کا ذکر موجود ہے۔ پھر بھی نبی ﷺ نے کسی کے تذکرہ میلاد کیلئے کوئی تاریخ

مقرر فرمائی اور نہ جشن منایا، نہ جھنڈیاں لگائیں اور نہ چراغاں کیا۔ آج ہم سب مل کر نبی ﷺ کے ایک صحابی کی محبت کا مقابلہ نہیں کر سکتے۔ اگر واقعی یہ دن کوئی حقیقت رکھتا تو نبی صلی اللہ علیہ وسلم کے صحابہ رضی اللہ عنہم کبھی بھی اس موقع کو ہاتھ سے نہ جانے دیتے۔

صحابہ کرام کے بعد تابعین کو دیکھئے تو آخری تابعی ۱۸۰ھ میں فوت ہوئے۔ اس وقت تک میلاد کا کوئی ثبوت نہیں۔ تابعین کے بعد تبع تابعین کا دور آتا ہے جو ۲۲۰ھ میں ختم ہوا، اس وقت تک میلاد منانے والا کوئی نہیں تھا۔..... بالفرض صحابہ رضی اللہ عنہم و تابعین رضی اللہ عنہم کے دور کو ہم چھوڑ دیں کہ مقلد امام کی تقلید کو ضروری سمجھتا ہے تو کیا پھر ائمہ دین نے اس دن کو منایا؟ آئیے دیکھتے ہیں:

امام ابو حنیفہ رضی اللہ عنہ ۸۰ھ میں پیدا ہوئے، ۱۵۰ھ میں فوت ہوئے۔

امام مالک رضی اللہ عنہ ۹۳ھ میں پیدا ہوئے، ۱۷۹ھ میں فوت ہوئے۔

امام شافعی رضی اللہ عنہ ۱۵۰ھ میں پیدا ہوئے، ۲۰۴ھ میں فوت ہوئے۔

امام احمد بن حنبل رضی اللہ عنہ ۱۶۲ھ میں پیدا ہوئے، ۲۴۱ھ میں فوت ہوئے۔

۲۴۱ھ تک بھی میلاد النبی کا نشان تک نہیں ملتا۔ معلوم ہوا کہ اس دن کو نہ تو

نبی ﷺ نے منایا، نہ صحابہ کرام رضی اللہ عنہم، نہ تابعین و تبع تابعین رضی اللہ عنہم نے اور نہ ہی ائمہ دین نے۔ پھر اس کا آغاز کہاں سے ہوا؟ اس کی تاریخ کیا ہے؟ اس کو شروع کرنے والا کون ہے؟ آئیے تاریخ سے پوچھتے ہیں۔

## عید میلاد النبی ﷺ کی تاریخی حیثیت

میلاد النبی ﷺ کی عید منانے کا آغاز ملک المعظم مظفر الدین کوکبوری نے کیا۔ یہ شخص ۵۸۶ھ میں شہر اربل کا گورنر مقرر ہوا اور ۶۰۴ھ میں اس نے محفل میلاد کا آغاز کیا۔ تاریخ ابن خلکان میں لکھا ہے شاہ اربل مجلس مولود کو ہر سال نہایت شان و شوکت سے مناتا تھا۔ جب اربل شہر کے ارد گرد والوں کو خبر ہوئی کہ شاہ اربل نے ایک مجلس قائم کی ہے جس کو وہ بڑی عقیدت اور شان و شوکت سے انجام دیتا ہے تو بغداد، موصل، جزیرہ سجاوند اور دیگر بلاد بزم سے گویے شاعر اور واعظ بادشاہ کو خوش کرنے کیلئے ناچ گانے کے آلات لے کر محرم ہی سے شہر اربل میں آنا شروع ہو جاتے۔ قلعہ کے نزدیک ہی ایک ناچ گھر تیار کیا گیا تھا جس میں کثرت سے قبے اور خیمے تھے۔ شاہ اربل ان خیموں میں آتا، گانا سنتا اور کبھی کبھی مست ہو کر ان گویوں کے ساتھ خود بھی رقص کرتا تھا۔<sup>۱</sup>

جب محفل میلاد کا چرچا ہوا تو کمزور ایمان والے خوشامدی اکٹھے ہو گئے۔ علماء سوء کا گروہ ہر دور میں موجود رہا۔ اس وقت بھی ایک مشہور عالم دین ابن دجیہ تھا وہ خراسان جا رہا تھا کہ اربل شہر سے گزرا اسے پتا چلا کہ یہاں کے بادشاہ نے ایک مجلس میلاد ایجاد کی ہے جس سے اسے انتہائی رغبت ہے۔ ابن دجیہ نے مال و دولت کے لالچ میں میلاد کی تائید کیلئے ایک رسالہ ”التنویس فی مولد السراج المنیر“ لکھا۔ پھر بادشاہ تک رسائی حاصل کی اور دربار میں پڑھ کر سنایا، شاہ اربل نے خوش ہو کر ایک ہزار اشرفی بطور انعام کے دی۔<sup>۲</sup>

۱ تاریخ ابن خلکان، ص: ۲۷۴، جلد ۳

۲ حسن المقصد فی عمل المولد از امام سیوطی

## گھر کی گواہیاں

میلاد منانے والا طبقہ خود بھی جانتا ہے کہ اس محفل کا آغاز اسلام میں چھ سو سال بعد ہوا۔ اس کا انہیں اعتراف بھی ہے لیکن پھر بھی سادہ لوح عوام کو دھوکے میں رکھ کر اس محفل کو مقدس عبادت کا نام دے کر پیٹ پوجا کر رہے ہیں۔ چند حوالہ جات ملاحظہ فرمائیے:

۱۔ شہنشاہان دنیا میں سب سے پہلے اربل کے بادشاہ نے میلاد شریف منانے کا اہتمام کیا اور وہ بزرگ اور مخنی حکمرانوں میں سے تھا۔ شیخ ابن دبیہ نے میلاد النبی ﷺ کے موضوع پر ایک رسالہ ”التنویس فی مولد البشیر النذیر“ لکھ کر بادشاہ کو پیش کیا تو اس نے اسے ایک ہزار دینار انعام دیا۔ ایک شخص ایک دفعہ شاہ اربل کے پاس محفل میلاد کے دسترخوان پر حاضر ہوا تو اس نے بیان کیا کہ اس دسترخوان پر پانچ ہزار بھنے ہوئے بکرے دس ہزار روٹ مرغیاں ایک لاکھ نان ایک لاکھ کھانے سے بھرے ہوئے مٹی کے پیالے اور تیس ہزار مٹھائی کی طشتریاں تھیں اور بادشاہ ہر سال محفل میلاد پر تیس لاکھ دینار خرچ کرتا تھا۔<sup>1</sup>

۲۔ یہ درست ہے کہ جس بڑے پیمانے پر آج کل عید میلاد النبی منائی جاتی ہے اس طرح صحابہ کرام یا تابعین یا تبع تابعین کے زمانہ میں نہیں منائی گئی بلکہ کئی صدیوں تک اس کا نشان نہیں ملتا۔ تاریخی نقطہ نگاہ کو ملحوظ رکھتے ہوئے یہ ماننا پڑتا ہے کہ مجالس میلاد یا مجالس ذکر و شغل کی طرف مسلمانوں کی زیادہ تر توجہ اس وقت ہوئی جب ضروریات اسلام سے فراغت پا کر مسلمان اپنی

۱۔ منہاج القرآن ستمبر ۱۹۹۱ء ص ۱۹

حکومت اور اسلامی ترقیات سے بہرہ ور ہو کر آرام سے زندگی بسر کرنے لگے اور غیر اقوام کے میل جول نے ان کو اس امر کی طرف مجبور کیا کہ جس طرح وہ لوگ اپنے اسلاف کی یادگاریں قائم کرتے ہیں اسی طرح ان کے دوش بدوش مسلمان بھی اسلامی شان و شوکت کا اظہار کریں۔ 1

معلوم ہوا کہ یہ بھائی جانتے ہیں کہ میلاد کا آغاز اسلام میں چھ سو سال بعد ہوا اس سے قبل اس کا وجود نہیں تھا اور غور فرمائیے ان کے نزدیک مسلمانوں نے میلاد کی جانب توجہ اس وقت دی جب اپنی حکومت اور اسلامی ترقی سے بہرہ ور ہو کر وہ آرام سے زندگی بسر کرنے لگے۔ ہمیں نہیں معلوم کہ کب مسلمان جہاد کو چھوڑ کے آرام سے زندگی بسر کرنے لگے تھے۔ اس لئے کہ ترقیات اسلام کا دروازہ تو مسلمان ہمیشہ ہی نوک شمشیر سے کھولتے رہے انہیں اتنا وقت ہی کب تھا کہ دستہ شمشیر کو چھوڑ کے ایسی فضولیات میں حصہ لیتے اور کیا اب پاکستان کے مسلمان اسلامی ترقی سے بہرہ ور ہو کے آرام سے زندگی بسر کر رہے ہیں؟ محفل میلاد کے انعقاد میں یہ دلیل ہی باطل ہے اس لئے کہ جب بھی مسلمان نے جہاد چھوڑ کر یہ سمجھ لیا کہ اسلام ترقی کر چکا ہے اب آرام سے ایسی محافل منانی چاہئیں۔ اسی وقت ان کی تباہی کا دور شروع ہو گیا۔

اب ہم میلاد کی طبقہ کی کتابوں ہی سے پیش کرتے ہیں کہ پاکستان کے شہروں میں میلاد کا آغاز کب ہوا؟

## لاہور میں میلاد کا آغاز

لاہور میں میلاد النبی ﷺ کا جلوس سب سے پہلے ۵ جولائی ۱۹۳۳ء بمطابق ۱۲ ربیع الاول ۱۳۵۲ھ کو نکلا۔ یہ جلوس ۱۹۴۰ء تک باقاعدہ نکلتا رہا۔ ۱

## راولپنڈی میں میلاد کا آغاز

راولپنڈی میں عید میلاد النبی ﷺ کی تقریبات کے حوالے سے حکیم محمد ایوب حسن لکھتے ہیں کہ راولپنڈی میں یہ سلسلہ ایک مدت سے جاری ہے۔ اس کی ابتداء اس زمانے میں ہوئی جب پٹی ضلع لاہور سے شائع ہونے والے ہفت روزہ ایمان کے ایڈیٹر مولانا عبدالجمید قریشی نے یہ تحریک شروع کی کہ سارے ملک میں سیرۃ النبی ﷺ کمیٹیاں قائم کی جائیں۔ ۲

ہندوستان میں اس دن کو میلاد النبی ﷺ کی بجائے ۱۲ وفات کے نام سے یاد کیا جاتا تھا۔ چونکہ وفات کا نام ایسا تھا کہ اس دن ہل بازی اور تماشائی مینی کی محفلوں کا انعقاد ممکن نہیں تھا اس لئے آہستہ آہستہ اسے عید میلاد النبی ﷺ کے نام سے تعبیر دیا۔ دیکھئے میلادی طبقہ کی مشہور کتاب ”سیرت رسول عربی“ مصنف علامہ نور بخش توکلی اس میں لکھا ہے:

”بارہ ربیع الاول کو عام طور پر بارہ وفات کہا جاتا تھا۔ یہ حضرت علامہ توکلی کی کوششوں کا نتیجہ ہے کہ گورنمنٹ کے نرٹ میں اسے عید میلاد النبی ﷺ کے نام سے منظور کروایا۔“ ۳

۱ روزنامہ کوہستان لاہور عید میلاد ایڈیشن ۲۲ جولائی ۱۹۶۳ء

۲ کوہستان ۱۹۶۳ حکیم محمد ایوب حسن کا مضمون راولپنڈی میں میلاد النبی صلی اللہ علیہ وسلم

۳ سیرت رسول عربی ﷺ مقدمہ عبدالکحیم شرف قادری جامعہ نظامیہ رضویہ لاہور

## عید میلاد کس دن منائیں

عید میلاد النبی ﷺ کو عید ثالث کا نام بھی دیا جاتا ہے۔ لیکن عام آدمی بھی جانتا ہے کہ عید کے دن میں اختلاف نہیں ہوتا۔ مثلاً عید الفطر یکم شوال کو ہوتی ہے، کبھی کسی نے نہیں کہا کہ اس مرتبہ عید ۵ شوال کو ہوگی یا ۲۸ رمضان کو ہوگی، ایسے ہی عید الاضحیٰ ۱۰ ذوالحجہ کو ہوتی ہے، کبھی کسی نے نہیں کہا کہ اس مرتبہ عید الاضحیٰ ۳ یا ۵ ذوالحجہ کو منائیں گے۔ اس لئے کہ ان عیدوں کا اسلام نے ایک دن متعین فرمایا ہے۔ شروع اسلام سے لے کر آج تک ان دونوں میں اختلاف نہیں ہوا، اختلاف اس میں ہوتا ہے جسے بعد میں لوگ اپنی طرف سے شروع کر دیں۔ جب ہر گروہ اپنا علیحدہ دن مقرر کرے اس لئے کہ اللہ اور اس کے رسول ﷺ نے وہ دن مقرر نہیں کیا ہوتا یہی حال اس من گھڑت عید میلاد النبی ﷺ کا ہے کہ انسان شش و پنج میں پڑ جاتا ہے کہ وہ اگر اسے عید سمجھ لے تو کس دن منائے! اب غور فرمائیے ہر گروہ کا علیحدہ دن ہے۔ اگر سارے عیدیں منانا شروع کر دیں تو ربیع الاول کا مہینہ عیدوں میں ہی گزر جائے۔ اس اختلاف کو ہم مختصراً آپ کے سامنے ذکر کرتے ہیں۔

### ۵ ربیع الاول

امیر الدین نے ”سیرت طیبہ“ میں لکھا ہے:

”قول مختاریہ ہے کہ پانچ ربیع الاول کو آپ پیدا ہوئے۔“<sup>1</sup>

### ۸ ربیع الاول

حافظ ابن قیم متوفی ۷۵۱ھ نے لکھا ہے کہ جمہور قول یہ ہے کہ آٹھ ربیع الاول کو

۱۔ امیر الدین سیرت طیبہ۔ ص ۶۷ مدرسہ تعلیم القرآن نواں شہر ملتان

۳ آنحضرت ﷺ کی ولادت ہوئی۔ 1

## ۹ ربیع الاول

برصغیر کے اکثر سیرت نگاروں نے ۹ ربیع الاول کو یوم ولادت قرار دیا ہے۔ چند ایک حوالہ جات پیش خدمت ہیں:

☆ ہمارے نبی موسم بہار دوشنبہ کے دن ۹ ربیع الاول کو پیدا ہوئے۔ 2

☆ ۹ ربیع الاول ۱۵۵۰ء بروز سوموار بعد از صبح صادق اور قبل از طلوع آفتاب

آنحضرت ﷺ پیدا ہوئے۔ 3

☆ عبداللہ کی وفات کے چند مہینوں بعد عین موسم بہار اپریل ۱۵۵۰ء ۹ ربیع

الاول کو عبداللہ کے گھر فرزند تولد ہوا۔ بوڑھے اور زخم خوردہ عبدالمطلب

پوتے کی پیدائش کی خبر سن کر گھر آئے اور نومولود کو خانہ کعبہ لیجا کر اس کیلئے

دعا مانگی۔ 4

☆ ۲۰ اپریل ۱۵۷۱ء مطابق ۹ ربیع الاول دوشنبہ کی مبارک صبح کو قدسی آسمان پر

جگہ جگہ سرگوشیوں میں مصروف تھے کہ آج دعائے خلیل اور نوید مسیحا مجسم بن

کردنیا میں ظاہر ہوگی۔ 5

اس طرح ابوالکلام آزاد نے ”رسول رحمت“ ڈاکٹر اسرار احمد نے رسول کامل صفحہ ۲۳

اور حفظ الرحمن سوہاری نے تفصیل القرآن جلد ۴ میں ۹ ربیع الاول کو پیدائش کا دن ٹھہرایا۔

1 زاد المعاد ج ۱ ص ۶۸ مترجم رئیس احمد بھٹری

2 رحمة اللعالمین قاضی سلیمان منصور پوری ج ۱ ص ۲۳

3 تاریخ اسلام اکبر شاہ نجیب آبادی حصہ اول ص ۷۲

4 تاریخ اسلام معین الدین احمد ندوی ج ۱ ص ۲۵

5 محبوب خدا چوہدری افضل حق ص ۲۰

## ۱۰۔ ربیع الاول

ماہ ربیع الاول کی دس راتیں گزری تھیں کہ دو شنبہ کے دن رسول اللہ ﷺ پیدا

ہوئے۔ 1۔

## ۱۲۔ ربیع الاول

واقعہ فیصل کے پچپن روز بعد ۱۲ ربیع الاول مطابق ۲۰ اپریل ۱۵۷۱ء کو حضور صلی اللہ علیہ وسلم کی ولادت ہوئی۔ 2۔

☆ ۱۲ ربیع الاول کو حضور ﷺ رونق افروز گیتی ہوئے۔ 3۔

☆ ۱۲ ربیع الاول کی صبح صادق کے وقت مکہ مکرمہ میں آپ کی ولادت ہوئی۔ 4۔

## ۱۷۔ ربیع الاول

شیعہ کے نزدیک نبی ﷺ کی پیدائش کا دن ۱۷ ربیع الاول ہے۔ چنانچہ سید نجم الحسن کراوی نے اپنی کتاب ”چودہ ستارے“ کے صفحہ ۲۸، ۲۹ پر نبی ﷺ کی پیدائش کا دن ۹ ربیع الاول ذکر کیا ہے۔

اسی طرح مسعود رضا خاکی نے مضمون ”چودہ معصومین“ میں لکھا ہے کہ فقہ جعفریہ کے علماء کے نزدیک طے شدہ تاریخ ولادت ۱۷ ربیع الاول ہے۔ 5۔

1۔ الطبقات الکبریٰ لابن سعد، ۱۰۰ مطبوعہ بیروت

2۔ محمود احمد رضوی۔ دین مصطفیٰ ص ۸۴

3۔ ضیاء القرآن بیروت، شاہ الازہری ج ۵ ص ۶۶۵

4۔ تبرکات صدر الافاضل ص ۱۹۹ مرتبہ حسین الدین سواد اعظم لاہور

5۔ البشیر ماہنامہ لاہور ہادی انسانیت نمبر فروری ۱۹۸۰ء ص ۵۰

## ۱۰۔ المحرم

پیر عبد القادر جیلانی رحمۃ اللہ علیہ کے نزدیک ولادت کا دن ۱۰ المحرم ہے۔ چنانچہ لکھتے ہیں یوم عاشورہ (دس محرم) کی وجہ تسمیہ یہ ہے کہ حق تعالیٰ نے اس دن دس نبیوں کو دس فضائل سے مخصوص فرمایا۔ حضرت آدم علیہ السلام کی توبہ قبول فرمائی، حضرت ادریس علیہ السلام کو اونچے مقام پر ٹھہرایا، حضرت نوح علیہ السلام کی کشتی کو جودی پہاڑ پر ٹھہرایا، حضرت ابراہیم علیہ السلام کو پیدا فرمایا، حضرت داؤد علیہ السلام کی توبہ قبول فرمائی، حضرت سلیمان علیہ السلام کو دوبارہ ملک عطا فرمایا، حضرت ایوب کو پرانی بیماری سے شفاء بخشی، حضرت موسیٰ علیہ السلام کو دریا سے نجات دلائی، حضرت یونس کو مچھلی کے پیٹ سے نجات دی، عیسیٰ علیہ السلام کو آسمان پر اٹھایا اور ہمارے محبوب نبی محمد صلی اللہ علیہ وسلم کو پیدا فرمایا۔ 1

ہم نے مختصر اختلاف آپ کے سامنے ذکر کر دیئے ہیں۔ اب اگر سارے گروہ اپنی اپنی عید منانا شروع کر دیں تو ملک میں ہنگامہ بپا ہو جائے۔ آج صحیح العقیدہ سلفی لوگوں کو کہا جاتا ہے کہ یہ عید میلاد النبی صلی اللہ علیہ وسلم نہیں مناتے۔ ہم کہتے ہیں یہ کیسی عید ہے کہ ہر گروہ نے علیحدہ دن مقرر کر رکھا ہے۔ پھر اس میلاد کی طبقہ سے کوئی یہ تو پوچھے کہ تم عید میلاد ۱۲ ربیع الاول کو مناتے اور پیر عبد القادر جیلانی رحمۃ اللہ علیہ ولادت کا دن ۱۰ محرم قرار دیتے ہیں۔ اس طرح تو تم پیر صاحب کی حکم عدولی اور نافرمانی کرتے ہو۔ پیر صاحب کی اطاعت و فرمانبرداری تو تب ہوگی اگر تم ۱۰ محرم کو بھی جلوس نکالو۔ شیعہ اس دن امام حسین رضی اللہ عنہ کے ماتم میں جلوس نکالیں اور تم آقا کی ومدنی کی پیدائش پہ جلوس نکالو۔

اگر ایک لمحہ کیلئے مان بھی لیا جائے کہ یہ عید کا دن ہے تو بھائیو! وہ کون سی عید ہے جس میں جانوروں کی پیٹھ پر بیٹھ کر جلوس نکالے جاتے ہیں۔ گدھوں، گھوڑوں کی سہرا

بندی کی جاتی ہے اور کیا خانہ کعبہ اور روضہ نبوی ﷺ کے ماڈل بنا کر طواف کرنا بھی جائز ہے؟ جگہ جگہ مصنوعی پہاڑیوں پر روپیہ صرف کر کے عورتوں اور مردوں کو اکٹھا کرنا کیا دین میں پسندیدہ کام ہے؟ دن کے وقت بازاروں میں بھنگڑے ڈالنا، سیٹیاں بجانا اور رات کو ڈانس پارٹیوں کا اہتمام کرنا کیا یہ ولادت کی خوشی ہے؟ آہ! تم نے تو نعرہ تکبیر اور ہے جمال کو اکٹھا کر دیا۔ رقص کے زاویوں اور نعت خوانی کو اکٹھا کر دیا۔ مخلوط محافل کا انعقاد کر کے گستاخ اور بے باک نظروں میں محبت رسول کو تلاش کیا۔ کاش تم جان سکو کہ جس نبی کی ولادت پر تم غیر شرعی کاموں کو فروغ دے رہے ہو ان کی ساری زندگی ایسی چیزوں کو ختم کرنے میں گزری۔ شورشِ مرحوم نے اسی حالت کو دیکھ کر لکھا تھا۔

دینِ قیم سرنگوں نالہ بلب روح حجاز  
مفتیانِ دین بازاری کے ذوقِ خام پر  
جھنڈیوں کے جھرمٹوں میں قہقہوں کی پیچ و تاب  
واوے بنتی ہیں رعنائیاں ہر گام پر  
بج رہے ہیں ڈھول تاشے تالیاں چمٹے رباب  
کس مزے سے عید میلاد النبی کے نام پر  
کٹ کھنوں کے ہاتھوں میں میرِ ام کا تذکرہ  
عرشِ عظیم کانپتا ہے اس مذاقِ عام پر

آج عید میلاد النبی پہ جو چیزیں نظر آتی ہیں وہ یہ ہیں چمٹے سارنگیاں، بابے، شہنائیاں اور ڈھولکیاں۔ نقلی داڑھی مونچھیں، مصنوعی پہاڑیاں، کھلونے جھنڈیاں اور گدھے گھوڑے۔ اسی طرح ڈانس پارٹیاں، توالیاں اور ناچ بھنگڑے کی محفلوں میں مردوزن کی بلا امتیاز شرکت..... یہ بات سمجھ سے بالاتر ہے کہ اگر ان چیزوں

کا نام محبت رسول ہے تو پھر رسول اللہ ﷺ کی نافرمانی کس چیز کا نام ہے؟ آج یہ کیسی دردناک صورت حال ہے کہ ہم ان چیزوں میں محبت رسول ﷺ تلاش کر رہے ہیں۔ جن کو رسول اللہ ﷺ نے پسند نہیں فرمایا۔ اے کاش ہم سمجھ سکیں اور ہمارے ضمیر ہمیں کچھ ملامت کر سکیں۔

### میلا دمنانے والوں کے دلائل:

محفل میلا د کے قائلین میں امام سیوطی رحمۃ اللہ علیہ کا شمار متقدمین میں ہوتا ہے ان کے موقف کو میلا دی بھائی بڑے شد و مد کے ساتھ بیان کرتے ہیں، ذیل میں ہم ان کا موقف اور اس پر الشیخ ابو بکر جابر الجزازی کا رد پیش کر رہے ہیں، اصل متن عربی میں تھا جسے مشتاق احمد ندوی نے اردو قالب میں ڈھالا ہے۔

### محفل میلا د اور امام سیوطی کا رد:

شیخ ابو بکر لکھتے ہیں جب میلا د کی بدعت لوگوں کے دلوں میں بیٹھ گئی اور بہت سے جاہلوں کے عقیدے کا جزو بن گئی تو بعض اہل علم جیسے سیوطی رحمۃ اللہ نے ضروری سمجھا کہ کوئی شبہ تلاش کر لیا جائے جس سے اس بدعت کے جواز پر استشہاد کیا جاسکے اور عوام و خواص کی خوشنودی بھی حاصل ہو جائے اور دوسری طرف علماء کا اس سے رضا مند ہونے اور اس پر حکام و عوام کے ڈر سے خاموش رہنے کا جواز نکل آئے یہاں ہم وہ شبہات اور ان کا ضعف و بطلان نقل کرتے ہیں۔ تمام شبہات کی بنیاد ایک تاریخی روایت اور تین احادیث نبوی ہیں جس نے ان تمام شبہات کو ابھارا اور ان کا تمام سہرا امام سیوطی رحمۃ اللہ علیہ کے سر ہے۔ وہ دسویں صدی ہجری کے مشہور علماء میں سے ہیں اور یہ صدی کیونکہ فتنہ و فساد اور ابتلاء کی صدی تھی اس لئے ان کو ایسا کرنا پڑا۔

غفر اللہ لنا ولہ اور عجیب بات تو یہ ہے کہ وہ ان شبہات پر بڑے خوش نظر آتے ہیں اور

فخریہ انداز میں کہتے ہیں ”میں نے میلاد کی شریعت میں اصل ڈھونڈ نکالی ہے“ اور یہ بات سیوطی رحمۃ اللہ علیہ سے بعید بھی نہیں کیونکہ جیسا کہ ان کے بارے میں کہا گیا ہے کہ ”حاطب لیل“ ہے یعنی رات کی تاریکی میں ایندھن جمع کر نیوالے کی طرح ہیں جو کہ ضلاد میں جمع کر لیتا ہے۔

### پہلا شبہ:

مردی ہے کہ ”ابولہب (ملعون) کو خواب میں دیکھا گیا تو اس سے حالت دریافت کی گئی، اس نے کہا کہ دوزخ کی آگ میں جل رہا ہوں مگر ہر پیر کی رات کو اس میں تخفیف کر دی جاتی ہے اور اپنی انگلیوں کے درمیان سے اس کی مقدار پانی چوستا ہوں۔“ یہ کہتے ہوئے انگلیوں کے پوروں کی طرف اشارہ کیا اور یہ اس وجہ سے کہ اس کو جب اس کی باندی ثوبیہ نے اس کے بھائی عبداللہ بن عبدالمطلب کے گھر محمد صلی اللہ علیہ وسلم کی ولادت کی خوشخبری سنائی تھی تو اس نے اس کو آزاد کر دیا تھا اور اس باندی نے آپ صلی اللہ علیہ وسلم کو دودھ بھی پلایا تھا۔

### بطلان ورد:

اس شبہ پر کئی پہلوؤں سے رد ہے:

- (1)..... اہل اسلام کا اس بات پر اتفاق ہے کہ کسی کے خواب سے چاہے خواب دیکھنے والا ایمان و علم، تقویٰ و ورع کے کسی بھی مقام پر ہو کوئی شرعی حکم ثابت نہیں ہوتا، سوائے نبی کے اس لئے کہ انبیاء کے خواب وحی ہوتے ہیں اور وحی حق ہے۔
- (2)..... اس خواب کو دیکھنے والے عباس بن عبدالمطلب ہیں اور جس نے ان سے روایت کی وہ بالواسطہ روایت کرتے ہیں اس طرح یہ حدیث مرسل ہوئی اور مرسل حدیث حجت نہیں ہوتی اور نہ اس سے کوئی عقیدہ و عبادت ثابت ہوتی ہے اور اس بات

کا بھی احتمال ہے کہ حضرت عباس نے یہ خواب اسلام لانے سے پہلے دیکھا ہو اور اس پر سب کا اجماع ہے کہ کافر کا خواب حجت نہیں۔

(3) ..... سلف و خلف میں سے اکثر اہل علم کا قول ہے کہ کافر اگر کفر پر مراثو اس کو اس کے نیک اعمال کا کوئی ثواب نہیں ملے گا، کیونکہ اللہ تعالیٰ نے فرمادیا ہے:

﴿وَقَدْ مَنَّا إِلَىٰ مَاعَمِلُوا مِنْ عَمَلٍ فَجَعَلْنَاهُ هَبَاءً مَنْشُورًا﴾

(الفرقان)

”اور ہم (اس روز) ان کے (یعنی کفار کے) ان (نیک) کاموں کی طرف جو کہ وہ (دنیا میں) کر چکے تھے متوجہ ہوں گے سو ان کو ایسا بیکار کر دیں گے جیسے پریشان غبار۔“

اور اللہ تعالیٰ کا ارشاد ہے:

﴿أُولَٰئِكَ الَّذِينَ كَفَرُوا بِآيَاتِ رَبِّهِمْ وَلِقَائِهِ فَحَبِطَتْ أَعْمَالُهُمْ فَلَا نُقِيمُ لَهُمْ يَوْمَ الْقِيَامَةِ وَزْنًا﴾ (الكهف)

”یہ وہ لوگ ہیں جو اپنے رب کی آیتوں کا (یعنی کتب الہیہ کا) اور اس سے ملاقات کا انکار کر رہے ہیں سو (اس لئے) کہ ان کے سارے کام غارت ہو گئے، تو قیامت کے روز ہم (ان کے نیک اعمال) کا ذرا بھی وزن قائم نہ کریں گے۔“

اور حضرت عائشہ رضی اللہ عنہا نے آپ صلی اللہ علیہ وسلم سے عبد اللہ بن جدعان کے بارے میں پوچھا تھا کہ وہ ہرج کے موسم میں ایک ہزار اونٹ ذبح کرتا تھا ایک ہزار جوڑے تقسیم کرتا تھا اور اس نے اپنے گھر میں حلف الفضول کی دعوت بھی دی تھی کیا یہ چیزیں اس کے کچھ کام آئیں گی تو آپ نے فرمایا کہ نہیں، اس نے کسی دن پوری عمر میں ﴿رَبِّ اغْفِرْ لِي خَطِيئَتِي يَوْمَ الدِّينِ﴾ نہیں کہا، اس روایت سے اس خواب کی عدم صحت کی

مزید تائید ہوگئی۔

4)..... اور جو ابولہب اپنے بھائی کے گھر ولادت سے خوش ہوا تو یہ ایک فطری و طبعی خوشی تھی اس میں عبادت کی نیت نہ تھی کہ ہر انسان جب اس کے گھر یا اس کے کسی عزیز یا بھائی کے گھر بچہ پیدا ہوتا ہے تو خوش ہوتا ہے اور جب خوشی اللہ کے لئے نہیں تو پھر اس پر ثواب بھی نہیں اس سے بھی اس روایت کی کمزوری و بطلان معلوم ہو گیا۔

اس کے ساتھ پھر یہ بات بھی ہے کہ مومن کی خوشی اپنے نبی سے ایک مستقل و دائمی ہے جو اس سے کبھی جدا نہیں ہوتی، اس لئے کہ یہ محبت کا لازمی نتیجہ ہے، اب اس کے لئے ایک سالانہ یادگار منانے اور بنانے کے کیا معنی؟ یقیناً ایک لغو و باطل عمل ہے اور کمزور و بے حیثیت شبہ ہے جس کی کوئی وقعت و قیمت نہیں، اس سے یہ بات بھی معلوم ہوگئی کہ اس پر ایک ایسی چیز کیسے جاری کی جاسکتی ہے جو اللہ تعالیٰ نے کسی قسم کی بھول و نسیان کی وجہ سے نہیں بلکہ بندوں کے حال پر رحم و کرم کے سبب مشروع نہیں کی۔

دوسرا شبہ:

اس روایت میں کہ نبی ﷺ نے امت کے لئے عقیقہ جاری کرنے کے بعد خود اپنی طرف سے بھی عقیقہ کیا، باوجود یہ کہ آپ کے دادا عبدالمطلب نے آپ کی طرف سے عقیقہ کر دیا تھا اور عقیقہ ایسا فعل ہے جو دو مرتبہ نہیں کیا جاتا اس سے یہ بات معلوم ہوئی کہ ایسا آپ ﷺ نے اپنی ولادت کے شکرانہ میں کیا تو اس کو اصل بنا کر میلاد کی بدعت کا جاری کرنا کیا صحیح نہیں؟

یہ شبہ پہلے سے زیادہ کمزور ہے جس کا نہ کوئی وزن ہے اور نہ قیمت کیونکہ یہ صرف اس احتمال پر قائم ہے کہ حضور ﷺ نے اپنی نعمت و ولادت کے شکر میں عقیقہ کیا اور احتمال ظن (گمان) سے بھی کمزور چیز ہے، جب کہ ظن پر بھی احکام شریعت ثابت نہیں

ہوتے اور اللہ تعالیٰ کا فرمان ہے کہ بعض گمان گناہ ہوتے ہیں اور رسول اللہ کا ارشاد ہے تم ظن سے پرہیز کرو کیونکہ ظن سب سے بڑا جھوٹ ہے۔

پھر دوسرا پہلو اس کا یہ ہے کہ کیا یہ بات ثابت ہے؟ کہ عقیقہ دور جاہلیت میں مشروع تھا اور اس پر عمل عبدالمطلب نے اپنے بھتیجے کی طرف سے عقیقہ کیا اور کیا اہل جاہلیت کے اعمال کا اعتبار اسلام میں ہوگا کہ یہ بات کہی جاسکے کہ حضور نے شکرانہ کے طور پر عقیقہ کیا، نہ کہ ایک سنت جاری کرنے کے لئے کیونکہ عقیقہ آپ کی طرف سے کیا جا چکا تھا؟

سبحان اللہ! کیا ہی عجیب و غریب استدلال ہے؟ اگر یہ بات ثابت بھی ہو کہ نبی کریم ﷺ نے اپنی نعمت و ولادت کے شکر پر جانور ذبح کیا تھا تو اس سے یہ بات کب معلوم ہوئی کہ آپ ﷺ کے یوم و ولادت کو لوگوں کیلئے عید کا دن بنایا جائے؟ اور اگر تھا تو خود نبی کریم ﷺ نے اس کی دعوت کیوں نہیں دی۔ جیسا کہ آپ ﷺ نے عیدالضحیٰ اور عیدالفطر کے احکام بیان فرمائے، کیا آپ ﷺ بھول گئے یا آپ ﷺ نے نعوذ باللہ چھپایا جب کہ آپ ﷺ کو تبلیغ کا حکم تھا؟

اللہ جانتا ہے کہ نہ رسول اللہ ﷺ بھولے اور نہ آپ ﷺ نے کوئی چیز چھپائی لیکن انسان ہی کی فطرت میں سب سے زیادہ مجادلہ (بحث و مباحثہ) ہے۔

### تیسرا شبہ:

اس صحیح روایت میں ہے کہ رسول اللہ ﷺ نے عاشورہ (دس محرم) کا روزہ رکھا اور اس کا حکم بھی دیا، جب آپ ﷺ سے اس سلسلہ میں دریافت کیا گیا تو آپ ﷺ نے فرمایا: یہ نیک دن ہے اس میں اللہ تعالیٰ نے حضرت موسیٰ علیہ السلام اور بنی اسرائیل کو نجات دی تھی۔

اس میں شبہ یہ ہے کہ جب نبی کریم ﷺ نے بنی اسرائیل کو نجات کے دن شکر کے طور پر روزہ رکھتے ہوئے دیکھا اور اس کا حکم دیا تو ہم کیوں نہ یوم ولادت نبی کریم ﷺ کو کھانے پینے اور تفریح کا دن بنا لیں۔

ماشاء اللہ کیا ہی الٹی سمجھ ہے ہونا تو یہ چاہیے تھا کہ جس طرح نبی کریم ﷺ نے روزہ رکھا اسی طرح ہم بھی روزہ رکھیں نہ ہم رخص و سرور کے ساتھ جشن و خوشی منائیں اور کھانے پینے کی محفلیں جمائیں اور کیا اللہ تعالیٰ کا شکرناچنے گانے اور کھانے پینے سے ہوتا ہے؟ ہرگز نہیں ہرگز نہیں۔

پھر دوسری بات یہ ہے کہ ہمیں اس کا حق کب ہے کہ اپنے لئے خود کوئی اور عبادت مسنون کریں، ہمارا فرض تو صرف اتباع و اطاعت ہے، رسول اللہ نے یوم عاشورہ کا روزہ رکھا تو اس دن روزہ رکھنا سنت ہے اور یوم ولادت کے متعلق آپ نے سکوت فرمایا تو ہم پر بھی اس طرح خاموشی لازم ہے۔

### چوتھا شبہ:

اس صحیح روایت میں ہے کہ آپ ﷺ پیر و جمعرات کا روزہ رکھتے تھے اور آپ نے اس کی علت یہ بیان فرمائی کہ پیر کے دن ہی میں پیدا ہوا اسی دن آپ کو نبی بنایا گیا اور جمعرات کے روز اعمال پروردگار کے سامنے پیش کئے جاتے ہیں تو میں چاہتا ہوں کہ میرا نامہ اعمال پروردگار کے سامنے اس حال میں پہنچے کہ میں روزے سے ہوں۔

اس میں شبہ یہ ہے کہ آپ نے پیر کا روزہ رکھا اور اس کی علت یہ بیان فرمائی کہ ”یہ وہ دن ہے جس میں، میں پیدا ہوا اور نبی بنایا گیا۔“

یہ شبہ اگرچہ پہلے شبہات سے بھی زیادہ کمزور ہے لیکن اس کی تردید کئی طرح سے ہو سکتی ہے۔

(1) ..... اگر میلاد سے رسول اللہ ﷺ کی پیدائش پر اظہارِ شکر مقصود ہے تو معقول و منقول سے یہ بات لازم آتی ہے کہ اسی طرح کیا جائے جس طرح رسول اللہ ﷺ نے ادا کیا اور وہ طریقہ ہے روزہ، ہم بھی اسی طرح روزہ رکھیں جس طرح آپ نے روزہ رکھا، اور اگر یہ سوال ہو کہ روزہ کیوں؟ تو ہم کہہ سکتے ہیں آج کے دن نبی ﷺ اس دنیا میں تشریف لائے اس کے شکر میں ہم روزہ رکھتے ہیں، لیکن میلاد والے روزہ تو رکھتے نہیں کہ اس میں نفس کی مخالفت ہے کہ لذتِ طعام و شراب چھوٹی ہے اور ان کا یہ مقصود بھی ہے، اب دو مقاصد کا ٹکراؤ ہوا تو اپنی پسند کو اللہ و رسول کی پسند پر ترجیح دی اور یہ اہل بصیرت کے نزدیک بڑی ہی الغرض ہے۔

(2) ..... رسول اللہ ﷺ نے یومِ ولادت 12 ربیع الاول (اگر یہ روایت صحیح ہے) کو روزہ نہیں رکھا بلکہ بیر کے دن کا روزہ جو کہ ہر ماہ چار یا اس سے بھی زیادہ مرتبہ آتا ہے اس سے یہ معلوم ہوا کہ 12 ربیع الاول کو کسی کام کی تخصیص شارع علیہ السلام پر استدراک ہے اور آپ کے عمل کی تصحیح کرنا ہے، اگر ایسا ہے تو کتنا ہی قبیح و مکروہ فعل ہے ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾  
 ”اور رسول جو تم کو دے تو وہ قبول کرو اور جس چیز سے منع کرے تو روک جاؤ۔“  
 اور اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيْ اللَّهِ وَرَسُولِهِ  
 وَاتَّقُوا اللَّهَ إِنَّ اللَّهَ سَمِيعٌ عَلِيمٌ﴾ 1

”اے ایمان والو! اللہ اور رسول (کی اجازت) سے پہلے تم سبقت مت کرو اور اللہ سے ڈرتے رہو بے شک اللہ تمہارے سب (اقوال کو) سننے والا (اور تمہارے افعال کو) جاننے والا ہے۔“

اور رسول اللہ ﷺ نے فرمایا:

”تم نئی نئی اشیاء سے پرہیز کرو ہر نئی چیز بدعت ہے اور ہر بدعت ضلالت ہے۔“

## میلا دمنانے والوں کے بے بنیاد دلائل کی حقیقت

مناسب معلوم ہوتا ہے کہ ہم مختصر طور پر میلا دمنانے والوں کے دلائل ذکر کر دیں تاکہ میلا دمنانے والوں کی قرآن فہمی اور حدیث فہمی آشکارا ہو جائے اور یہ دلائل درحقیقت قرآن و حدیث میں تحریف معنوی کے واضح ثبوت ہیں اور حیرت ہے کہ قرآنی آیات اور احادیث مبارکہ کو توڑ مروڑ کر دلائل کا نام دینے والے خود کو علماء بھی کہلاتے ہیں، ذیل میں ہم مختصر اُن دلائل کا ذکر کر رہے ہیں:

دلیل نمبر 1:

﴿وَإِذَا أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ﴾<sup>1</sup>

ترجمہ: ”(اور وہ وقت یاد کرو) جب اللہ تعالیٰ نے تمام انبیاء سے یہ عہد لیا کہ اگر میں تمہیں کتاب و حکمت عطا کروں پھر کوئی ایسا رسول آئے جو اس کتاب کی تصدیق کرنے والا ہو تو تمہیں اس پر ایمان لانا ہوگا اور اس کی مدد کرنا ہوگی۔“

اس آیت سے یہ استدلال کیا جاتا ہے کہ اللہ تعالیٰ نے حکم دیا ہے کہ جب تمہارے پاس رسول آئے تو تم نے اس پر ایمان لانا اور اس کی مدد کرنی ہے۔ میلا دمنانا دین کی مدد ہے اس لئے میلا دمنانا ہر بندے کے لئے ضروری ہے۔

<sup>1</sup> سورہ آل عمران، آیت: 81

جملہ: اس آیت سے میلاد کا استدلال صریحاً معنوی تحریف ہے اس لئے کہ اس آیت کا تعلق تو عالم ارواح میں نبیوں کے وعدہ کے ساتھ ہے جیسا کہ آیت کے ابتدائی الفاظ اس پر دلالت کرتے ہیں نبیوں سے اس بات کا وعدہ لیا گیا تھا کہ اگر تمہارے زمانہ نبوت کے دوران نبی ﷺ تشریف لے آئیں تو تم پر ان کی مدد کرنا اور ایمان لانا ضروری ہوگا، اس آیت کا میلاد کے ساتھ تو دور کا تعلق بھی نہیں ہے۔

دلیل نمبر 2:

اللہ تعالیٰ قرآن حکیم میں ارشاد فرماتے ہیں: ﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا﴾<sup>1</sup> ”اللہ تعالیٰ نے مومنین پر یہ احسان کیا کہ جب ان میں ایک رسول بھیجا۔“

احسان کی شکرگزاری ہونی چاہیے اور جس بندے پر احسان کیا جائے وہ خوش ہوتا ہے۔ اللہ تعالیٰ نے پیغمبر بھیج کر ہم پر احسان کیا ہے تو ہم اس احسان کی شکرگزاری کیلئے خوشی مناتے ہیں خوشی نہ منانا ناشکری ہے اس لئے میلاد نہ منانے والے ناشکرے لوگ ہیں۔

جملہ: قارئین کرام! اگر تھوڑا سا غور کیا جائے تو پتہ چلے گا کہ آیت مذکورہ میں کہیں ولادت کا ذکر ہے اور نہ جشن میلاد کا بلکہ اللہ تعالیٰ نے اس میں بعثت کا ذکر کیا ہے کہ رسول بنا کر بھیجا احسان ہے اور اسی رسالت کو بطور احسان کے ذکر کیا، پھر ہونا تو جشن بعثت چاہیے نہ کہ جشن میلاد جبکہ جشن بعثت کا کوئی بھی قائل نہیں اور کیا احسان پر جشن منائے جاتے ہیں؟ یہ کون سی منطق ہے، بالفرض اگر کسی کو ملک کا حکمران ایک کثیر رقم دیتا ہے تو یہ اس کی طرف سے ایک احسان ہوگا تو اب کیا وہ رقم لینے والا جلوس نکالنے نکل پڑتا ہے، ایسا نہیں ہوتا بلکہ وہ احسان کی شکرگزاری کیلئے اب ایسے کام کرنے کی کوشش کرے گا جو حکمران کی پسند والے ہوں، اسی طرح نبی ﷺ کو مبعوث کئے جانے

1۔ سورہ آل عمران، آیت: 164

پر اللہ نے جس احسان کا ذکر کیا ہے اس کی شکر گزاری کیلئے وہ عمل کرنے چاہئیں جو اللہ تعالیٰ اور نبی ﷺ کے پسندیدہ ہیں۔ یہ جشن اور بھنگڑے اللہ و رسول کی نظر میں کوئی پسندیدہ کام نہیں ہیں۔

ایک اور جواب دیا جاتا ہے کہ ولادت کا دن اس لئے منایا جاتا ہے کہ ولادت سبب بنی ہے رسالت کا، اگر ولادت ہی نہ ہوتی تو بھلا رسالت ملتی یہ بھی کتنی مضحکہ خیز بات ہے اس طرح تو ہمیں نبی ﷺ کے والد عبد اللہ کا بھی میلاد منانا چاہیے کہ وہ نبی ﷺ کی ولادت کا باعث بنے اسی طرح عبدالمطلب عبد اللہ کی ولادت کا سبب بنے یوں یہ سلسلہ آخر کہاں تک چلے گا؟

### دلیل نمبر 3:

قرآن حکیم میں اللہ تعالیٰ عیسیٰ ﷺ کا یہ قول بیان فرماتے ہیں:

﴿وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا﴾<sup>1</sup>

”اور سلامتی ہو مجھ پر جس دن میں پیدا ہوا اور جس دن میں مروں گا اور جس دن مجھے زندہ کر کے اٹھایا جائے گا۔“

عیسیٰ ﷺ کی پیدائش اور وفات پر اگر سلامتی کا ذکر ہو سکتا ہے تو نبی صلی اللہ علیہ وسلم کی پیدائش پر سلامتی کا ذکر کیوں نہیں ہو سکتا.....؟

جواب: ان سے بھلا کوئی پوچھے کہ سلامتی منانے اور سلامتی کا ذکر کرنے میں فرق ہے یا نہیں میلاد النبی پر تو سلامتی منائی جاتی ہے جس کا ذکر اس آیت مبارکہ میں ہرگز نہیں ہے اور اس آیت میں سلامتی کا ذکر تین جگہوں پر ہوا ہے۔ (1) پیدائش (2) وفات (3) حیات بعد الموت۔ اس آیت سے استدلال کرنا ہے تو جشن وفات پر بھی منایا جانا چاہیے جس کا کوئی قائل نہیں کیا ہم عیسیٰ علیہ السلام کے قول سے استدلال کرتے ہوئے کرمس ڈے کی نقل کرنا چاہتے ہیں۔

## دلیل نمبر 4:

اللہ تعالیٰ فرماتے ہیں: ﴿وَأَمَّا بِنِعْمَةِ رَبِّكَ فَحَدِّثْ﴾ 1

”اور اپنے رب کی نعمت کو بیان کیجئے۔“

ہم میلاد النبی میں اللہ تعالیٰ کی طرف سے عطا کردہ اس عظیم نعمت کا ذکر کرتے ہیں جو نبی ﷺ کی شکل میں عنایت ہوئی۔

جملہ: یہ بھی قرآن نافیہ کی دلیل ہے اس آیت میں صرف ولادت کی نعمت کو کہیں بھی خاص نہیں کیا گیا، اس میں مطلق طور پر ذکر ہے کہ اپنے رب کی عطا کردہ نعمتوں کا ذکر کرو، اس کی دلیل یہ ہے کہ نبی ﷺ نے اپنی ولادت کا جشن نہیں منایا حالانکہ نعمتوں کا ذکر کرنے کا بیان ہے۔ یقیناً اس آیت میں پھر جشن ولادت کا حکم ہی نہیں ہوگا اگر ہر نعمت پر جشن منانے کا حکم ہے تو انسان اپنے جسم پر ایک نظر ڈالے بے شمار نعمتیں نظر آئیں گی ہاتھ پاؤں، آنکھیں سوچنے سمجھنے والا دماغ تو کیا ان نعمتوں کے ذکر کیلئے وہ جلوس نکالنے چل پڑے.....

## دلیل نمبر 5:

قرآن حکیم میں اللہ تعالیٰ فرماتے ہیں: ﴿وَذَكِّرْهُمْ بِآيَاتِ اللَّهِ﴾ 2

”اور انہیں اللہ کے دنوں کے ساتھ نصیحت کیجئے۔“

یہاں اللہ تعالیٰ نے دن منانے کا حکم دیا ہے اور میلاد النبی بھی ایک دن منایا جاتا ہے اس لئے اس کا حکم قرآن سے ثابت ہے۔

جواب: یہ خطاب دراصل سیدنا موسیٰ علیہ السلام کو ہے جیسا کہ اس آیت کا سابقہ ٹکڑا اس پر دلالت کرتا ہے، اب سوچنے کی بات ہے کیا موسیٰ علیہ السلام نے اس پر عمل کرتے ہوئے

اپنا یا اپنے سے پہلے انبیاء کا دن منایا اگر موسیٰ علیہ السلام کے زمانہ میں دن نہیں منایا گیا اُن کا نہ سابقہ انبیاء کا تو اس آیت کا کوئی اور مفہوم کیسے ہو گیا، ایام اللہ سے مراد اللہ رب العزت کے وہ دن ہیں جن میں سابقہ قوموں کو نافرمانی کی سزا دی گئی اور سابقہ انبیاء کے حالات زندگی ہیں جو لوگوں کیلئے نہایت سبق آموز ہیں انہیں بیان کرنے کا حکم ہے۔ منانے کا نہیں۔

دلیل نمبر 6:

قرآن حکیم میں اللہ تعالیٰ فرماتے ہیں ﴿قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا﴾<sup>1</sup> ”فرمادیتے کہ اللہ کے فضل اور رحمت پر انہیں خوش ہونا چاہیے۔“ یہ فضل اور رحمت نبی علیہ السلام کی صورت میں ہے اس لئے خوش ہونے کی صورت میلاد کی شکل میں ادا کی جاتی ہے۔

جواب: اس کے رد میں ہم نامور محقق مبشر احمد ربانی حفظہ اللہ کا فتویٰ نقل کر رہے ہیں جس میں انہوں نے تفصیل سے اس کا جواب دیا ہے:

سوال: میلاد النبی کا جشن منانا رسول اللہ ﷺ کی دنیا میں آمد پر خوشی کا اظہار ہے اور خوشی منانے کا اللہ تعالیٰ نے حکم دیا ہے، جیسا کہ قرآن میں ہے:

﴿قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا﴾<sup>2</sup>

اس آیت میں یہ واضح ہے کہ ہم اللہ کے فضل اور رحمت پر خوش ہوں اور نبی ﷺ کی ولادت سب سے بڑی رحمت ہے۔

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾

اس پر خوشی منانے سے تو کافر کو بھی فائدہ پہنچتا ہے جیسا کہ صحیح بخاری کی حدیث میں ہے کہ ابولہب سے ہر سوموار کے دن عذاب میں تخفیف کر دی جاتی ہے کیونکہ اس نے اس دن نبی کریم ﷺ کی ولادت کی بشارت دینے والی اپنی لونڈی کو آزاد کر دیا

تھا۔ قرآن مجید کی اس آیت اور بخاری شریف کی حدیث سے ثابت ہوتا ہے کہ عید میلاد النبی کا جشن منانا درست ہے۔ آپ لوگ کیوں نہیں مناتے؟ اور مجلہ میں ہمیشہ اس کی مخالفت کرتے ہیں۔ (ایک سائل)

جواب: نبی کریم ﷺ کی بعثت، ہجرت، تبلیغ، جہاد، امت پر شفقت اور آپ کی زندگی کے دوسرے احوال پر مسلمان سے خوشی مطلوب ہے۔ یہ خوشی سال کے 360 دنوں میں سے صرف ایک دن یا رات تک محدود نہیں بلکہ ہر زمانے میں ہر وقت اور ہر حالت میں ہونی چاہیے۔ یہ کس قدر زیادتی ہے کہ ہم مسلمان ہو کر سال میں صرف ایک دن تو خوشی اور جشن منائیں باقی سارا سال نہ ہمیں آپ کا قول و فعل یاد رہے، نہ ہی زندگی میں آپ کا اسوہ نظر آئے بلکہ ہماری زندگی کا ہر پہلو یہود و نصاریٰ اور ہندوؤں کے رسم و رواج کا مظہر ہو اور سال میں صرف ایک دن رسول اللہ ﷺ کے نام پر وہ بھی ان غیر مسلم قوموں کی مشابہت میں رسول اللہ صلی اللہ علیہ وسلم اور آپ کے صحابہؓ کے اسوہ کے خلاف گزرے۔ قرآن مجید کی آیت ”فَلْيَفْرَحُوا“ سے نبی کریم صلی اللہ علیہ وسلم کی ولادت پر خوشی اور جشن منانے کا استدلال حقیقت میں تحریف قرآن ہے کیونکہ ”فَلْيَفْرَحُوا“ کا معنی خوشی مناؤ کون سی لغت میں ہے؟ بتاؤ کس مفسر یا مترجم نے لکھا ہے کہ ”فَلْيَفْرَحُوا“ کا معنی جلوس نکالو، بھنگڑے ڈالو، موسیقی بجاؤ، بیل چھکڑے، بسیں، ٹرک، ٹرالیاں سجا کر میدان میں آؤ، گنبد خضرا کا ماحول بناؤ اور اونٹوں پر بیٹھ کر گلی گلی گھومو، شرکیہ نعیتیں پڑھو۔

ابوسعید خدری، ابن عباس، ہلال بن یساف، قتادہ، زید بن اسلم اور ضحاک وغیرہم۔ صحابہ اور تابعین کے بلند پایہ مفسرین نے اس ”فضل اور رحمت“ کی تفسیر اسلام اور قرآن مجید کے ساتھ کی ہے جس کی تائید اس سے پہلی آیت بھی کرتی ہے، امام ابن جریر، ابن کثیر، امام بغوی، امام قرطبی، ابن العربی اور دوسرے بہت سے

مفسرین نے بھی یہی تفسیر کی ہے۔ آئمہ کی تفاسیر میں سے کسی بھی تفسیر میں نہیں ہے کہ اس رحمت سے مراد نبی کریم کی ولادت ہے۔ یہ واضح ہو کہ لوگوں کیلئے اصل رحمت نبی کریم کی بعثت اور رسالت ہے۔ اللہ تعالیٰ فرماتے ہیں۔

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ 1

یہ آیت نص ہے کہ نبی کریم ﷺ کی رسالت جہانوں کیلئے رحمت ہے اور صحیح مسلم شریف کی حدیث میں ہے، ابو ہریرہ رضی اللہ عنہ بیان کرتے ہیں، رسول اللہ ﷺ کو کہا گیا کہ آپ مشرکین کیلئے بددعا کریں تو آپ ﷺ نے فرمایا:

﴿إِنِّي لَمْ أُبْعَثْ لِعَانًا وَآتَمَّا بُعِثْتُ رَحْمَةً﴾

”کہ میں لوگوں پر لعنت کرنے کیلئے نہیں بلکہ رحمت بنا کر بھیجا گیا ہوں۔“

یہ آیت اور حدیث دونوں اس بات کو واضح کر رہی ہیں کہ جہانوں کیلئے رحمت نبی کریم ﷺ کی بعثت ہے۔ دوسرا جو بخاری شریف کی حدیث سے استدلال ہے وہ بھی باطل ہے:

(1) ..... پہلی وجہ اہل سنت والجماعت کا یہ عقیدہ کہ دین اسلام وحی کے علاوہ کسی چیز سے ثابت نہیں ہوتا اور یہ بخاری کی حدیث میں جس بات کا تذکرہ ہے وہ خواب ہے اور خواب بھی نبی کریم کا نہیں، جو کہ وحی ہوتا ہے بلکہ عباس بن عبدالمطلب کا ہے اور ہے بھی ان کے مسلمان ہونے سے پہلے کا۔ ایک کافر آدمی کے خواب سے دین کیسے ثابت ہو سکتا ہے، جسے بیان بھی اس نے حالت کفر میں کیا ہو؟

(2) ..... دوسری وجہ یہ ہے کہ کافر کو مرنے کے بعد اس کے اچھے اعمال کی جزا نہیں ملتی۔ اللہ تعالیٰ فرماتے ہیں: ﴿وَقَدِمْنَا إِلَىٰ مَا عَمِلُوا مِنۢ عَمَلٍ فَجَعَلْنَاهُ هَبَاءً مَّنشُورًا﴾ 2

”اور ہم پہنچے ان کے عملوں کی طرف جو انہوں نے کئے تھے تو ہم نے اسے اُڑتی ہوئی خاک بنا دیا۔“

دوسری آیت:

﴿أُولَٰئِكَ الَّذِينَ كَفَرُوا بِآيَاتِ رَبِّهِمْ وَلِقَائِهِ فَحَبِطَتْ  
أَعْمَالُهُمْ فَلَا نُقِيمُ لَهُمْ يَوْمَ الْقِيَامَةِ وَزْنًا﴾<sup>1</sup>

ترجمہ: ”یہی وہی لوگ ہیں جنہوں نے کفر کیا اپنے رب کی آیتوں اور اس کی ملاقات کے ساتھ، برباد ہو گئے ان کے اعمال قیامت کے دن ہم ان کے لئے ترازو کھڑی نہیں کریں گے۔“

(3)..... اگر ابولہب نبی کریم صلی اللہ علیہ وسلم کی ولادت کا سن کر خوش بھی ہوا تھا تو وہ ایک طبعی خوشی تھی کیونکہ ہر انسان اپنے عزیزوں کے بچے کی پیدائش پر خوش ہوتا ہے اور جو خوشی اللہ کے لئے نہ ہو اس کا کوئی ثواب نہیں ملتا اور پھر کیا وہ خوشی ہر سال منانا تھا یا ایک ہی مرتبہ اس نے منائی تھی۔

(4)..... قرآن مجید کی نصوص سے یہ بات بھی ثابت ہے کہ کفار کے عذاب میں تخفیف نہیں ہوگی۔ اللہ تعالیٰ فرماتے ہیں:

﴿وَالَّذِينَ كَفَرُوا لَهُمْ نَارُ جَهَنَّمَ وَلَا يُقْضَىٰ عَلَيْهِمْ  
فِيمُوتُوا فَلَا يُخَفَّفُ عَنْهُمْ مِنْ عَذَابِهَا كَذٰلِكَ نَجْزِي  
كُلَّ كٰفِرٍ ۝ وَهُمْ يُصْطَرَّخُونَ فِيهَا رَبَّنَا أَخْرِجْنَا نَعْمَلْ  
صٰلِحًا غَيْرَ الَّذِي كُنَّا نَعْمَلْ ۝ اَوْلَمْ نَعْمِدْكُمْ مَّا تَدَّكَّرُ  
فِيهِ مِّنْ تَدٰكَّرٍ وَجَاءَ كُمْ النَّذِيْرُ فَدُوْقُوا فَمَا لِلظٰلِمِيْنَ  
مِنْ نّٰصِيْرٍ ۝﴾<sup>2</sup>

”اور وہ لوگ جنہوں نے کفر کیا ان کیلئے جہنم کی آگ ہے، نہ ان پر فیصلہ کیا

جائے گا کہ وہ مرجائیں اور نہ ہی ان میں سے ان کے عذاب میں تخفیف کی جائے گی۔ ہم ہر ناشکرے کو اس طرح سزا دیتے ہیں، وہ اس میں چلائیں گے کہ اے ہمارے پروردگار ہمیں اس سے نکال، ہم اچھے کام کریں گے، ان کاموں کے علاوہ جو دنیا میں کرتے تھے (اللہ تعالیٰ فرمائیں گے) کیا ہم نے عمر نہیں دی تھی تمہیں کہ اس میں سوچ لو جس نے سوچنا ہے اور تمہارے پاس ڈرانے والے بھی آئے تھے۔ اب چکھو کہ ظالموں کا کوئی مددگار نہیں۔“

دوسری آیت میں ہے:

﴿إِنَّ الْمُجْرِمِينَ فِي عَذَابٍ مُّهِينٍ ۝ لَّا يَنْفَعُهُمْ عَنْهُمْ وَهُمْ فِيهِ مُّلسُونَ ۝﴾ 1

”یقیناً مجرم جہنم کی آگ میں ہمیشہ رہیں گے، نہ ہلکا کیا جائے گا ان سے عذاب اور وہ اس میں ناامید ہو کر پڑے رہیں گے۔“

(5) ..... اگر واقعی آپ کے خیال میں ان دلیلوں سے نبی کریم ﷺ پر خوشی اور جشن منانے کا شرعی حکم ثابت ہوتا ہے تو خود امام الانبیاء اور ان کے ایک لاکھ سے زائد صحابہ کرام رضی اللہ عنہم کو اس کی سمجھ نہ آئی۔ اگر انہیں بھی سمجھتی تو انہوں نے یہ جشن کیوں نہیں منایا؟

پھر اس روایت میں ہے کہ ابولہب نے کہا: میں اپنی انگلی سے پانی چوستا ہوں، جبکہ انگلی اس کے ہاتھ کا جز ہے اللہ تعالیٰ نے قرآن مجید میں فرمایا:

﴿تَبَّتْ يَدَا أَبِي لَهَبٍ ۝﴾ 2

”ابولہب کے دونوں ہاتھ ٹوٹ گئے اور وہ ہلاک ہو گیا۔“

قرآن مجید کی یہ آیت بھی اس کی تردید کر رہی ہے۔ اب بات ابولہب کی درست ماننی ہے یا قرآن کی۔ فیصلہ کریں۔

اور یاد رکھیں! نبی کریم ﷺ پر خوشی کا مطلب ہرگز یہ نہیں ہے کہ دین اسلام میں دو چیزیں داخل کر دیں جن کا اسلام کے ساتھ کوئی تعلق نہیں، کیونکہ اس کا مطلب یہ ہوگا کہ رسول اللہ ﷺ نے دین پہنچانے میں خیانت کی۔ (نور ذہاب من ذاک)

بلکہ خوشی کا مطلب یہ ہے کہ آپ کے لائے ہوئے دین کو مضبوطی سے تھام لیں اور اس میں کسی قسم کا اضافہ کرنے سے پرہیز کریں اور دل و جان سے اسلام کے احکامات تسلیم کریں۔ یہی آپ کی محبت و اطاعت و اتباع ہے۔ 1۔

علامہ عبدالعزیز بن باز رحمۃ اللہ علیہ مفتی اعظم سعودی عرب کا فتویٰ:

سوال: کیا سیرت رسول ﷺ کے ذکر و اذکار کیلئے 12 ربیع الاول کی شب کو مسجدوں میں جشن میلاد النبی کی محفلیں آراستہ کرنا جائز ہے؟ اس بارے میں ہمارے درمیان اختلاف ہو گیا ہے، کچھ حضرات اسے بدعت حسنہ کہتے ہیں اور کچھ بدعت غیر حسنہ؟

جواب: 12 ربیع الاول یا دوسرے کسی بھی دن میں میلاد النبی کی محفلیں آراستہ کرنا کسی بھی مسلمان کیلئے جائز نہیں ہے، اسی طرح آپ ﷺ کے علاوہ کسی بھی شخص کا یوم پیدائش منانا جائز نہیں، اس لئے کہ جشن ولادت دین میں پیدا کردہ بدعتوں میں سے ایک بدعت ہے کیونکہ رسول اللہ ﷺ نے اپنی زندگی کے آخری لمحوں تک کبھی بھی اپنا یوم پیدائش نہیں منایا جب کہ آپ دین کے مبلغ اور اپنے رب کی شریعت کے مرتب و منتظم تھے، آپ نے کسی کو ایسا کرنے کا کبھی حکم بھی نہیں دیا، نیز یہ کام نہ خلفائے راشدین نے انجام دیا نہ عام صحابہ کرام نے اور نہ ہی تابعین سمیت قرون مفضلہ کے کسی فرد نے، لہذا معلوم ہوا کہ یہ کام بدعت ہے اور رسول اللہ ﷺ کا ارشاد ہے: ”جس نے ہمارے دین میں نئی بات پیدا کی وہ بات مردود ہے۔“ (متفق)

علیہ) اور مسلم کی روایت ہے جسے بخاری نے جزم کے ساتھ معلق روایت کیا ہے ”جو شخص کوئی ایسا عمل کرے جس پر ہمارا امر نہیں ہے وہ عمل مردود ہے۔“ (مسلم)

اور جشن میلاد کیلئے رسول اللہ ﷺ کا امر موجود نہیں ہے بلکہ یہ ان بدعتوں میں سے ہے جنہیں بعد کی صدیوں میں لوگوں نے ایجاد کر لیا تھا، لہذا یہ مردود ہے، اس کے علاوہ رسول اللہ ﷺ خطبہ جمعہ میں کہا کرتے تھے اما بعد ”سب سے عمدہ کلام کتاب اللہ ہے اور سب سے اچھا راستہ رسول اللہ ﷺ کا راستہ ہے اور سب سے بری چیز بدعت ہے اور ہر بدعت ضلالت ہے۔“ (مسلم) نسائی کی روایت میں اتنی زیادتی ہے ”اور ہر ضلالت کی انتہا جہنم ہے۔“ (نسائی بسند جید)

جشن میلاد النبی کی محفلیں سجانے کی بجائے اگر آپ کی سیرت مبارکہ اور جاہلیت و اسلام میں آپ کی طرز زندگی کی تاریخ سے متعلق مدارس و مساجد کے دروس کے ضمن میں آپ کی ولادت سے متعلق اخبار کا درس دیا جائے تو یہ یہ کافی وافی ہوگا اور جشن میلاد جیسی بدعت کی ہمیں ضرورت نہیں رہے گی، جسے نہ اللہ تعالیٰ نے مشروع قرار دیا ہے نہ اس کے رسول نے، نہ ہی اس کے جواز پر کوئی شرعی دلیل قائم کی جاسکتی ہے، اللہ تعالیٰ ہمارا مددگار ہے، ہم اللہ تعالیٰ سے تمام مسلمانوں کی ہدایت و توفیق کے ساتھ انہیں سنت پر گامزن رکھنے اور بدعت سے دور رکھنے کی دعا کرتے ہیں۔ 1

## مولانا اسماعیل سلفی رحمۃ اللہ علیہ کا فتویٰ

آنحضرت ﷺ کا یوم پیدائش اور چند غلط فہمیوں کا ازالہ:

(1) ..... اسلام کے مزاج کا تقاضا ہے کہ وہ اشخاص سے زیادہ ان کارناموں کی

عزت کرتا ہے جو کسی بڑے شخص سے صادر ہوں۔ اس لئے صحابہ رضی اللہ عنہم، تابعین، تبع تابعین اور آئمہ ہدیٰ رضی اللہ عنہم میں سے کسی نے بھی کسی بڑے آدمی کا جنم دن یا موت کا دن منانے کی کوشش نہیں فرمائی، اس رسم کی اسلام میں اگر کچھ اہمیت ہوتی تو اکابر صحابہ کی پیدائش کے دن ضرور ہی منائے جاتے۔

یہ جو عوام نے پیدائش کے دن کو میلاد سے تعبیر کیا اور موت کے دن کو عرس کا نام دیا یہ رسم صدیوں بعد بنائی گئی اور عموماً ایسی رسوم کا اہتمام وہی لوگ کرتے ہیں جنہیں ان سے کچھ نہ کچھ مالی فائدہ ہوتا ہو عوام بے چارے عقیدت کی وجہ سے خسارے ہی میں رہتے ہیں۔

ابتدائے اسلام سے اکابر اسلام کی پیدائش اور موت کے دن منانے کا اہتمام کیا جاتا تو شاید سال کا کوئی دن بھی کسی میلاد شریف یا عرس شریف سے خالی نہ ہوتا۔ امت میں بجز اللہ پاک لوگوں کی کمی نہیں تھی اگر ان کے واقعات اور حوادث کو بطور ایام منایا جاتا تو یقیناً بہت سے ضروری اور اچھے کاموں کیلئے وقت ہی نہ بچتا۔ سارا وقت مرنے والوں کے احترام اور اہتمام میں گزر جاتا۔ زندوں کی اصلاح اور تعمیر کیلئے شاید ہی تھوڑا بہت وقت نکلتا۔ رجال، سیرت اور وفیات کی کتابوں میں اپنے اکابر کے تذکرے پڑھنے اور پھر ملاحظہ فرمائیے کیا ان سب حضرات نے اعراس اور مولید کے اہتمام فرمائے؟ شائد گداگر اور ملاح حضرات تو اس کا روبرو کر گزریں کہ انہیں اس سے کافی حد تک معاشی سہولتیں میسر آ جاتی ہیں لیکن عامۃ المسلمین کیلئے اس میں بے کاری اور تباہی کے سوا کچھ نہیں ہوتا۔

یہ رسم اہل اسلام میں غیر مسلم قوموں کی تقلید سے آئی ہے۔ مغربی تو میں غالباً پیدائش کے دن مناتی ہیں، مگر مشائخ اور اکابر کے مرنے پر ان کے ہاں بھی عرس کا کوئی انتظام نہیں، عرس کی رسم شاید ہندوؤں میں بھی نہ ہو، یہ صرف دوکاندار قسم کے متاخر

صوفیوں نے ایجاد کی جس کا نتیجہ قبر پرستی کی صورت میں ظاہر ہو رہا ہے۔

معلوم ہو چکا ہے کہ ساتویں صدی کے آغاز (604ھ) میں یہ بدعت شروع ہوئی۔ صدی ختم ہونے تک اس میں بیسیوں قسم کے منکرات پیدا ہو گئے اور پھر برسوں تک یہ بدعت متروک رہی۔ اب انگریزوں کے آخری دور میں ہندوؤں کے بزرگوں کے جنم دن کی تقلید میں اسے پھر سے شروع کیا گیا۔ حکومت نے لاعلمی کی وجہ سے اسے دین کا مسئلہ سمجھ کر اس میں نیم سا تعاون کیا۔ اب ملاحضرات نے پھر اسی پیٹ کے دھندے کو اپنا کر پیٹ اور محفل کی رونق کا سامان مہیا کر دیا ہے حالانکہ آج کل اس میں اور مفاسد پائے جا رہے ہیں۔ فواحش کی گرم بازاری اور آنحضرت ﷺ کے ساتھ عقیدت کے نام پر فسق و فجور کو رواج دیا جا رہا ہے۔

کم علم ملاحضرات اپنے انتقامی جذبات کی تسکین بھی اسی بہانہ سے کر لیتے ہیں، بیل گاڑیوں پر بیٹھ کر اہل توحید کی مساجد اور مجالس کے سامنے ہنگامہ کر کے بد اخلاقی کا ثبوت دیتے ہیں اور یہ سب کچھ حکومت کے تعاون کی آڑ میں ہو رہا ہے۔

میرے نزدیک یہ فعل بدعت ہے اس میں کتنی بھی تقدیس پیدا کرنے کی کوشش کی جائے، میں اسے گناہ سمجھتا ہوں لیکن ہم ایسے اسلامی ملک میں رہ رہے ہیں جس کے حکام اور ارباب اقتدار اسلام کی تعلیمات سے بے خبر ہیں، یہاں ان بدعات کو اسلام پسندی کے ثبوت میں پیش کیا جاتا ہے۔ پھر اس میں فواحش کا ارتکاب ہوتا ہے اور ہم ان کو بخبر روکنے پر قادر نہیں۔ 1۔

## فتاویٰ نمبر 2:

(2) ..... شریعت کو کسی بڑے سے بڑے انسان کی موت و حیات سے اس طرح کی کوئی دلچسپی نہیں ہے کہ عبادت اور ثواب سمجھ کر اس طرح سالگرہ منائی جائے اور

عید میلاد منعقد کی جائے یا نوحدہ و ماتم کر کے اظہارِ غم کیا جائے۔ آخر اتنے انبیاء و اصفیاء عالم شہود میں آئے اور بے شمار نہایت بے دردی سے شہید کر دیئے گئے۔ اب اگر ہم ایک ایک کی عید میلاد منائیں یا ایک ایک کا ماتم کریں تو دن میں کئی بار تو میلادِ محفلیں سجانا پڑیں اور کئی بار غم و اندوہ کا اہتمام کرنا پڑے۔

یہی وجہ ہے کہ آپ ﷺ کی رسالت کا تیس (23) سال کا زمانہ اور خلافت کا تیس (30) سال کا عرصہ ایک نگاہ سے دیکھ لیں کہیں بھی آپ کو ایسی کوئی تقریب نظر نہیں آئے گی۔ خود شارع نے اپنی سالگرہ منائی اور نہ اپنے اکابر و اجداد کی کوئی عید میلاد منعقد کی اور نہ ہی صحابہ کرام رضی اللہ عنہم نے ایسا کوئی ڈھونگ رچایا سوائے دو عیدوں کے وہاں کوئی تیسری عید نظر نہیں آتی۔ عید میلاد کا اہتمام تو کجا ان میں سے کسی کو یہ خیال بھی نہیں آیا کہ یہ بھی کوئی ثواب کا کام ہے، حالانکہ ہم محبتِ نبوی ﷺ میں صحابہ کرام کی گراہ تک بھی نہیں پہنچ سکتے۔

عید میلاد کو سب سے پہلے سلطان ابو سعید علی بن سبکتگین نے چھٹی صدی ہجری میں شروع کیا بعد میں جب مصر پر سنیوں کا غلبہ ہوا تو یہ لعنت ختم ہوئی پھر سلطان مظفر نے چھٹی صدی ہجری کے آخر میں اس کو شروع کیا۔ سلطان مذکور بہت بہت سادہ لوح اور جذباتی آدمی تھا۔ میلاد کی تقریب منانے کے لئے ماہِ صفر میں تیاری شروع کر دیتا۔ ہر قسم کے قوال، گانے بجانے اور غزل خوان و اعظا اکھٹے ہو جاتے اور بے شمار قسم کے کھانے پکائے جاتے، پھر رفتہ رفتہ یہی فتنہ طول پکڑتا ہوا عید بن گیا۔

ہندوستان میں جہاں اور بہت سی بدعتیں فتوحاتِ اسلامیہ کے بعد آئیں محفلِ میلاد بھی اپنے تمام لوازم کے ساتھ سارے ملک میں چھا گئی۔ جاہل ملاؤں اور خود غرض سیدوں نے اس کی نزاکتِ شان سے فائدہ اٹھاتے ہوئے اس بدعت کو خوب ہوا دی۔ قرآنی آیات کی تحریف اور ترمیم کر کے احادیث کے عموماً کو غلط موقع پر محمول کرتے

ہوئے اس کے جواز کی کوشش کی گئی۔ محبت رسول ﷺ کا نام لے کر جذبات کو اس قدر اچھالا گیا کہ یہ رسم ایک میلہ اور ہنگامہ و تماشہ بن کر رہ گئی۔

### محبت کا معیار:

محبت کا معیار نعرہ بازی نہیں اور نہ عشق کا تقاضا ریاکاری اور دکھلاوا ہے۔ محبت زمانی اور مکانی نہیں ہوتی۔ الفت دائمی تعلق کا نام ہے جو عاشق کے دل پر اور اس کی زندگی پر ہمیشہ کیلئے غالب رہے۔ محبت رسول ﷺ کا نعرہ لگانا آسان ہے، لیکن محبت بننا مشکل۔ اگر محبت بننا ہو تو صحابہ کرام مہاجرین عظام انصار مدینہ، شہدائے احد مجاہدین بدر اور خصوصاً مکی زندگی میں اسلام قبول کرنے والے فرشتہ سیرت لوگوں کی شیفتگی اور وہابانہ عقیدت اور سراپا جاں نثاری سے سبق لینا ہوگا۔ محبت موسمی چیز نہیں کہ ربیع الاول میں تو سیلاب بن کر آئے اور باقی سارا سال آپ کو احساس تک نہ ہو کہ آپ کا کوئی رسول بھی ہے۔ 1

## مفتی عبید اللہ خان عقیف کا فتویٰ

سوال: برصغیر پاک و ہند میں میلادِ مروجہ کے جلوس کی ابتداء کب ہوئی اور اس کا اولین بانی عنایت اللہ قادری تھا یا کوئی اور تھا؟ سائل: حافظ امتیاز احمد جامعہ اہل حدیث لاہور

جواب: عنایت اللہ قادری صاحب کا یہ دعویٰ کہ وہ اس جلوس کا بانی ہے جھوٹ محض اور سر تا پا غلط ہے اس جلوس کا اولین بانی انجمن فرزندانِ توحید موچی گیٹ کے اراکین تھے جیسا کہ روزنامہ شرقِ محرق یہ 21 ربیع الثانی 1404ء، 26 جنوری 1984ء کے پرچہ میں مصطفیٰ کمال پاشا کا مفصل مضمون شائع ہو چکا ہے، لیکن یہ مضمون پیش خدمت ہے۔ آزادی سے پیشتر ہندوستان میں حکومت برطانیہ 25 دسمبر کو حضرت مسیحی علیہ السلام

کا یوم پیدائش بڑے تزک و احتشام کے ساتھ منانے کا انتظام کرتی اور اس روز کی فوقیت کو دو بالا کرنے کیلئے اس یوم کو بڑے دن کے نام سے منسوب کیا گیا۔ بڑے دن کا مطلب یہ نہیں تھا کہ دن 12 گھنٹے کی بجائے 16 گھنٹے کا ہوتا ہے بلکہ عوام نوجوانوں اور بچوں کے ذہنوں میں اس کی یاد کو تازہ رکھنے کیلئے دفاتر و کارخانوں اور مدرسوں وغیرہ میں پندرہ روز کی رخصت دی جاتی تاکہ دنیا میں ثابت کیا جائے کہ حضرت مسیح ہی نجات دہندہ تھے۔

حضور پاک 12 ربیع الاول کو اس دنیا میں تشریف لائے اور اسی روز وفات پائی، کچھ لوگ اس مقدس یوم کو بارہ وفات کے نام سے پکارتے ہیں، آزادی سے پیشتر اس یوم کے تقدس کے پیش نظر مسلمانان لاہور نے اظہار مسرت و عقیدت کے طور پر جلوس نکالنے کا فیصلہ کیا سیاسی کشمکش کی وجہ سے ہندو مہاسبھائی جانتے تھے کہ اگر مسلمانوں کو عید میلاد النبی کے جلوس نکالنے کی اجازت مل گئی تو اس سے مسلمانوں میں جذبہ اسلام اور اتحاد پیدا ہوگا مگر مسلمانوں کے اسلامی جذبہ کے پیش نظر گورنر نے مسلمانوں کو بغیر کسی رکاوٹ سے جلوس نکالنے کا لائسنس دینے کی منظوری دے دی کیونکہ انگریز جانتا تھا کہ مسلمان محمد مصطفیٰ ﷺ کے نام پر ہر قسم کی قربانی دینے سے دریغ نہیں کرتا اس ضمن میں مسلمانان لاہور کا ایک وفد جس میں خلیفہ شجاع الدین محمد الدین بیرسٹری چوہدری فتح محمد، محمد فیاض اور میاں فیروز الدین احمد مرحوم شامل تھے، گورنر سے ملا تو مسلمانوں کے جذبات سے آگاہ کیا اور پرامن ماحول برقرار رکھنے کا یقین دلایا اور اگر منظوری میں کوتاہی کی جاتی تو پھر صوبہ کے امن میں خلل پڑنے کا اندیشہ تھا، اسلامی جذبوں سے سرشار بزرگوں نے انجمن معین السلام کے زیر تحت جس کے سیکرٹری جناب مفتی حمایت اللہ مرحوم (والد بزرگوار شباب مفتی) نے جلوس نکالنے کا پروگرام مرتب کیا ان دنوں کانگریس اپنے اجتماع موری دروازہ میں منعقد کیا کرتی تھی اور اس

کے مقابلہ میں مسلمان اپنے اجتماع موچی دروازے میں منعقد کرتے تھے، لہذا موچی دروازہ کو سیاسی مرکز ہونے کے علاوہ سب سے پہلے عید میلاد النبی ﷺ کے جلوس نکالنے کا شرف بھی حاصل ہے۔ عملی طور پر جلوس کی قیادت انجمن فرزندان توحید موچی گیٹ کے سپرد ہوئی جس میں حافظ معراج دین، حکیم عین الدین، بابو سراج دین، شاہ الدین، اسلم مستری، حسین بخش، چوہدری فتح محمد، ملک محمد الدین، بیرسٹر چوہدری کلیم الدین، مہر معراج دین اور میاں فیروز الدین احمد (مسلم لیگی لیڈر جنہوں نے مسٹر جناح کو قائد اعظم کا لقب دیا) اور دیگر نوجوان شامل تھے۔ دارالعزیز موچی گیٹ میں جلوس کا پروگرام و انتظام کے متعلق اہم فیصلے کئے جاتے۔ انجمن کے زیر قیادت جلوس ہر سال مسلسل کامیابی و کامرانی کے ساتھ نکلتا رہا۔ جلوس کا لائسنس و اجازت نامہ میاں فیروز الدین احمد کے نام تھا 1934ء میں مسلم لیگ کے علاوہ تحریک خلافت بھی عوام میں مقبول تھی لہذا 1934 اور 1935 میں لائسنس میاں فیروز الدین احمد سیکرٹری خلافت کمیٹی کے نام پر دیا گیا۔ بعد کے دیگر لائسنس کے علاوہ 1942ء کے اجازت نامہ میں میاں فیروز الدین کو سیکرٹری مسلم لیگ کے طور پر منظوری ملی۔ جلوس کا آغاز 1934ء اور 1935ء موچی دروازہ سے دیگر علاقہ جات سے ہوتا ہوا رات ایک بجے شاہی مسجد کو پہنچا بعد میں دوسرا جلوس اندرون شہر اور بھائی دروازے سے گزرنے کے بعد حضرت داتا گنج بخش کے مزار پر اختتام پذیر ہوا۔

جلوس میں گھوڑے پر سوار نوجوان ہاتھوں میں نیزے لئے ہوئے گشت کرتے جلوس کی مختلف ٹولیوں میں شامل لوگ نعتیں، کلمہ شریف اور درود شریف کی تلاوت کرتے، جس سے نوجوانوں میں جذبہ حریت اور عشق رسول ﷺ پیدا ہوتا۔ تمام راستوں کو دلہن کی طرح سجایا جاتا اور جلوس میں شامل نوجوانوں پر پھولوں کی پتیاں پھانسی کی جاتیں۔ سیاسی، دینی اور سماجی کارکنوں کے علاوہ جلوس کے آگے پہلوانوں

کی ٹولی بھی شمولیت کرتی جس کی رہنمائی رستم زماں گاماں پہلوان اور امام بخش پہلوان وغیرہ کرتے۔ مولوی محمد بخش مسلم (ممبر مجلس شورلی) اپنی سریلی آواز میں نظمیں، تقاریر اور قرآن کی تلاوت سے حاضرین کو مستفید فرماتے گنگا پارٹی اور دیگر نوجوانوں کی رہنمائی ماسٹر فیروز احمد انسٹرکٹرفزے کل ٹریننگ گورنمنٹ کالج لاہور کے سپرنٹنڈنٹ۔

اراکین خلافت کمیٹی شعبہ وانٹر کور مجلس احرار خاکسار مجلس اتحاد مجلس نیلی پوش اور مسلم لیگی حضرات جوق در جوق شامل ہو کر جلوس کی رونق کو دو بالا کرنے میں اہم کردار ادا کرتے جلوس کے اختتام پر خلیفہ شجاع الدین (سپیکر اسمبلی) نواب شاہ نواز مدحت، محمد فیاض اور میاں امیر الدین دیگر معززین لاہور اچھی کارکردگی پر انعامات تقسیم کرتے۔ جس سے مسلم نوجوانوں کی حوصلہ افزائی ہوتی ان ہی دنوں میں ایک حادثہ کی وجہ سے رسالہ انکیم موچی گیٹ کے مالکان کا نوجوان فرزند مسٹرز بیر جو گھوڑے پر سوار جلوس کی رہنمائی کر رہا تھا گر کر شہید ہو گیا۔ اس سے پیشتر یہ یوم بارہ وفات کے نام سے منسوب تھا مگر بعد انجمن نعمانیہ عکسالی گیٹ کے زیر اہتمام پیر جماعت علی شاہ، مولانا محمد بخش مسلم، نور بخش توکلی اور دیگر علماء نے قرارداد کے ذریعہ عید میاں النبی صلی اللہ علیہ وسلم کا نام دیا۔

پاکستان کے معرض وجود میں آنے کے بعد عوام نے اس مذہبی و دینی جلوس کو حسب سابق اسلامی جذبہ سے سرشار ہو کر منایا، مگر چند لوگوں نے بانی اسلام کے یوم پیدائش پر بانی جلوس کا لقب حاصل کرنے کی کوشش کی ہے حالانکہ اس جلوس کے بانی انجمن فرزندان توحید موچی گیٹ کے اراکین کی جانب سے فیروز الدین احمد مرحوم لائسنس دار تھے۔

اس مضمون پر سرسری نظر ڈالنے سے جہاں یہ ثابت ہوا کہ اس جلوس کے اولین بانی انجمن فرزندان توحید موچی دروازہ لاہور تھے اور انہوں نے کرسمس ڈے کے

مقابلہ میں اس بدعت کی طرح ڈالی لہذا جناب عنایت اللہ قادری صاحب کا دعویٰ اپنے اندر کوئی صداقت نہیں رکھتا اور ان کا یہ ادعاء محض دروغ بے فروغ کے سوا کچھ بھی نہیں وہاں یہ بھی واضح ہوا کہ اس بدعت کی جائے پیدائش موچی دروازہ لاہور اور اس کی تاریخ ولادت 1935ء ہے اور آج 2004ء ہے لہذا اس بدعت کی کل عمر 69 برس ہے بالفاظ دیگر میلاد کے جلوس کی یہ بدعت اس وقت نکالی گئی جب بحساب سن میلادی رسول اللہ ﷺ کی وفات حسرت آیات پر 1308ء برس گزر چکے تھے۔

فاعتبروا یا ولی الماختر عین لہذہ البدعة


بادہ خواری کا کیا قبر مغاں پر جلسہ

اس سال ہم نے بڑے زور سے توڑی توبہ

(بحوالہ: جشن عید میلاد النبی ﷺ کتاب و سنت کی روشنی میں)









## رجب کے کونڈے تاریخ کے آئینہ میں

اسلام ایک مکمل ضابطہ حیات ہے جس میں اللہ تبارک و تعالیٰ نے نسل انسانی کی فلاح و بہبود سے متعلقہ جتنی چیزیں بھی تھیں نازل فرمادیں اور یہ ایسا دین ہے کہ جس کو پیغمبر آخریں حضرت محمد ﷺ پر نازل فرمادینے کے بعد اللہ رب العزت نے تکمیل دین کی یہ مہر بھی لگا دی۔

الْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي  
وَرَضِيْتُ لَكُمْ الْاِسْلَامَ دِينًا۔ 1

”کہ کائنات کے لوگو! میں نے تمہارے لئے تمہارے دین اسلام کو مکمل

کر دیا اور اپنی نعمت کو بھی مکمل کر دیا اور تمہارے لئے پسند بھی اسی دین کو کیا۔“

شروع سے آج تک پوری امت مسلمہ کا اس بات پر اجماع ہے کہ پیارے پیغمبر ﷺ نے رسالت کا حق ادا کر دیا اللہ تعالیٰ کی طرف سے نازل کردہ نہ کسی چیز کو چھپایا اور نہ اس کے آگے پہنچانے میں کوتاہی کی بلکہ ہر وہ کام اور طریقہ جو اللہ کے قرب کا باعث ہو سکتا تھا اس کی جانب رہنمائی فرمادی اور ہر وہ کام جو اللہ کی ناراضگی کا سبب بن سکتا تھا اس کی نشاندہی فرمادی۔

محترم بھائیو! یہ دین تو آسان ہی بہت تھا ایک قرآن اور دوسری نبی صلی اللہ علیہ وسلم کی سنت اور بس۔ لیکن ہم نے اسے آج مشکل کر دیا ہے۔ اگر کہہ دیا جائے تو بے جا نہ ہوگا کہ ہم میں سے بعض ان پڑھ مولوی حضرات نے اپنے اور اپنے بیوی بچوں کے پیٹ کو بھرنے کیلئے دین میں بعض ایسی چیزوں کو شامل کر دیا ہے۔ جن کا نہ

کوئی دین سے تعلق ہے نہ سنت سے اور نہ شریعت سے بلکہ ان کا تعلق محض پیٹ سے ہے اور یہ کبھی نہیں سوچا کہ ہم نے اپنا پیٹ تو بھر لیا لیکن اس قدر مہنگائی کے دور میں بھولی عوام کو مشکل میں ڈال دیا ہے۔ گویا اللہ تعالیٰ کی طرف سے یہ اعلان کر دینے کے باوجود کہ میں نے دین کو مکمل کر دیا ہے، ہم ان نئی چیزوں کے ذریعہ سے اس بات کا اعلان کر رہے ہیں کہ نہیں اے ہمارے رب! تیرا دین ابھی مکمل نہیں ہوا، ہم زیادہ عقل مند ہیں۔ بعض چیزیں تیرے پیغمبر سے رہ گئی تھیں اس لئے ہم مکمل کر رہے ہیں۔ ”نعوذ باللہ من ذالک“ انہی ایجاد کردہ من گھڑت چیزوں میں سے ایک ہے۔ ”رجب کے کونڈے“ ہر سال ۲۲ رجب کو عام و خاص بڑے اہتمام سے اس بدعت مذمومہ کو دہرا رہے ہیں۔

### رجب کے کونڈے:

تعجب کی بات ہے کہ بعض احباب اچھے خاصے پڑھے لکھے ہونے کے باوجود اس توہمانہ رسم بد میں مبتلا ہیں جبکہ خود کو وہ بڑے فخر سے (Bright Minded) کہتے ہیں اور دوسری طرف یہ بھی عقیدہ ہے کہ رجب کے مہینہ میں کونڈوں کو نہ بھرا گیا تو کاروبار میں نقصان ہو سکتا ہے اور کوئی آفت آ سکتی ہے اور کونڈوں کا ختم دلانا مصائب کا حل ہے اور ایک گروہ ایسا بھی ہے جو سمجھتا ہے کہ یہ تفریح طبع کیلئے کھانے پینے کا سامان ہے اور بس ایسے دونوں گروہ ہی غلط فہمی میں مبتلا ہیں اور رشد و ہدایت کے سرچشمہ یعنی قرآن و حدیث کو چھوڑ کر اگر ایک طرف گمراہ ہو گئے تو دوسری طرف اپنے ہاتھوں دینی اقدار کا مذاق اڑا رہے ہیں۔

### طریقہ کار:

آئیے! پہلے اس بات کو دیکھتے ہیں کہ کونڈے بھرنے کا طریقہ کار کیا ہے۔

کونڈے بھرنے کے لئے رجب کے مہینہ کی ۲۲ تاریخ کو میدہ، دودھ، شکر اور مختلف میوہ جات کے خاص تناسب سے مخصوص مقدار میں پوریاں بنائی جاتی ہیں، حلوہ تیار کیا جاتا ہے پھر اس پر ایک منظوم کتاب پڑھی جاتی ہے۔ اس کے بعد امام جعفر صادق رحمہ اللہ کی فاتحہ کرواتے ہیں پھر عزیز و اقارب اور دوست و احباب کو ایک ایک دو دو پوریاں کھلا دیتے ہیں۔ چند سال قبل جن دعوتی مہمانوں یا دوسرے لفظوں میں جن کونڈہ خوروں کو دعوت دی جاتی تھی ان میں سے ہر ایک کو ساتھ ہدایت کر دی جاتی کہ یہ کونڈے چونکہ گھر کے اندر پکتے اور تیار ہوتے ہیں اور اسی چھت کے نیچے ان کو کھایا جاتا ہے۔ اس لئے کونڈے کی کسی چیز کو باہر نہیں لیجا یا جا سکتا لیکن اس سے مولوی صاحب کے گھر کچھ نہیں آتا تھا کونڈے کی پوریاں اور حلوہ وغیرہ وہیں ختم ہو جاتا۔ مولوی صاحب بھی اسے باہر نہیں لیجا سکتے تھے۔ کیونکہ ایسا کام کرنا کونڈوں کے آداب کے منافی تھی۔ لہذا مولوی صاحب نے یہ حکم بھی دے دیا کہ اسی حلوہ پوری کو گھر سے باہر لیجائیں تو کوئی حرج والی بات نہیں خیر اب یہ سامان گھر سے باہر بھی کھایا جاتا ہے اور بعض علاقوں میں صرف اسی چھت کے نیچے۔

اب دیکھنا یہ ہے کہ ان کو اس طرح دعوت کرنے کا حکم کس نے دیا ہے۔ ان کونڈوں کی شرعی حیثیت کیا ہے۔ ان کی بنیاد قرآن و حدیث میں کس نص یا فقہ کے کس اصول پر ہے اور یہ بات کہاں تک درست ہے کہ اس ختم کے دلانے سے مصائب دور ہو جاتے ہیں۔ آئیے! اجمالاً ان کا ایک جائزہ لیتے ہیں۔

### کونڈوں کی بنیاد:

کونڈے بھرنے کا پورے احادیث کے ذخیرہ میں کہیں بھی ثبوت نہیں ملتا نہ ان کی بنیاد قرآن پاک کے کسی حکم پر ہے نہ پیارے رسول صلی اللہ علیہ وسلم کے کسی

فرمان پر اور نہ ان کی پاکیزہ زندگی سے اس کا ثبوت ملتا ہے۔ کتب فقہ میں بھی اس کا ذکر نہیں۔ اس کی بنیاد ایک گمراہ کن فرضی داستان پر ہے جو داستان عجیب کے نام سے مشہور ہے اور اسے امامیہ مسلک کے ایک شیعہ افسانہ نگار نے بطور مثنوی نظم کے لکھا تھا اور اسے حضرت جعفر صادق رحمہ اللہ کی کرامت قرار دیا کونڈوں کی رسم بد کا تعلق بھی شیعہ سے ہے لیکن اس داستان عجیب کو اس طرح مذہبی رنگ میں پیش کیا گیا کہ یہ آہستہ آہستہ دوسرے ممالک کے لوگوں میں بھی پھیل گئی۔ لیکن اب وائے اس اندھی عقیدت کہ حقیقت سے آنکھ کو بند کر لیا گیا بلکہ حقیقت خرافات میں کھو گئی۔

### کتاب داستان عجیب کا خلاصہ:

حقیقت تک رسائی حاصل کرنے کے لئے ہم قارئین کرام کی خدمت میں اس من گھڑت داستان کا خلاصہ پیش کرتے ہیں جس پر رسم کونڈہ کی بنیاد ہے۔ یہ اس زمانے کی بات ہے جب حضرت امام جعفر صادق رحمہ اللہ حیات تھے۔ ان کے دور میں مدینہ منورہ میں ایک لکڑہارہ رہا کرتا تھا۔ اس بے چارے کی اولاد زیادہ تھی اور آمدن کم اس کا ذریعہ معاش بس اتنا ہی تھا کہ جنگل میں جاتا لکڑیاں کاٹتا اور بازار میں لے جا کر بیچ دیتا جو تھوڑی بہت آمدن ہوتی تنگی ترشی سے وقت پاس کرتا۔ اس بھوک اور تنگدستی سے وہ اکتا گیا۔ چنانچہ کسی دوسرے ملک میں جانے کا سوچا اور چل دیا۔ اس طرح گھر بار چھوڑ کر پردیسی ہو گیا۔ لیکن مقدر نے ساتھ نہ دیا وہاں بھی وہی بھوک اور تنگدستی۔

دیار غیر میں اسی حال میں اس نے زندگی کے بارہ سال گزار دیئے۔ پردیس میں گھر بھی یاد آتا تھا، بیوی بچے بھی یاد آتے تھے لیکن شرمسار تھا بے چارہ کہ آج تک بارہ سال گزر چکے گھر والوں کو کچھ بھیجا نہیں شرمندگی اور ندامت سے خالی ہاتھ جاتا نہیں تھا کہ لوگ کیا کہیں گے یہ آدمی باہر کے ملک گیا اور خالی ہاتھ واپس آ گیا۔

ادھر لکڑہارے کے چلے جانے سے گھر والوں کا واحد سہارا ان سے چھن گیا۔ آخر لکڑہارے کی بیوی وزیر کی بیوی کی خادمہ بن گئی گھر میں جھاڑو دے دیتی کچھ روپے پیسے مل جاتے پھر ایک دن ہوا کیا؟

لکڑہارے کی بیوی اسی وزیر کی بیگم کے محل کے صحن میں جھاڑو دے رہی تھی کہ اچانک وہاں سے امام جعفر صادق رحمہ اللہ کا گزر ہوا جب اس محل کے صحن میں پہنچے تو اچانک رک گئے اور اپنے عقیدت مندوں سے پوچھا کہ یہ کون سا مہینہ ہے اور آج کون سی تاریخ ہے۔ عقیدت مندوں سے ایک بڑھا اور دست بستہ عرض کی حضور یہ رجب کا مہینہ ہے اور آج رجب کی بائیس تاریخ ہے۔ پھر پوچھا کیا تمہیں معلوم ہے کہ رجب کی بائیس تاریخ کی کیا فضیلت ہے؟

عرض کی حضور ہی بہتر جانتے ہوں گے۔ امام صاحب نے فرمایا! او میرے میدان خاص! آئیے پھر سن لیجئے! اس دن کی فضیلت ہے اگر کوئی شخص مصیبت اور پریشانی میں گرفتار ہو تو اسے چاہئے کہ وہ رجب کی ۲۲ تاریخ کو میرے نام کے کوئٹے بھرے۔ اس کا طریقہ کار کیا ہوگا؟ وہ بازار سے نئے کورے کوئٹے خرید کر لائے انہیں گھی میں تلی ہوئی میٹھی خستہ پوریوں سے بھرے پھر چادر بچھا کر کوئٹوں کو اس چادر پر رکھے اور پورے اعتقاد کے ساتھ میرا ختم دلانے پھر میرا ہی وسیلہ پکڑ کر اللہ سے دعا کرے تو اس کی ہر حاجت اور ہر مشکل حل ہو جائے گی اور پھر اس طرح کے عمل سے کسی کی مراد پوری نہ ہو تو وہ قیامت کے دن میرا دامن پکڑ سکتا ہے اور مجھ سے اسکی باز پرس کر سکتا ہے۔ حضرت نے یہ سب کچھ فرمایا اور پھر اپنے ہمراہیوں کے ساتھ آگے بڑھ گئے۔

لکڑہارے کی خستہ حالی بیوی جو وہاں جھاڑو دے رہی تھی اس کو جب حضرت جعفر صادق رحمہ اللہ کی زبان سے گردشِ روزگار اور مصیبتوں سے نجات کا یہ گر

معلوم ہوا تو اس کی خوشی کی انتہا نہ رہی تمام کام چھوڑ کر اس نے حضرت کے کونڈوں کا اہتمام کیا اور دعا کی کہ اے اللہ! امام صاحب کے صدقے میری تمام مصیبتیں دور کر دے، میرا شوہر خیریت سے گھر لوٹ آئے اور اپنے ساتھ کچھ مال و دولت بھی لائے۔

اس نے کونڈوں کا ختم دلایا اور فارغ ہوئی۔ ادھر لکڑہارا بارہ سال سے تنگ دستی کا زمانہ گزار رہا تھا لیکن حضرت کی کرامت دیکھے جیسے ہی مدینے میں لکڑہارے کی بیوی نے کونڈے بھرے ویسے ہی لکڑہارے کے پردیس میں دن پھر گئے۔

کس طرح؟ ایک دن جنگل میں لکڑیاں کاٹ رہا تھا کہ اچانک کلبھاڑی اس کے ہاتھ سے چھوٹ کر زمین پر گری، کلبھاڑی گرنے سے زمین پر دھماکہ سا ہوا اس سے لکڑہارے نے اندازہ لگایا کہ یہاں کی زمین اندر سے شاید خالی ہے، نیچے اترا زمین کھودنا شروع کر دی، زیادہ دیر نہ گزری تھی کہ وہاں سے ایک شاہی خزانہ مل گیا۔ زرو جواہر مال و دولت اور سونا چاندی وغیرہ سے بھر پور۔ اب اس نے آہستہ آہستہ خزانہ گھر منتقل کرنا شروع کر دیا۔ پھر ایک دن یہ تمام مال و دولت اونٹوں اور گھوڑوں پر لاد کر مدینہ منورہ اپنے مکان پر پہنچا۔ گھر پہنچ کر لکڑہارے نے وزیر کے محل کے سامنے ایک عالی شان محل تعمیر کیا اور نوابوں کی طرح وہاں رہنا شروع کر دیا۔ ایک دن اتفاق سے وزیر کی بیگم اپنے محل کے بالا خانے پر چڑھی تو سامنے ایک خوبصورت عالی شان محل دیکھ کر حیران رہ گئی۔ اپنی خادماؤں سے پوچھا یہ کس کا مکان ہے؟ سب نے بیک زبان کہا، اس لکڑہارے کا جس کی بیوی آپ کے گھر جھاڑو دیا کرتی تھی۔ یہ سن کر اس نے ایک خادمہ کو حکم دیا کہ میری اس نوکرانی کو ذرا بلا کر تولانا۔ لکڑہارے کی بیوی آئی، اس سے پوچھا اری کل تک تو دو وقت کی روٹی کو ترستی تھی، اور آج یہ ٹھاٹ باٹھ اس کی وجہ کیا ہے؟

لکڑہارے کی بیوی نے حضرت کے اشارے کے مطابق کونڈے بھرنے اور ایک بڑا خزانہ ہاتھ لگنے کی داستان بیان کر دی۔ یہ سن کر وزیر کی بیوی نے اس کا مذاق اڑایا اور کہا 'لگتا ہے تیرا شوہر ڈاکو ڈال کر مال لے آیا ہے اور نام رکھ لیا ہے کونڈوں کا۔ وزیر کی بیوی جب کونڈوں کی فضیلت پر ایمان نہ لائی تو اس کے شوہر پر غیب سے ایک مصیبت نازل ہوئی اس پر ملکی خزانہ لوٹنے اور کرپشن کا الزام لگا اور اسے برطرف کرنے کے ساتھ جلاوطن بھی کر دیا گیا۔ جو کل تلک وزیر تھا آج ملک چھوڑ کر جا رہا تھا۔ راستے میں چلتے ہوئے اس نے ایک خربوزہ خرید لیا کہ بھوک کے وقت کھالیں گے۔

اب دیکھئے! جس دن وہ معزول ہوا اسی دن بادشاہ کا شہزادہ شکار پر گیا اور شام کو گھر نہ آیا۔ مشیروں میں سے کسی نے کہا 'عالی جاہ! ہو سکتا ہے اسے معزول وزیر اعظم نے قتل کروا دیا ہو۔ حکم صادر ہوا کہ اس وزیر کو پکڑ کر ابھی دربار میں پیش کیا جائے۔ اس بیچارے نے ابھی آدھا سفر بھی طے نہیں کیا تھا کہ دوبارہ گرفتار ہو کر بادشاہ کے سامنے پیش ہوا۔ وزیر کے ہاتھ میں رومال میں بندھا ہوا خربوزہ تھا۔ بادشاہ نے پوچھا 'یہ کیا ہے؟ عرض کی حضور! خربوزہ ہے۔

لیکن جب رومال کھول کر دیکھا گیا تو خربوزے کی بجائے شہزادے کا خون میں لتھڑا ہوا سر تھا۔ وزیر بھی حیران تھا کہ یہ خربوزہ شہزادہ کیسے بن گیا۔ حکم ہوا کہ ان دونوں کو جیل میں بھیج دیا جائے اور صبح سویرے انہیں پھانسی دے دی جائے۔ اب جیل میں میاں بیوی نے سوچا 'ہم سے ضروری کوئی غلطی سرزد ہوئی ہے جس کی سزا ہمیں مل رہی ہے آخر وزیر کی بیگم کو یاد آ گیا کہ کافی دن ہوئے میں امام جعفر رحمہ اللہ کے کونڈوں کے عقیدے پر ایمان نہ لائی تھی پھر دونوں نے رو رو کر اپنے گناہ کی معافی مانگی اور پختہ عزم کر لیا کہ اگر اس مصیبت سے نجات مل جائے تو ہم ضرور امام صاحب کے کونڈے بھریں گے۔

اب جیسے ہی بیگم نے عتیرت سے کونڈے بھرنے کا ارادہ کیا حالات نے پلٹا دکھایا۔ بادشاہ کا گم شدہ شہزادہ اٹروں کی برکت سے صحیح - امت واپس آ گیا۔ بادشاہ بہت خوش ہوا فوراً قیدیوں کو بلانے کا حکم دیا رومال کھول کر دیکھا تو وہاں شہزادے کے سر کی بجائے خربوزہ تھا۔ بادشاہ نے معزول وزیر سے پوچھا بتا تو سہی آخر وجہ کیا ہے۔ کہا حضور! میری بیوی کونڈوں کے عقیدہ پر ایمان نہ لائی تھی۔ پھر لکڑ ہارے سے لے کر پوری داستان بیان کر دی۔ بادشاہ بڑا متاثر ہوا۔ وزیر کو دوبارہ اس کا عہدہ عطا کر دیا اور مزید خلعت فاخرہ سے نوازا۔ پھر شاہی محلات سے لے کر وزیر کے محل تک بڑی ہجوم دھام اور اہتمام کے ساتھ کونڈے بھرنے کی 'رسم بد' ادا کی گئی اور وزیر کی بیگم تو زندگی بھر ہر سال عقیدت کے ساتھ حضرت امام جعفر رحمہ اللہ کے کونڈے بھرتی رہی۔

### داستان عجیب پر ایک نظر:

داستان عجیب جس پر کونڈوں کی بنیاد ہے سراسر من گھڑت اور جھوٹ پر مبنی افسانہ ہے۔ اس کذب بیانیہ ذرا غور فرمائیے۔

(1)..... اس افسانے میں کہا گیا ہے کہ حضرت امام جعفر صادق رحمہ اللہ نے اس قسم کے عمل کرنے پر گارنٹی اور ذمہ داری کے ساتھ دعویٰ کیا ہے کہ اگر کونڈے بھرنے کے بعد کسی کی حاجت پوری نہ ہو تو وہ قیامت کے دن میرا دامن پکڑ لے۔ ایک لمحہ سوچئے! کیا امام جعفر صادق رحمہ اللہ کی زبان سے کسی ایسی رسم کے متعلق ایسے الفاظ نکل سکتے ہیں جس کو ان کے جد امجد حضرت علی رضی اللہ عنہ نے نہ کیا ہو! تاجدار مدینہ صَلَّی اللہُ عَلَیْہِ وَاٰلِہٖ وَسَلَّمَ نے نہ کیا ہو! خلفائے راشدین اور صحابہ رضی اللہ عنہم نے بھی نہ کیا ہو۔

(2) ..... لکڑ ہارے کی بیوی بارہ سال تک وزیر کی بیگم کے ہاں ملازمت کرتی رہی جب اس کا خاوند مالدار ہو کر واپس لوٹا تو بیوی نے ملازمت کو ترک کر دیا اور وزیر کی بیوی کو ملازمت چھوڑنے کی خبر تک نہیں حالانکہ ملازم جواتی دیر سے کہیں نوکری کر رہا ہو مالک اس کے گھریلو حالات سے بھی واقف ہو جاتا ہے۔ اتنا شاندار محل بننے میں کئی ماہ صرف ہوئے ہوں گے۔ ایک دو دن کی تو بات ہی نہیں ہے لیکن وزیر کی بیوی کو اس وقت پتہ چلتا ہے جب وہ اتفاقاً بالا خانے پر جاتی ہے حالانکہ محلہ یا بستی میں کوئی معمولی سی تعمیر بھی ہو تو پورے محلہ والوں کو پتہ ہوتا ہے۔

(3) ..... اگر یہ اتنا عظیم الشان کام تھا تو اس واقعہ کا ذکر تاریخ کی کسی بھی کتاب میں ملنا چاہئے تھا لیکن یہ ذکر خیر کسی بھی کتاب میں موجود نہیں نہ تاریخ اسلام میں حتیٰ کہ شیعہ کی مستند کتابیں جن میں بارہ اماموں کا ذکر ہے کسی بھی کتاب میں حضرت امام جعفر صادق رحمہ اللہ کے حالات میں ضمناً اس واقعہ کا ذکر نہیں کیا گیا۔

(4) ..... ساری داستان بادشاہ اور وزیر کے گرد گھومتی ہے جن کے محلات مدینہ منورہ میں ثابت کئے گئے ہیں اور امام جعفر صادق رحمہ اللہ کی پیدائش شیعہ کتب کے مطابق ۸۳ ہجری اور وفات ۱۲۸ھ ہے۔ شیعہ کی معتبر کتاب ”چودہ ستارے“ کے مصنف نجم الحسن کراروی نے لکھا ہے کہ امام صاحب کا عہد عبد الملک بن مروان سے لے کر ابو جعفر منصور تک ہے اور عبد الملک بن مروان اموی خلیفہ ہے جس کے دور میں دار الخلافہ دمشق تھا اور منصور عباسی حکمران ہے۔ اس دور میں بغداد دار الخلافہ رہا مدینہ منورہ اس سارے عرصہ کے دوران کبھی دار الخلافہ نہیں رہا۔ امویوں کا دار الخلافہ دمشق اور عباسیوں

کا بغداد تھا۔ جب مدینہ دار الخلافہ ہی نہیں رہا تو وہاں بادشاہ اور وزیر کے محلات کہاں سے آگے اور پھر اس وقت بادشاہت کا تصور ہی نہیں تھا اس دور کے حکمران خود کو خلیفہ کہا کرتے تھے۔ یہ تاریخی حقائق اس داستان کے جھوٹ ہونے کا ثبوت ہیں۔

اب ذرا سوچئے! کونڈوں کے بارے میں جو من گھڑت قصہ پیش کیا جاتا ہے وہ تو جھوٹا ثابت ہوا پھر ان کونڈوں کی ابتداء کہاں سے ہوئی؟ اور کونڈے بھرنے کی وجہ کیا ہے؟

### کونڈوں کی ابتداء:

پیر جماعت علی شاہ کے ایک مرید مصطفیٰ علی خان نے ایک کتابچہ لکھا ہے جو ”جوہر المناقب“ کے نام سے موسوم ہے۔ اس میں لکھا ہے کہ کونڈوں کی ابتداء ۱۹۰۶ء میں ریاست رام پور یو۔ پی سے ہوئی۔ ایک مشہور شاعر امیر مینائی گزرا ہے۔ اسکے بیٹے خورشید احمد مینائی نے داستان عجیب کے نام سے کونڈوں کے بارے میں کتاب چھپوا کر ۱۹۰۶ء میں تقسیم کروائی۔ رام پور سے نکل کر یہ رسم بد لکھنؤ پہنچی پھر ۱۹۱۱ء میں لکھنؤ کے قریبی علاقوں اودھ، روہیل کھنڈ اور دوسرے علاقوں میں یہ رسم پھیل گئی۔ یہاں سے یہ آہستہ آہستہ گردش کرتی ہوئی مختلف علاقوں میں تو ہم پرست لوگوں کے درمیان پھیلتی چلی گئی۔

### کونڈے بھرنے کی وجہ:

دشمنان صحابہ ہمیشہ سے اپنی دشمنی کا کسی نہ کسی طرح اظہار کرتے رہے ہیں۔ چنانچہ انہوں نے ۲۲ رجب کو امیر معاویہ رضی اللہ عنہ کی وفات پر خوشی کا اظہار کرنے کے لئے اس ”رسم بد“ کو شروع کیا۔ شروع شروع میں کونڈوں کی یہ رسم خفیہ طور پر صرف شیعہ کے اندر ہی منائی جاتی تھی پھر انہوں نے اس رسم میں دوسروں کو

شریک کرنے کے لئے نہایت ہوشیاری اور چابکدستی سے اس داستانِ عجیب کی من گھڑت کرامت کو سُنی عوام کے سامنے پیش کیا۔

چنانچہ دیگر مسلمان بے چارے لاشعوری طور پر ہی حضرت امیر معاویہ رضی اللہ عنہ کی وفات کے جشن میں شریک ہو گئے۔ مزید یہ کہ اپنی فریب کاریوں پر پردہ ڈالنے کیلئے اسے حضرت امام جعفر صادق رحمہ اللہ کی جانب منسوب کر دیا۔

کیا یہ امام جعفر رحمہ اللہ کی پیدائش کا دن ہے۔۔۔؟ اب عوام میں سے بعض کہتے ہیں کہ یہ حضرت امام جعفر صادق رحمہ اللہ کی پیدائش کا دن ہے اور بعض ان کی وفات کا دن ٹھہراتے ہیں لیکن حقیقت سے دونوں بے خبر ہیں۔ اس لئے کہ امام صاحب نہ اس دن پیدا ہوئے اور نہ وفات پائی۔ آئیے! شیعہ کتب سے ان کی پیدائش و وفات کو دیکھتے ہیں:

### امام جعفر صادق رحمہ اللہ کی پیدائش و وفات:

- (۱) حضرت امام جعفر صادق ۱۷ ربیع الاول ۸۳ھ کو پیدا ہوئے اور ۱۵ شوال المکرم ۱۲۸ھ میں ۵۶ سال کی عمر میں فوت ہوئے۔ 1
- (۲) آپ کا یوم ولادت ۱۷ ربیع الاول ۸۰ھ ۲۳ مئی ۶۹۹ء ہے۔ 2
- (۳) اعیان شیعہ کے نزدیک ان کی ولادت ۱۷ ربیع الاول ۸۰ھ ۲۳ مئی ۶۹۹ء کو ہوئی۔ ان کی وفات مدینہ منورہ میں ماہ شوال ۱۲۸ھ ۶۵ء میں ہوئی، انہیں جنت البقیع میں اس روضے میں دفن کیا گیا جس میں انکے والد شہد باقر و دادازین العابدین اور حضرت حسن رضی اللہ عنہ مدفون تھے۔ 3

1 چودہ ستارے، ثم الحسن کراروی ص ۲۵-۲۶

معلوم ہوا کہ حضرت امام جعفر صادق کی وفات رجب کے مہینہ میں ہوئی نہ پیدائش بلکہ وہ ربیع الاول میں پیدا ہوئے اور شوال میں ہی وفات پائی ہے۔

اسی طرح شیعہ کتب میں کشف الغمہ جلد دوم اور ثانی ترجمہ اصول کافی جلد اول اور جلاء العیون ص ۵۲۱، ۵۲۲ کے مطابق آپ کی ولادت کا سال ۸۱ھ ۸ رمضان المبارک ہے اور کشف الغمہ میں ۸۰ھ کے قول کو اصح قرار دیا گیا ہے اور آپ کی وفات ۱۵ شوال المکرم ۱۲۸ھ ہے۔

### ۲۲ رجب امیر معاویہ رضی اللہ عنہ کی وفات کا دن:

شیعی جنتزیوں اور رسائل میں ۲۲ رجب کو ”یوم ہلاکت معاویہ“ لکھا جاتا ہے اور تاریخ کی معتبر کتابوں سے ثابت ہے کہ حضرت امیر معاویہ رضی اللہ عنہ نے رجب کے مہینہ میں وفات پائی۔ چند ایک حوالہ جات پیش خدمت ہیں:-

(۱) حضرت امیر معاویہ رضی اللہ عنہ نے رجب ۶۰ھ میں انتقال کیا وصیت کے مطابق تجہیز و تکفین ہوئی، ضحاک بن قیس نے نماز جنازہ پڑھائی۔ 1

(۲) شیعہ کے مدرسہ ”المعتز“ لاہور کی جانب سے ایک کیلنڈر شائع ہوتا تھا اور ایک کیلنڈر شیعہ کی ایک دکان سیٹھ برادر شاہ عالم مارکیٹ سے بھی شائع کیا جاتا تھا۔ یہ کیلنڈر دو رنگے ہوتے ہیں ان میں خوشی کے ایام کو سرخ اور دیگر ایام کو سیاہ رنگ سے شائع کیا گیا ہے۔ اس میں ۲۲ رجب کی تاریخ کو خوشی کے طور پر شائع کیا گیا ہے اور ساتھ لکھا ہے ”مرگ معاویہ“

(۳) حضرت امیر معاویہ رضی اللہ عنہ چند وصیتیں کر کے رجب ۶۰ھ میں انتقال کر گئے۔ 2

1 تاریخ اسلام معین الدین احمد ندوی ص ۳۷۱

2 تاریخ ابن خلدون حصہ دوم ص ۶۰

(۴) رجب ۶۰ھ کی بائیسویں تاریخ پچھشنہ کے دن دمشق میں معاویہ رضی اللہ

عنه کی وفات ہوئی۔ مدت امارت انیس برس تین مہینے ستائیس دن ہوئے۔ 1

(۵) تاریخ اسلام میں عبدالرحمن شوق نے صفحہ ۵۶۳ پر یہ سرخی قائم کی ہے ”بیعت

یزید وفات امیر معاویہ ۶۰ھ“

(۶) حضرت امیر معاویہ رضی اللہ عنہ نے بمابہ رجب ۶۰ھ میں وفات پائی۔ 2

یہ تمام حوالہ جات شیعہ کتب اور دیگر معتبر تاریخ کی کتابوں سے درج کئے

گئے ہیں۔ جن میں کہیں ۲۲ رجب اور کہیں رجب کا مہینہ ان کی وفات کا ذکر کیا گیا

ہے۔ جس سے یہ بات پایہ ثبوت تک پہنچ جاتی ہے کہ حضرت امیر معاویہ رضی اللہ عنہ

کی وفات کا دن ۲۲ رجب ہی ہے۔

اب غور فرمائیے! شیعہ حضرات تو صحابہ رضی اللہ عنہم کی دشمنی میں اس فعل شنیع

کا ارتکاب کر رہے ہیں جبکہ بے چارے سنی مسلمان بلاوجہ اس بدعت کی نحوست کا

شکار ہو رہے ہیں۔ ایسے لوگوں کیلئے امام مالک رحمہ اللہ کا فرمان کیا خوب ہے:

مَنْ ابْتَدَعَ فِي الْإِسْلَامِ بِدْعَةً يَرَاهَا حَسَنَةً فَقَدْ زَعَمَ أَنَّ مُحَمَّدًا

خَانَ الرِّسَالَةَ لِأَنَّ اللَّهَ تَعَالَى يَقُولُ: الْيَوْمَ اكْمَلْتُ لَكُمْ دِينَكُمْ وَاتَّمَمْتُ

عَلَيْكُمْ نِعْمَتِي وَرَضِيتُ لَكُمْ الْإِسْلَامَ دِينًا۔ 3

ترجمہ:- جس نے دین میں بدعت کو ایجاد کیا اور سمجھا کہ یہ اچھی ہے اس نے یہی گمان

کیا کہ محمد ﷺ نے اپنے رب کا پیغام پہنچانے میں خیانت کی اس لئے کہ اللہ نے تو فرما

دیا ہے کہ میں نے تمہارے لئے دین اسلام کو مکمل کر دیا اپنی نعمت کو بھی تم پر پورا کر دیا

اور اسلام کو بطور دین تمہارے لئے پسند فرمایا۔

1 تاریخ طبری حصہ چہارم ص ۱۶۳ انیس اکیڑی کراچی 2 تاریخ الخلفاء

3 اصول البدع والسنن ، احمد العدوی

پیر عبد القادر جیلانی رحمہ اللہ کے اس فرمان پر غور کرنا چاہئے:

فَعَلَى الْمُؤْمِنِ اتِّبَاعُ السُّنَّةِ وَالْجَمَاعَةِ فَالسُّنَّةُ مَا سَنَّهَا  
رَسُولُ اللَّهِ صَلَّى اللَّهُ عَلَيْهِ وَسَلَّمَ وَالْجَمَاعَةُ مَا اتَّفَقَ عَلَيْهِ أَصْحَابُ  
رَسُولِ اللَّهِ - 1

ترجمہ : - ایک مومن کیلئے سنت اور جماعت کی اتباع لازم - سنت وہ ہے جس کو رسول اللہ ﷺ نے جاری کیا اور جماعت وہ ہے جس پر رسول اللہ ﷺ کے اصحاب نے اتفاق کیا اور پیارے پیغمبر صلی اللہ علیہ وسلم کے اس فرمان کو دیکھئے:

”مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ“ - 2

ترجمہ: جس نے دین میں ایسا کام کیا جو ہمارے طریقہ کے مطابق نہیں وہ مردود ہے۔  
تو پھر ہم کیوں نہ اس کام کو چھوڑ دیں جس کے کرنے سے ہم لاشعوری طور پر بغض صحابہ کا مرتکب ہو رہے ہیں اور دین کے چہرے کو بد نما بنا رہے ہیں۔ اللہ ہمیں صحیح راستے اور دین اسلام پر چلنے کی توفیق عنایت فرمائے۔ آمین



1 غيبة الطالبین

2 مسلم، کتاب الاقضیہ، باب نقض الاحکام الباطلہ ورد محدثات الامور





## بِسْمِ اللّٰهِ الرَّحْمٰنِ الرَّحِیْمِ

نبی صلی اللہ علیہ وسلم مکہ معظمہ سے ہجرت کر کے مدینہ طیبہ تشریف لائے تھے۔ نماز باجماعت کا باقاعدگی سے سلسلہ شروع ہو چکا تھا۔ اذان کے احکام ابھی نازل نہیں ہوئے تھے۔ صحابہ کرام رضی اللہ عنہم مخصوص اوقات میں اکٹھے ہوتے اور تاجدار مدینہ علیہ السلام کی اقتداء میں نماز ادا فرمالتے۔ شام و سحر اسی طرح ایک ایک کر کے بیت رہے تھے۔ جب سرفروشان اسلام کی تعداد بڑھ گئی اور نماز کی ادائیگی کیلئے کوئی اطلاع دیئے بغیر اکٹھا ہونا مشکل ہو گیا تو صحابہ سر جوڑ کے بیٹھ گئے۔ آپس میں مشورے ہونے لگے کہ لوگوں کو نماز کے وقت اطلاع دینے کیلئے کون سا طریقہ استعمال کیا جائے۔ کسی نے کہا نصاریٰ کی طرح ناقوس بجایا جائے جس کی آواز سن کے لوگ اکٹھے ہو جائیں۔ کسی نے کہا یہودیوں کی طرح سٹکھ بجایا جائے اس کی آواز پر لوگ متوجہ ہو جائیں گے۔ ایک تجویز یہ بھی تھی کہ مجوسیوں کی طرح عبادت کے وقت آگ کو روشن کر دیا جائے۔ جلتی ہوئی آگ دیکھ کر مسلمان سمجھ لیں گے کہ نماز کا وقت ہو گیا ہے۔ لیکن غور و خوض کے بعد یہ تمام طریقے رد کر دیئے گئے اس لئے کہ ناقوس میں عیسائیوں کی مشابہت تھی، بگل اور سٹکھ بجانے میں یہودیوں کی مشابہت تھی اور آگ جلانے میں مجوسیوں کی نقالی تھی۔ جبکہ اسلام ان تمام ادیان سے بلند اور اپنی الگ امتیازی شان و رفعت کا مالک ہے۔ آخر اللہ رب العزت کے حکم سے نبی رحمت صلی اللہ علیہ وسلم نے سیدنا بلال رضی اللہ عنہ کو اذان کہنے کا حکم صادر فرمایا اور انہوں نے اس مقصد کیلئے اذان کے کلمات سیکھ لئے۔

مختر مقررین! جب نماز کی اطلاع کیلئے آگ جلانا گوارا نہیں کیا گیا تو خوشی کے موقع پر مجوسیوں کی مشابہت کس طرح گوارا کی جاسکتی ہے۔ اسے نبی ﷺ اور

صحابہ کرام نے اختیار نہیں فرمایا۔ تاریخ اسلام کے روشن صفحات پکار پکار کے اس بات کی گواہی دے رہے ہیں کہ خوشی یا غمی کے موقعوں پر آتش بازی یا آتش پرستی سے مسلمانوں کا کوئی واسطہ نہیں رہا۔ ہاں اس کا کچھ تعلق ہے تو مجوسیوں کے ساتھ ہے وہی اس کے چاہنے والے اس سے محبت کرنے والے اور اس کی پوجا کرنے والے تھے۔ الفاظ میں جدت کی وجہ سے یوں سمجھ لیجئے کہ مجوسی کا جدید نام آتش پرست یا آتش باز ہے اور آتش بازی کا مظاہرہ آگ پرستی اور آگ سے محبت کا ایک انداز ہے۔

مگر-----

اس خوابیدہ مسلمان کی عقل و فہم تو دیکھو اگر کسی کمزور ایمان والے مسلمان کو بھی مجوسی کہا جائے تو کہنے والے کے گریباں کو تھام لیتا ہے اگر آتش باز کہا جائے تو خوشی محسوس کرتا ہے اور پندرہ شعبان کو شب برات کے نام سے آتش بازی کرنے اور قوی سرمایہ کو آگ لگانے کے لئے آگ بیچنے والے ان سوداگروں کو کیا معلوم۔۔۔ شب برات اور پھر آتش بازی کی ابتداء کرنے والے کون لوگ تھے۔ ان پھل جھڑیوں کی کڑیاں کن لوگوں سے ملتی ہیں؟ آئیے تاریخ کی بوسیدہ کتاب کو کھولتے ہیں:

آتش بازی کی ابتداء:

۱۳۲ھ میں جب بنو عباس نے بنو امیہ سے اقتدار چھیننے کیلئے سازشوں کے جال بچھائے تو انہوں نے دیکھا کہ بنو امیہ کو شکست دینا آسان کام نہیں۔ اس لئے کہ عرب کے جنگجو لوگ اموی حکومت کے ساتھ ہیں۔ چنانچہ انہوں نے ایرانیوں اور عجمیوں سے تعاون لینے کا سوچا۔ ایرانی آتش پرست تھے مگر فاروقی اور عثمانی حکومت کی فتوحات نے مجوسی آتش کدوں کو سرد کر دیا تھا اور آتش پرست ایرانی مسلمانیت کا لبادہ اوڑھ کر اسلام میں داخل ہو گئے۔ ایرانیوں کا ایک مشہور خاندان ”خاندان

براکمہ“ تھا۔ ”برمک“ کہتے ہیں آتش کدے کی آگ روشن کرنے اور اس کی نگرانی کرنے والے کو یہ مجوسیوں کے ہاں سب سے بڑا مذہبی عہدہ تھا۔ جب مسلمانوں کی آمد سے برمک عہدے بھی ختم ہو گئے تو برمکی خاندان کے لوگوں نے اسلام کا لبادہ اوڑھ لیا مگر اندرونِ خانہ آگ سے محبت برقرار رکھی۔ جب بنو عباس نے بنو امیہ سے اقتدار چھینا تو ایسے ہی نو مسلم عجمیوں سے تعاون لیا۔ جس کا نتیجہ یہ نکلا کہ ایرانی امور سلطنت میں شامل ہو گئے۔ بلکہ برمکی خاندان نے تو حکومت اسلامیہ میں بڑے بڑے عہدے حاصل کر لئے اور خالد برمکی تو وزارت کے عہدے تک جا پہنچا۔ ۱۶۳ھ میں خالد کا انتقال ہوا تو خلیفہ ہارون الرشید نے اس کے بیٹے یحییٰ برمکی کو وزارت کا قلمدان سونپ دیا۔ برمکی چونکہ سابقہ آگ پرست تھے اس لئے یحییٰ برمکی نے خلیفہ ہارون الرشید کے دور میں مقدس آگ کو روشن کرنے کا ایک عجیب طریقہ ایجاد کیا۔ اور خصوصاً شعبان کی پندرھویں رات کو نیک اعمال سے منسوب کر کے اس رات کثرت سے چراغاں کیا۔ آگ روشن کرنے کا مقصد لوگوں کے دلوں میں آگ کا تقدس اور وقار پیدا کرنا تھا۔ مساجد میں چراغاں کی بدعت کو اسی نے ایجاد کیا تا کہ وہ اس طرح آگ کی پوجا کر سکیں گویا آتش بازی اور چراغاں کی رسم اسلام میں ڈیڑھ سو سال بعد جاری ہوئی پھر زمانہ کے ساتھ ساتھ اس میں تبدیلیاں آتی رہیں اور آتش بازی کی جدید صورت آج ہمارے سامنے ہے۔

کتب احادیث کی شروحات سے ثبوت:

مذکورہ واقعہ کا ثبوت ان شروحات سے ملتا ہے جن پر ہمارے معزز علماء احناف اور علماء اہلحدیث ہر دو کا اتفاق ہے۔ جیسے ترمذی کی عربی شرح تھتہ الاحوذی میں مرقوم ہے:-

(۱) قيل اول حدود الوقود من البرامكة و كانوا عبدة النار فلما اسلموا ادخلوا في الاسلام ما يموهون انه من سنن الدين و مقصودهم عبادة النيران حيث ركعوا و سجدوا مع المسلمين و لم يات في الشرع استحباب زيادة الوقود على الحاجة في موضع 1-

ترجمہ :- ”کہا گیا ہے کہ آگ جلانے کی اور چراغاں کی بدعت کو برامکہ نے شروع کیا کیونکہ وہ مجوسی تھے جب وہ مسلمان ہوئے تو انہوں نے اس آتش پرستی کو اسلام میں داخل کر دیا لوگوں کو یہ دھوکہ دیتے ہوئے کہ یہ بھی دینی طریقہ ہے حالانکہ ان کا مقصد آگ کی پوجا تھی جب وہ مسلمانوں کے ساتھ رکوع اور سجدہ کرتے تو آگ کو رکوع اور سجدہ مقصود ہوتا جبکہ شریعت میں کسی مقام پر بھی ضرورت سے زیادہ آگ روشن کرنا جائز نہیں۔

(۲) مشہور حنفی عالم ملا علی قاری رحمہ اللہ نے بھی یہی نقل کیا ہے۔ چنانچہ مشکوٰۃ المصابیح کی شرح مرعاة المفاتیح میں مرقوم ہے :-

و اما تقسیم انواع الاطعمة على الفقراء في هذه الليلة خاصة فلم يرو فيه حديث مرفوع ولا موقوف ولا صحيح ولا ضعيف و اما اعتقاد حضور ارواح الاموات في هذه الليلة و تنظيف البيوت و تطيين جدرانها لتكريمها و زيادة السرج و القناديل على الحاجة فيها فهي من البهع والضلالات بلا شك قال القارى اول حدود الوقود من البرامكة و كانوا عبدة النيران فلما اسلموا ادخلوا في الاسلام ما يموهون انه من سنن الدين

1 کتاب الصيام تحفة الاحوذی باب ما جاء في ليلة النصف من شعبان



کے یا کسی بھی مسلک کے عالم دین کے پاس چلے جائیں اور اس سے پوچھیں حضرت صاحب! میں نے اپنے مکان کی منڈیر پر ہزار نمونہ بتیاں روشن کیں، چوک میں کھڑے ہو کر پچاس پیکٹ پھل جھڑیوں کے چلائے، اعلیٰ قسم کے پٹانے سڑک میں پھینکے، پوناش اور گندھک ملا بارود خوب چلایا، حضرت صاحب! اللہ کی قسم جو آواز میرے پٹاخوں کی تھی پورے محلہ میں اس جیسی آواز کسی کی نہ تھی۔ اب مجھے بتائیے کہ ڈھیروں سارے پٹانے چلانے کا میرے نامہ اعمال میں کیا ثواب لکھا گیا ہے۔ یقیناً وہ عالم دین سمجھے گا کہ یہ شخص یا تو بیوقوف ہے یا میرے ساتھ مذاق کر رہا ہے۔ کوئی بھی شریف آدمی ان پٹاخوں کو اچھی نظر سے نہیں دیکھتا اور نہ ہی یہ کھیل شریف لوگوں کو زیب دیتا ہے۔

### ملکی معیشت اور آتش بازی:

اگر کوئی آدمی دس روپے کے ایک نوٹ کو جیب سے نکالے اور اسے دیا سلائی دکھاتے ہوئے آگ لگا دے پھر اس پر خوش بھی ہو لوگ سمجھیں گے اس کے دماغ کو کچھ ہو گیا ہے۔ یہ عوامی رد عمل ہے کہ دس روپے کا حقیر نوٹ جلانے والا ان کی نظروں میں پاگل ٹھہرا اور جو ہزاروں روپے آتش بازی کی نظر کر دے یا محض چند لمحات کیلئے اپنی اندرونی تخریب کو تسکین پہنچانے کیلئے نوٹوں کی آگ جلا جلا کے تماشہ دیکھے اسے کیا کہا جائے؟ کیا مال و زر کو آگ لگا کے اپنی بربادی کا تماشہ دیکھنا اس قوم کو زیب دیتا ہے جس کا بال بال غیر ملکی قرضوں میں جکڑا ہوا ہو۔ جس کے کتنے ہی افراد رات کو بھوکے سو رہے ہوں اور جسے غیر مسلم قومیں مٹانے کیلئے یکجا ہو گئی ہوں پھر اس آتش مجوس سے اڑنے والی چنگاریوں سے بسا اوقات ملکی کارخانے جل کر خاکستر ہو جاتے ہیں کتنی ہی آنکھوں نے دیکھا اس آگ سے کسی کے گھر کو آگ لگ گئی تو کسی کا دامن جل گیا۔ مگر کیا عجب پھر بھی کہ قوم مسلم کے عقل و دانش والے لوگ اپنے



روایت کا صرف ترجمہ کر کے اس پر محدثین کی جرح نقل کریں گے:

روایت نمبر ۱:

ترجمہ:- سیدہ عائشہ رضی اللہ عنہا فرماتی ہیں کہ میں نے ایک رات رسول اللہ صلی اللہ علیہ وسلم کو (بستر سے) گرم پایا پس میں آپ کے تعاقب میں نکلی تو انہیں بقیع کے قبرستان میں پایا تو رسول اللہ صلی اللہ علیہ وسلم نے فرمایا: اے عائشہ! کیا تو اس بات سے ڈرتی ہے کہ تجھ پر اللہ اور اس کا رسول زیادتی کرے گا۔ سیدہ عائشہ نے عرض کی: میں نے گمان کیا تھا کہ شاید آپ اپنی کسی بیوی کے پاس گئے ہیں تو رسول اللہ صلی اللہ علیہ وسلم نے فرمایا کہ اللہ تعالیٰ نصف شعبان کی رات آسمان دنیا پر نزول فرماتے ہیں اور اس رات بنو کلب کی بھیڑوں کے بالوں سے بھی زیادہ لوگوں کی مغفرت فرماتے ہیں۔ 1

**تحقیق:-** اس روایت میں دو جگہ ضعف ہے۔ امام ترمذی رحمہ اللہ یہ روایت نقل کرنے کے بعد اس کے ساتھ ہی لکھتے ہیں کہ میں نے اپنے استاد محمد بن اسماعیل بخاری سے سنا وہ فرماتے تھے یہ روایت ضعیف ہے اس روایت کو حجاج بن ارطاة نے یحییٰ بن کثیر سے روایت کیا ہے حالانکہ حجاج کا یحییٰ سے سماع ثابت نہیں بلکہ زندگی میں ان سے ملاقات بھی نہیں ہوئی۔ پھر یحییٰ اس روایت کو عروہ سے نقل کر رہے ہیں جبکہ یحییٰ کا سماع عروہ سے ثابت نہیں۔ اس طرح یہ روایت دو جگہ سے منقطع ہے دو جگہ سے منقطع روایت محدثین کی اصطلاح میں شدید درجہ کی ضعیف روایت ہے۔ 2

لہذا جو واعظین اس حدیث کو بیان کرنے کے بعد اس رات قبرستان جانے کی ترغیب دیتے ہیں وہ روایت کی سند پر بھی غور فرمائیں اور پھر صحابہ کرام رضی اللہ عنہم

1 جامع ترمذی جلد اول ابواب الصوم

2 الجرح والتعديل جلد ۳ ص ۶۷۳ الضعفاء الصغیر ۷۵ المجروحین ج ۱ ص ۲۲۵

تاریخ بغداد جلد ۸ ص ۲۲۵

جو ہرنیکل کے کام میں سبقت لے جانے والے تھے اور نبی ﷺ کے قول و فعل کو زیادہ سمجھنے والے اور ان کے رمز شناس تھے وہ کبھی بھی اس رات مجمع کی صورت میں یا جتھہ بند ہو کر قبرستان وارد نہیں ہوئے۔

### روایت نمبر ۲ :

حضرت علیؓ بیان کرتے ہیں کہ رسول اللہ صلی اللہ علیہ وسلم نے فرمایا جب شعبان کی پندرہویں رات ہو تو اس رات قیام کیا کرو اور اس دن کا روزہ رکھو بیشک اللہ تعالیٰ اس رات سورج غروب ہونے کے وقت سے پہلے آسمان کی جانب نزل فرماتے ہیں اور اعلان فرمادیتے ہیں، خبردار! کون مجھ سے بخشش طلب کرنے والا ہے۔ میں اس کو معاف کرتا ہوں، کون رزق طلب کرنے والا ہے اس کو رزق عطا کرتا ہوں، کون مصیبت زدہ ہے اس کی مصیبت کو دور کرتا ہوں، خبردار فلاں فلاں کون ہے یہاں تک کہ صبح صادق نمودار ہو جاتی ہے۔ 1

**تحقیق :** یہ حدیث ضعیف ہے اس لئے کہ اس کی سند میں ابو بکر بن عبد اللہ بن ابی سیرہ راوی ہے جو حدیثیں خود گھڑا کرتا تھا۔ 2

### روایت نمبر ۳ :

رسول اللہ صلی اللہ علیہ وسلم نے فرمایا: شعبان سے شعبان تک موتوں کا فیصلہ کیا جاتا ہے حتیٰ کہ ایک شخص نکاح کرتا ہے یا اس کے اولاد ہوتی ہے جبکہ اس کا نام مردوں کی فہرست میں داخل کیا جاتا ہے۔ 3

1 سنن ابن ماجہ

2 المعجروحين جلد ۳ ص ۱۴۷ - میزان الاعتدال جلد ۳ ص ۵۰۳ - تقریب

التہذیب جلد ۲ ص ۳۹۷ - العلل و معرفة الرجال جلد ۱ ص ۱۷۸ - تاریخ بغداد جلد ۲ ص ۳۷۱ - مشکوٰۃ علامہ البانی جلد ۱ ص ۳۱۰ 3 تفسیر ابن کثیر جلد ۲ ص ۳۸

**تحقیق:** حافظ ابن کثیر یہ روایت نقل کرنے کے بعد فرماتے ہیں ”یہ حدیث مرسل ہے اور اس قسم کی روایات قرآن کے مقابلہ میں پیش نہیں کی جاسکتیں“ اس لئے کہ مرسل حدیث محدثین کے ہاں قابل حجت نہیں۔

### روایت نمبر ۴:

یہ ایک طویل روایت ہے جو تقریباً اڑھائی صفحات پر مشتمل ہے اور اس کا یہ فقرہ واعظین کے ہاں بڑا مقبول ہے:

”رجب اللہ کا مہینہ ہے شعبان میرا مہینہ ہے اور رمضان میری امت کا مہینہ ہے۔“  
وضاحت: یہ روایت موضوع (من گھڑت) ہے اس لئے کہ اسے ملا علی قاری حنفی نے ”موضوعات کبیر“ ابن جوزی نے اپنی ”موضوعات“ ابن عراق الکنانی نے ”تنزیہ الشریعہ عن الاحادیث الموضوعہ“ اور علامہ طاہر پٹنی نے تذکرۃ الموضوعات میں اسے ذکر کر کے من گھڑت قرار دیا ہے۔

### روایت نمبر ۵:

حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا ”رجب کو تمام مہینوں پر ایسے ہی فضیلت ہے جیسے قرآن کو تمام کلاموں پر، شعبان کو تمام مہینوں پر ایسے ہی فضیلت ہے جیسے مجھے تمام انبیاء پر اور رمضان کو تمام مہینوں پر ایسی ہی فضیلت ہے جیسے اللہ کو تمام مخلوق پر۔“ 1

وضاحت: یہ روایت بھی موضوع (من گھڑت) ہے ملا علی قاری فرماتے ہیں: ”قال ابن حجر انه موضوع“ ابن حجر رحمہ اللہ نے فرمایا یہ موضوع ہے۔ اسی طرح امام سخاوی رحمہ اللہ نے ”المقاصد الحسنہ فی بیان کثیر من الاحادیث المشتملہ علی الالسنۃ ص ۲۹۹“ اور دیگر محدثین نے اسے موضوع قرار دیا ہے۔

## روایت نمبر ۶:

جس نے نصف شعبان کی شب میں تیرہ رکعت نماز پڑھی اور ہر رکعت میں تیس بار قل هو اللہ احد۔ تو ان دس آدمیوں کے بارے میں جن پر جہنم واجب ہو چکی ہے اس کی شفاعت قبول کی جاتی ہے۔

**وضاحت:** من گھڑت روایت ہے موضوعات کبیر ص ۱۶۵ اس قسم کی اور بھی روایات ہیں جن میں سو رکعت نماز اور دیگر انداز کی نمازوں کا ذکر ہے۔ جو تحقیق کا شوق رکھتا ہے۔ ملا علی قاری کی موضوعات کبیر کا مطالعہ کرے یا پھر ہماری مفصل کتاب کا انتظار کرے۔ اس لئے کہ ہم نے یہاں چند ایسی مشہور روایات درج کی ہیں جو زبان زد واعظین ہیں۔

اور ایسا طوالت سے بچنے کے لئے کیا گیا ہے اور شبِ برات کے لفظ سے ہی معلوم ہوتا ہے کہ یہ بعد کی پیداوار ہے۔ قرآن و سنت یا فقہ و تفسیر میں اس نام کی کوئی چیز نہیں پائی جاتی لفظ شب فارسی ہے اور عربی میں شب ”لیلۃ“ کو کہتے ہیں۔ تو اس کا نام پھر لیلۃ البراءۃ ہونا چاہئے تھا اور کیا لیلۃ البراءۃ کا لفظ پانچویں صدی ہجری کی ابتداء تک حدیث و تفسیر کی جتنی کتابیں تصنیف ہوئی ہیں ان میں کہیں موجود ہے۔۔۔؟

## شب برات اور حلوہ:

شعبان کے مہینہ میں سوجی اور میدہ جس قدر فروخت ہوتا ہے شاید کسی اور مہینے میں اتنا فروخت نہیں ہوتا ہوگا۔ پندرہ شعبان کو عوام کا اتنی کثیر مقدار میں والہانہ حلوہ پکانا یقیناً ایک دینی شعور رکھنے والے آدمی کیلئے معنی خیز ہے اور قابل تجسس بھی۔ اس لئے کہ تاریخ اسلام میں ایسا کوئی واقعہ نہیں ملتا خاص طور پر دور نبوی ﷺ سے لے کر ائمہ اربعہ تک کہ کبھی پندرہ شعبان کو اس طرح اجتماعی حلوہ خوری کا واقعہ رونما ہوا ہو۔

تجسس کے ہاتھوں مجبور ہو کے ہم نے علماء اور عوام سے رابطہ کیا تو مجموعی طور پر حلوہ خوردوں کے تین گروہ سامنے آئے ہیں اور ہر گروہ کا علیحدہ علیحدہ عقیدہ اور طریقہ واردات ہے۔

### پہلا گروہ:

ان کا نظریہ ہے کہ اس دن رسول اللہ ﷺ کے دندان مبارک شہید ہوئے تھے۔ اس وجہ سے آپ کھانا نہیں کھا سکتے تھے۔ چنانچہ آپ کیلئے حلوہ تیار کیا گیا۔ لہذا سنت سمجھتے ہوئے ہم بھی حلوہ پکا کے کھاتے ہیں۔ یہ طبقہ اتنا تشدد ہے کہ حلوہ نہ پکانے والوں کو نبی ﷺ کا دشمن سمجھتا ہے۔

غور فرمائیں! اس گروہ سے تعلق رکھنے والے لوگ، نبی صلی اللہ علیہ وسلم کے دندان مبارک شہید ہونے کا واقعہ 6 شوال 3 ہجری کو پیش آیا۔ اس پر مورخین کا اتفاق ہے لیکن یہ کیسی حماقت ہے کہ دانت تو شوال میں شہید ہوں اور حلوہ دس ماہ بیس دن بعد شعبان کے مہینہ میں پکایا جائے۔ شاید ہمارے بھائی تاریخ بھول گئے ہیں یا خوشی میں کتب تاریخ کی جانب ہاتھ نہیں بڑھا سکے۔ ایک عرض یہ بھی ہے کہ جس شخص کے دانت ٹوٹ جائیں جب تک اس کے مسوڑھے بھر نہیں جاتے اس کے لئے کھانا پینا مشکل ہوتا ہے۔ اب ہونا تو یہ چاہئے تھا کہ کم از کم آٹھ دس دن حلوہ پکایا جاتا لیکن قربان جائیے اس حب رسول ﷺ پر کہ ایک دن میں ہی کام ختم فرما دیا۔ پھر سوچئے کیا یہ وہی حلوہ ہے جو سرزمین عرب کا تھا اس وقت تو گندم اور چھلنی کا رواج نہیں تھا پھر سوجی کا حلوہ کہاں سے آ گیا؟

### دوسرا گروہ:

ان کا نظریہ یہ ہے کہ سیدنا امیر حمزہ رضی اللہ عنہ کی شہادت کے باعث ان کے نام کی نیاز دی جاتی ہے لیکن اس میں بھی وہ پہلے والا اعتراض لازم آتا ہے کہ سیدنا

حزہ رضی اللہ عنہ کی شہادت تو ہوتی ہے جنگ احد 6 شوال میں اور آپ حلوہ پکارے ہیں دس ماہ بیس دن بعد پھر اگر یہ شہادت کے باعث نیاز دی جاتی ہے تو ہر شہید کی نیاز دینا ہوگی اور اسلام میں اس قدر افراد شہید ہوئے ہیں کہ ان کی نیاز کیلئے پاکستان کا بجٹ بھی ناکافی ہوگا۔ اگر ان کے صحابی رسول اور شہید ہونے کی وجہ سے یہ کام کیا جاتا ہے تو جنگ احد میں ستر صحابہ شہید ہوئے تھے ان کی نیاز کیوں نہیں دی جاتی۔۔۔؟ پھر کہا جاتا ہے کہ وہ رسول اللہ ﷺ کے چچا تھے تو چچا تو حضرت عباس رضی اللہ عنہ بھی تھے۔ کسی اعتبار سے بھی کوئی دلیل نہیں بنتی ہے۔

### تیسرا گروہ:

ان کا نظریہ ہے کہ حضرت اویس قرنی رحمہ اللہ کی نیاز دی جاتی ہے اس لئے کہ انہوں نے جب سنا تھا کہ نبی ﷺ کے دندان مبارک شہید ہو گئے تو انہوں نے بھی اپنے تمام دانت توڑ دیئے تھے لہذا حلوہ تیار کیا جانا چاہئے۔

محترم اور پیارے بھائیو! ہمیں افسوس تو اس بات کا ہے کہ حضرت اویس قرنی رحمہ اللہ تو محبت کا دعویٰ کریں دانت توڑ کر اور ہم دعویٰ کریں حلوہ کھا کر ہماری اور ان کی محبت میں تو پھر بڑا فرق ہوا۔ اس لئے کہ حضرت اویس قرنی رحمہ اللہ کے ماننے والوں نے اگر محبت کا اظہار کرنا ہے تو چاہئے کہ وہ حلوہ کھانے کی بجائے اپنا ایک ایک دانت توڑ لیا کریں اور اسی طرح کسی صحیح حدیث سے حضرت اویس قرنی کے دانت توڑنے کا واقعہ بھی ملنا چاہئے تاکہ ہمارے اور عوام کے علم میں اضافہ ہو۔

مذکورہ بالا تینوں گروہ تو اپنے اپنے نظریات رکھتے ہیں جبکہ حلوہ پکانے میں ایک چوتھا گروہ بھی سرگرم عمل ہے۔ اس گروہ سے متعلقہ افراد کا کوئی نظریہ نہیں۔ ان کا مقصد محض تفریح ہے اور کوئی دن ہاتھ لگنے کا بہانہ۔ اگر ان سے دلیل پوچھی جائے تو جواب ماتا ہے جب سبھی پکارے ہیں تو ہمارا کیا قصور ہے اور جس گھر سے حلوہ نہ آئے

اسے ذلیل سا سمجھا جاتا ہے۔ ان کو پتہ نہیں ہوتا کہ یہ کام جو دوسرا کر رہا ہے کس نیت سے کر رہا ہے اچھی نیت سے کر رہا ہے یا بری نیت سے۔ ان کا مقصد تو محض نقالی ہے۔ ہم حلوے کے منکر نہیں ہیں یہ حلال چیز ہے۔ ہم نہیں کہتے اسے کھانا چھوڑ دو جتنی حلال چیزیں خالق کائنات نے پیدا فرمائی ہیں وہ کھانے کے لئے ہیں۔ آپ کا دل چاہتا ہے تو کھائیے جب چاہے کھائیں جب چائیں پکائیں لیکن جس نظر یہ سے پکایا جاتا ہے وہ نظر یہ غلط ہے اور آج اس نظر یہ کو دین بنا دیا گیا ہے۔ جو حلوہ نہ پکائے اسے گستاخ رسول صلی اللہ علیہ وسلم سمجھا جاتا ہے۔ جبکہ نبی صلی اللہ علیہ وسلم کا فرمان ہے:

من احدث فى امرنا هذا ما ليس منه فهو رد۔

ترجمہ:- ”جس نے دین میں کوئی ایسا کام کیا جس کی بنیاد شریعت میں نہیں ہے وہ کام مردود ہے۔“

اور نذر و نیاز بھی اللہ کے نام کی دینی چاہئے اللہ کو چھوڑ کے اور کسی بھی شخصیت کی نیاز دینا درست نہیں جیسے ابراہیم علیہ السلام نے فرمایا تھا:


ان صلاتی و نسکی و محیای و مماتى لله رب العالمین (سورۃ الانعام)

”بے شک میری نماز اور میری قربانی میرا جینا اور میرا مرنا (سب) اللہ رب العالمین کیلئے ہے۔“

یقین کیجئے جتنا دین ہمیں رسول اللہ صلی اللہ علیہ وسلم دے گئے ہیں اتنے ہی دین پر عمل کرنے میں آرام اور سکھ بھی ہے اور جنت کا حصول بھی۔

(اللهم اهدنا فیمن ھدیت)







بِسْمِ اللّٰهِ الرَّحْمٰنِ الرَّحِیْمِ

اسلام میں ہر فضیلت والی چیز پر عمل کرنے سے انسان کے درجات بلند ہوتے ہیں۔ وہ جنت کے قریب اور جہنم سے دور ہو جاتا ہے۔ ہاں ہر دل میں ایسے فضیلت والے اعمال کرنے کی تڑپ اور شوق ہونا چاہیے۔ وہ انسان یقیناً خوش نصیب ہے جو ایسے عمل ڈھونڈ ڈھونڈ کے کرتا ہے جو قیامت کے دن درجات کی بلندی کا سبب بنیں گے، لیکن ایک اصول یاد رکھیے کہ کسی بھی عمل کی فضیلت اس وقت تک برقرار رہتی ہے جب تک وہ شریعت کے بیان کردہ طریقہ کے مطابق ادا کیا جاتا رہے۔ جب بھی کسی بندے کے دل میں یہ خیال ابھرے گا کہ میں اس فضیلت کے معیار کو بڑھانے کے لئے تھوڑی سی اپنی طرف سے زیادتی کروں یا اس کام میں اپنی طرف سے کچھ سختیاں لگا دوں تاکہ وہ مزید بہتر بن جائے۔ قطعاً وہ عمل بہتر نہیں ہوگا، بلکہ وہ اپنی فضیلت کو ہی کھو دے گا۔ خواہ یہ زیادتی یا سختی کرنے والا کوئی عام آدمی ہو یا عالم دین ہو، ادیب و خطیب ہو یا شیخ الحدیث کوئی بھی ہو اور عموماً دیکھنے میں آیا ہے کہ خاص طور پر فضیلت والے اعمال میں لوگ زیادتی کرتے ہیں۔

شرف و فضیلت والی چیزوں میں ایک رمضان المبارک کا مقدس مہینہ بھی ہے۔ جس کی فضیلت کا یہ عالم ہے کہ اس کی راتوں میں آنے والی ایک رات سال بھر کی راتوں بلکہ ایک ہزار مہینے کی عبادت سے افضل ہے۔ دن بھر کا جو روزہ رکھا جاتا ہے۔ وہ اسلام کے پانچ بنیادی ارکان میں سے ہے۔ بڑا ہی برکتوں، فضیلتوں اور عنایات کا مہینہ ہے۔

لیکن بعض بندے ان فضیلتوں پر شاکر نہیں رہے۔ انہوں نے اپنی عقل اور ذہنی منطقی لڑاکے اس میں کچھ زیادتیاں کر دی ہیں۔ حالانکہ فضیلت تو بس وہی ہے جو

رب نے بیان کر دی ہے بندہ تو اس فضیلت کو نہ بڑھا سکتا ہے اور نہ ہی گھٹا سکتا ہے، ہم رمضان المبارک کے حوالہ سے چند ایسی چیزیں آپ کے سامنے رکھیں گے جو شریعت نہیں ہیں، لیکن عقلمندوں نے انہیں شریعت بنا دیا ہے اور وہ غیر شرعی امور تیزی سے عوام میں رواج پا رہے ہیں۔

### (1)..... روزے کی نیت کے الفاظ:

رمضان المبارک کے کیلنڈروں پر روزے کی نیت کے لئے یہ الفاظ اکثر لکھے جاتے ہیں: ﴿وَبَصَوْمٍ عَدِّ نَوَيْتُ مِنْ شَهْرِ رَمَضَانَ﴾  
ترجمہ: ”میں نے رمضان المبارک کے مہینہ سے کل کے روزے کی نیت کی۔“  
سحری و افطاری کی ڈائریوں پر بھی یہ الفاظ لکھے ہوتے ہیں۔ حالانکہ یہ الفاظ کسی صحیح حدیث سے ثابت ہیں نہ ضعیف سے بلکہ یہ من گھڑت ہیں۔ اگر ان کے کلمات کی ترکیب اور مفہوم پر غور کریں تو جھوٹ کا پول کھل جاتا ہے۔ اس دعا میں ”عد“ کا لفظ استعمال ہوا ہے جس کا معنی ہے آنے والا کل۔ قرآن حکیم میں یہ لفظ پانچ جگہ استعمال ہوا ہے۔ دو جگہ قیامت کیلئے اور تین جگہ آنے والے لکل کیلئے۔

### قیامت کے معنی میں لفظ عد کا استعمال:

ذیل کی دو آیات ایسی ہیں جہاں عد کا اطلاق قیامت پر کیا گیا ہے:  
(1)..... يَا أَيُّهَا الَّذِينَ آمَنُوا اتَّقُوا اللَّهَ وَلَسْنَظُرْ نَفْسًا مَّا قَدَّمَتْ لِغَدٍ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ۔ (الحشر ۱۸)

”اے ایمان والو! اللہ سے ڈرو اور چاہیے کہ ہر شخص دیکھ لے اس نے کل“ (قیامت) کیلئے آگے کیا بھیجا ہے اور اللہ سے ڈرو بے شک اللہ خبردار ہے اس سے جو تم عمل کرتے ہو۔“

(2) ..... سَيَعْلَمُونَ عَدَا مَنِ الْكُذَّابُ الْآيِسُرُ - (القمر ۲۶)

”عنقریب ”کل“ (قیامت کے دن) یہ لوگ جان لیں گے کہ کون جھوٹا خود پسند ہے۔“

آنے والے کل کیلئے لفظ عدا کا استعمال:

قرآن پاک میں تین جگہ استعمال ہوا ہے۔

(1) ..... اللہ رب العزت نے یوسف علیہ السلام کے بھائیوں کا قول نقل فرمایا ہے:

جب انہوں نے یوسف علیہ السلام کے بارے میں اپنے باپ سے کہا:

﴿أَرْسَلَهُ مَعَنَا عَدَا يَرْتَعُ وَيَلْعَبُ وَإِنَّا لَهُ لَحَفِظُونَ﴾ (یوسف: ۱۲)

”آپ اسے (یوسف علیہ السلام کو) ”کل“ ہمارے ساتھ بھیج دیجئے، تاکہ

وہ خوب کھائے اور کھیلے اور ہم بے شک اس کی حفاظت کرنے والے ہیں۔“

(2) ..... إِنَّ اللَّهَ عِنْدَهُ عِلْمُ السَّاعَةِ وَيَنْزِلُ الْغَيْثُ وَيَعْلَمُ مَا فِي

الْأَرْحَامِ ط وَمَا تَدْرِي نَفْسٌ مَّاذَا تَكْسِبُ عَدَا ط وَمَا تَدْرِي نَفْسٌ بِأَيِّ

أَرْضٍ تَمُوتُ ط إِنَّ اللَّهَ عَلِيمٌ خَبِيرٌ ﴿﴾ (لقمان: ۳۴)

”بے شک اللہ کے پاس ہے قیامت کا علم اور وہ نازل کرتا ہے آسمان سے

بارش اور وہ جانتا ہے کہ رحموں میں کیا ہے اور کوئی شخص نہیں جانتا کہ ”کل“ وہ کیا کرے

گا اور نہ ہی کوئی نفس یہ جانتا ہے کہ وہ کس زمین پر مرے گا۔ بے شک اللہ جاننے والا

خبردار ہے۔

(3) ..... حافظ ابن کثیر رحمہ اللہ تفسیر ابن کثیر میں لکھتے ہیں کہ مکہ کے قریشیوں نے

نضر بن حارث اور عقبہ بن ابی معیط کو یہودیوں کی طرف بھیجا کہ جاؤ یہودیوں کے

پاس وہ سابقہ انبیاء کے حالات اچھی طرح جانتے ہیں، تم ان سے پوچھو تمہارا محمد ﷺ

کے بارے میں کیا خیال ہے۔ چنانچہ وہ یہودی علماء کے پاس گئے اور ان سے اس سلسلہ میں بات کی۔ یہودیوں نے کہا ہم تمہیں ایک فیصلہ کن بات بتا دیتے ہیں، تم جا کر اس نبی سے تین سوال کرو، اگر وہ جواب دے دیں تو ان کے سچا ہونے میں کچھ شک نہیں ہے۔ بے شک وہ اللہ کے نبی اور رسول ہیں۔ اگر وہ جواب نہ دے سکیں تو وہ جھوٹے ہیں، پھر تم جو چاہو کرو۔ ان سے پوچھو پہلے لوگوں میں چند نوجوان خالم بادشاہ سے بھاگ کر غار میں چلے گئے تھے، ان کے حالات کیا ہیں؟

دوسرا سوال یہ کرو کہ وہ آدمی جس نے مشرق و مغرب کا چکر لگایا اور سورج کو ابھرتے ڈوبتے دیکھا اس کے حالات کیا ہیں؟ اور روح کی ماہیت دریافت کرو کہ روح کیا ہے؟

نضر بن حارث اور عقبہ بن ابی معیط دونوں واپس قریشیوں کے پاس آئے اور کہا لو بھئی، آخری اور انتہائی فیصلے کی بات انہوں نے بتلا دی ہے۔ اب چلو حضرت سے سوالات کریں۔ چنانچہ یہ سب آپ کے پاس آئے اور تینوں سوالات کئے۔ آپ نے فرمایا تم کل آؤ میں تمہیں جواب دوں گا، لیکن ان شاء اللہ کہنا بھول گئے۔ پندرہ دن گزر گئے وحی نہ آئی نہ جبرائیل امین علیہ السلام آئے۔ نبی غم زدہ ہو گئے، قریش باتیں بنا رہے تھے اور یہودی الگ پروپیگنڈے کر رہے تھے۔ آخر وحی نازل ہوئی تو فرمایا:

وَلَا تَقُولَنَّ لِشَيْءٍ إِنِّي فَاعِلٌ ذَلِكَ غَدًا ۚ إِلَّا أَن يَشَاءَ اللَّهُ ۗ (الکہف، ۲۳، ۲۴)

”ہر کسی کام پر آپ یوں نہ کہیں، میں اسے کل کروں گا، مگر ساتھ ہی ان شاء اللہ (اگر اللہ چاہے) بھی کہہ لیجئے۔“

معلوم ہوا کہ لفظ غدا قرآن حکیم میں دو معنوں کے لئے ہی استعمال ہوا ہے۔

(1) آنے والا کل (2) قیامت کا دن۔ اب دونوں معنوں کو ذہن میں رکھتے ہوئے روزے کی نیت والے الفاظ پر غور کرتے ہیں۔ و بصوم غدنویت ..... کا معنی یا تو یہ بنتا ہے میں نے قیامت والے دن کے روزے کی نیت کی اور قیامت والے دن روزہ رکھنا کوئی انعام نہیں بلکہ وہ تو ایک سزا ہے۔ کہ جب لوگ پیاس سے تڑپ رہے ہوں گے اور حوض کوثر سے ایک جام پینے کیلئے چل رہے ہوں گے، خود نبی ﷺ اپنے ہاتھوں سے مونین کو پانی پلا رہے ہوں گے ایسے میں تو وہ انسان بدنصیب ہی ہوگا جو قیامت کے دن کاروزہ رکھے۔

اگر خدا کا معنی ”آنے والا کل“ کریں تو ”و بصوم غدنویت“ کا مطلب ہے میں نے کل کے دن کے روزے کی نیت کی اور روزہ تو سحری کے وقت آج کے دن کارکھ رہا ہے اور نیت کل کی کر رہا ہے۔ گویا وہ آج کاروزہ نہیں رکھ رہا بلکہ ویسے ہی کھانے پینے کیلئے بیٹھا ہے۔ مہینہ بھر کل کی نیت ہی رہتی ہے۔ حتیٰ کہ جب تیسواں روزہ آتا ہے تب بھی کہتا ہے میں نے کل کے روزے کی نیت کی۔ حالانکہ اگلے دن عید الفطر کا دن ہے اور عید الفطر کے روزے سے تو نبی ﷺ نے روکا ہوا ہے۔ اس طرح یہ نیت تو فرمان نبوی ﷺ کے بھی خلاف جاتی ہے اور کتنی عجیب بات ہے کہ آدمی جب سحری کے وقت اٹھ کے منہ ہاتھ دھوتا ہے تو دوسرے لوگوں کو پیتے چل جاتا ہے کہ یہ روزہ رکھنے والا ہے، رات قیام اللیل سے سب کو اندازہ ہو جاتا ہے کہ یہ کل کاروزہ رکھے گا اور کیا روزہ رکھنے والے کو شک ہے کہ وہ اپنی زبان سے چند من گھڑت الفاظ ادا کر رہا ہے۔

نماز و روزہ کی نیت فقہ حنفی کی نظر میں:

فقہ حنفی کی مشہور کتاب ”ہدایہ“ میں برہان الدین مرغینانی نیت کے بارے

میں لکھتے ہیں:

﴿وَالنِّيَّةُ هِيَ الْإِرَادَةُ وَالشَّرْطُ أَنْ يَعْلَمَ بِقَلْبِهِ أَيَّ صَلَاةٍ يُصَلِّيُ

..... اَمَّا الذِّكْرُ بِاللِّسَانِ فَلَا مُعْتَبَرٌ بِهِ ﴿1﴾

”اور نیت ارادہ کو کہتے ہیں اور شرط یہ ہے کہ آدمی دل سے جان لے کہ وہ کون سی نماز پڑھنے لگا ہے، رہا زبان سے بول کر نیت کرنا تو اس کا کوئی اعتبار نہیں۔“  
معلوم ہوا کہ نیت ارادہ کا نام ہے اور روزے کی نیت بھی دلی ارادہ کو کہتے ہیں اور یہ نیت تو اس وقت ہی ہو جاتی ہے جب آدمی رات کو نماز تراویح پڑھتا ہے اور اگر کوئی شخص اپنے افعال کو نیت سے خالی کرنا چاہے تو یہ اس کے بس سے باہر ہے اور کوئی بھی عقلمند آدمی ایسا نہیں ہوگا جو کوئی بھی عبادت بلا نیت ہی کر لے۔ لیکن بعض بھائیوں کو اصرار ہے کہ روزے اور نماز کی نیت کے مخصوص الفاظ ہیں اور کہنے چاہئیں۔

حالانکہ ان کا یہ دعویٰ دلیل سے خالی ہے۔ اسی لئے امام ابن قیم رحمہ اللہ فرماتے ہیں:  
﴿وَكُلُّ مَكْتَبٍ أَحَدُهُمْ عُمَرُ نُوحٍ عَلَيْهِ السَّلَامُ لِيَقْتِشَ هَلْ فَعَلَ رَسُولُ اللَّهِ ﷺ أَوْ أَحَدٌ مِنْ أَصْحَابِهِ شَيْئًا مِنْ ذَلِكَ لَمَّا ظَفَرَ بِهِ﴾<sup>2</sup>

”اگر کوئی شخص نوح علیہ السلام جتنی عمر بھی پالے اور اس بات کی تلاش رکھے کہ ایسی نیت نبی اکرم ﷺ نے یا آپ ﷺ کے صحابہ رضی اللہ عنہم میں سے کسی نے کی تو پھر بھی کامیاب نہ ہو سکے گا۔“

روزے کی افطاری (ہمارا اور صحابہ کا انداز)

مذکورہ بحث روزہ رکھنے سے متعلق تھی۔ جس میں نبی رحمت ﷺ کی سنت سے ہٹ کر نیت کے لئے بنائے ہوئے الفاظ کا ذکر ہوا۔ اب آئیے دیکھتے ہیں کہ روزہ افطار کرنے میں ہمارے اور صحابہ رضی اللہ عنہم کے انداز میں کیا فرق ہے.....؟

روزہ کی افطاری میں صحابہ کا انداز:

نبی ﷺ اور صحابہ کرام رضی اللہ عنہم روزہ کھولتے وقت جلدی کرتے تھے۔ یہ

1. ہدایہ باب شروط الصلوٰۃ: 1/ 92 2. اغاثة اللہفان من مصاید الشیطان: 1/ 136

نہیں کہ وقت سے پہلے کھولتے تھے بلکہ جیسے ہی سورج غروب ہوا فوراً روزہ افطار کر لیا۔ درج ذیل احادیث کس قدر واضح ہیں۔

○ عَنْ سَهْلِ بْنِ سَعْدٍ أَنَّ رَسُولَ اللَّهِ ﷺ قَالَ لَا يَزَالُ النَّاسُ بِخَيْرٍ مَا عَجَلُوا الْفِطْرَ - 1

”حضرت سہل بن سعد رضی اللہ عنہ سے روایت ہے کہ رسول اللہ ﷺ نے فرمایا لوگ اس وقت تک ہمیشہ بھلائی میں رہیں گے جب تک وہ روزہ کھولنے میں جلدی کریں گے۔“

﴿عَنْ أَبِي عَطِيَّةٍ رضی اللہ عنہ قَالَ دَخَلْتُ أَنَا وَمَسْرُوقٌ عَلَى عَائِشَةَ رَضِيَ اللَّهُ عَنْهَا فَقُلْنَا يَا أُمَّ الْمُؤْمِنِينَ رَجُلَانِ مِنْ أَصْحَابِ مُحَمَّدٍ ﷺ أَحَدُهُمَا يُعَجِّلُ الْإِفْطَارَ وَيُعَجِّلُ الصَّلَاةَ وَالْآخَرُ يُؤَخِّرُ الْإِفْطَارَ وَيُؤَخِّرُ الصَّلَاةَ قَالَتْ أَيُّهُمَا الَّذِي يُعَجِّلُ الْإِفْطَارَ وَيُعَجِّلُ الصَّلَاةَ قَالَ قُلْنَا عَبْدُ اللَّهِ يَعْنِي ابْنَ مَسْعُودٍ رضی اللہ عنہ قَالَتْ كَذَلِكَ كَانَ يَضَعُ رَسُولُ اللَّهِ ﷺ﴾ 2

حضرت ابو عطیہ رضی اللہ عنہ فرماتے ہیں کہ میں اور مسروق دونوں حضرت عائشہ رضی اللہ عنہا کے پاس گئے اور کہا اے ام المؤمنین! نبی ﷺ کے صحابہ کرام میں سے دو آدمی ایسے ہیں کہ ایک ان میں روزہ افطار کرنے میں جلدی کرتا ہے اور نماز پڑھنے میں بھی جلدی کرتا ہے اور دوسرا افطاری میں بھی دیر کرتا ہے اور نماز میں بھی۔ حضرت عائشہ رضی اللہ عنہا نے پوچھا جو افطاری میں اور نماز میں جلدی کرتا ہے کون ہے؟ ہم نے کہا وہ عبد اللہ بن مسعود رضی اللہ عنہ ہیں تو انہوں نے فرمایا رسول اللہ ﷺ بھی اسی طرح کیا کرتے تھے۔

1 صحیح بخاری، کتاب الصوم، باب تعجیل الافطار

2 صحیح مسلم، کتاب الصیام، باب فضل السحور واستحبابہ

## روزہ کی افطاری میں ہمارا انداز:

مذکورہ روایات سے پتہ چلتا ہے کہ نبی ﷺ اور صحابہ کرام افطاری میں جلدی کیا کرتے تھے، لیکن ہمارے ہاں افطاری میں دیر کرنا بعض کے ہاں پسندیدہ سمجھا جاتا ہے۔ ہو سکتا ہے ان کا ذہن یہود و نصاریٰ کی نقالی نہ ہو۔ لیکن لاشعوری طور پر وہ اس سنگین جرم کے مرتکب ہو رہے ہیں۔ مثال کے طور پر آپ روزہ نہیں افطار کر رہے۔ جواب ملتا ہے کہ جب میری مسجد میں اذان ہوگی تب کھولوں گا۔ میں دوسرے مسلک والوں کی اذان پر روزہ نہیں افطار نہیں کرتا۔

کتنی عجیب بات ہے کہ مسجد وہ بھی مسلمانوں کی ہے اور مسجد یہ بھی مسلمانوں کی ہے اور روزہ تمام مسلمانوں پر فرض ہے۔ بحیثیت مسلمان سوچئے! کیا کوئی صحیح العقیدہ مسلمان وقت سے پہلے اذان دینا یا روزہ افطار کرنا پسند کرے گا.....؟ کسی کا بھی دل نہیں چاہتا تو پھر اذان سن کے وقت دیکھئے اگر وقت کے مطابق ہے تو روزہ کھولنے میں جلدی کیجئے اللہ آپ سے بھلائی کا سلوک فرمائیں گے۔ اگر آپ نے دیر کی تو یہود و نصاریٰ سے مشابہت ہوگی۔

## افطاری میں نصاریٰ سے ایک اور مشابہت:

بعض لوگ تو اتنے سہل پسند یا فیشن پرست واقع ہوئے ہیں کہ وہ اذان کے وقت مسجد میں سائرن بجاتے ہیں۔ اچھا بھلا عقلمند آدمی جسے اللہ تعالیٰ نے فہم و فراست اور عقل و دانش سے نوازا ہے وہ اذان کے وقت مسجد میں باجے یا سائرن کے ارد گرد گھوم پھر کر دیکھ رہا ہے اور اسے بجانے کیلئے ٹائم کے مطابق فٹ کرتا ہے پھر اسے اٹھ کر بند بھی کرتا ہے۔ کیا اتنی دیر میں وہ اذان نہیں کہہ سکتا تھا اور یہ سائرن بجانا مسجد میں ویسے ہی مناسب نہیں۔ یہ کوئی مل یا فیکٹری تو نہیں ہے سائرن اور آوازے کے دیگر

آلات بوق کی جدید شکل ہیں، کیا اسے مسجد میں بجایا جاسکتا ہے۔ آئیے! صحیح بخاری کھول لیتے ہیں۔ نبی صلی اللہ علیہ وسلم جب اپنے پیارے صحابہ کے ساتھ مکہ سے ہجرت کر کے مدینہ تشریف لائے تو ابھی اذان کی ابتداء نہیں ہوئی تھی، نمازیوں کی تعداد آہستہ آہستہ بڑھ رہی تھی۔ نمازیوں کو نماز کیلئے اکٹھا کس طرح سے کیا جائے، اس کا کوئی واضح حل اور طریقہ موجود نہیں تھا۔ آخر کار صحابہ کرام بارگاہ رسالت میں اکٹھے ہوئے اور سر جوڑ کر بیٹھ گئے تاکہ اس کا کوئی مناسب حل نکالا جائے۔ حضرت عبداللہ بن عمر رضی اللہ عنہما بیان کرتے ہیں:

﴿كَانَ الْمُسْلِمُونَ حِينَ قَدِمُوا الْمَدِينَةَ يَجْتَمِعُونَ فَيَتَحَيَّوْنَ الصَّلَاةَ لَيْسَ يُنَادِي لَهَا فَتَكَلَّمُوا يَوْمًا فِي ذَلِكَ فَقَالَ بَعْضُهُمْ اتَّخَذُوا نَاقُوسًا مِثْلَ نَاقُوسِ النَّصَارَى وَقَالَ بَعْضُهُمْ بَلْ بُوِقًا مِثْلَ قَرْنِ الْيَهُودِ فَقَالَ عُمَرُ أَوْلَا تَبْعُونَ رَجُلًا يُنَادِي بِالصَّلَاةِ فَقَالَ رَسُولُ اللَّهِ ﷺ يَا بِلَالُ قُمْ فَنادِ بِالصَّلَاةِ﴾ 1

”مسلمان جب مدینہ میں آئے تو نماز کیلئے (ویسے ہی) جمع ہو جاتے اور ایک وقت ٹھہرا لیتے نماز کے لئے اذان نہیں ہوتی تھی۔ ایک دن انہوں نے اس بارے میں گفتگو کی تو بعض کہنے لگے نصاریٰ کی طرح ناقوس بنا لو۔ بعض نے کہا یہودیوں کی طرح ایک بگل بنا لو۔ حضرت عمر رضی اللہ عنہ نے کہا ایسا کیوں نہیں کرتے ایک آدمی کو مقرر کر دو وہ نماز کے لئے پکار دے دیا کرے۔ رسول اللہ ﷺ نے (اسی رائے کو پسند کیا) اور حضرت بلال رضی اللہ عنہ سے فرمایا اٹھ اور نماز کیلئے اذان دے۔“

ہاں ناقوس و سنگھ اور یہود و نصاریٰ کے طریقے رد ہو گئے۔ اسلام نے اپنی امتیازی شان کو برقرار رکھا، لیکن آج نجانے کیوں وہی مسلمان جنہوں نے گر جا گھروں

کی گھنٹیوں کو رد کر دیا تھا، جدید بوق یعنی سائرن اور گلو کو پسند کرنے لگے۔ جس طریقہ کو صحابہ کرام رضی اللہ عنہم نے رد کر دیا تھا اسے ہم نے اختیار کر لیا یہ بھی خوب مسلمانی ہے کہ ہماری سحری تو ڈھول کی تھاپ پہ ہوتی ہے اور افطاری باجوں کے ساتھ وضع میں تم ہو نصاریٰ تو تمدن میں ہنود یہ مسلمان ہیں جنہیں دیکھ کے شرمائیں یہود

روزہ افطاری کیلئے اعلان کرنا:

بعض مساجد میں روزہ کی افطاری کے وقت بجائے اذان دینے کے پہلے ایک لمبی سی دعا پڑھی جاتی ہے پھر افطاری کا بھی اچھا خاصا اعلان کیا جاتا ہے مثلاً ”روزے دارو! اللہ نبی کے پیارو! جنت کے حقدارو! افطاری کا وقت ہو گیا ہے، روزہ افطار کر لیں۔“ پھر اذان دس پندرہ منٹ بعد دی جاتی ہے۔ غور فرمائیے! اعلان کرنے اور لمبی دعا پڑھنے میں جتنا وقت صرف ہوتا ہے اتنی دیر میں تو آدمی آدمی سے زیادہ اذان کہہ لیتا ہے ایک آدھ منٹ اور لگے تو اذان مکمل ہو جاتی ہے۔ اس کے بعد آپ مسجد میں بیٹھ کر سکون سے روزہ افطار کریں۔ لوگوں کو تو آسانی ہو جائے گی، وہ مسجد میں آ کر سنتیں پڑھ لیں گے، نوافل ادا کر لیں گے۔ نبی ﷺ کا فرمان ہے:

﴿يَسُنُّ كُلُّ اَذَانِيْنَ صَلَاةَ بَيْنَ كُلِّ اَذَانِيْنَ صَلَاةٌ ثُمَّ قَالَ فِي النَّالِثَةِ لِمَنْ شَاءَ﴾ 1

ہر دو اذانوں (اذان اور اقامت) کے درمیان (نفل) نماز ہے۔ ہر دو اذانوں کے درمیان نفل نماز ہے پھر تیسری مرتبہ فرمایا اس کے لئے جو پسند کرے۔ دیکھیے! نماز مغرب کا ایک تو وقت بہت کم ہوتا ہے اور جب اذان بھی پندرہ منٹ بعد ہوگی پھر نوافل تو پڑھے ہی نہیں جائیں گے اور نہ اس سنت پر عمل ہو سکے گا۔

1. صحیح بخاری، کتاب الاذان، باب بین کل اذانین صلاة

## لیلۃ القدر کو صرف ستائیسویں رات کے ساتھ خاص کرنا:

نبی ﷺ کے فرمان کے مطابق رمضان المبارک کے آخری عشرہ میں لیلۃ القدر ہے اور اس رات کی احادیث میں بڑی فضیلت بیان ہوئی ہے۔ نبی ﷺ اس کی تلاش میں بھی بہت کوشش کیا کرتے تھے لیکن ایک مخصوص طبقہ نے آخری عشرہ کی طاق راتوں میں اسے تلاش کرنے اور ان راتوں میں عبادت سے پیچھا چھڑانے کیلئے لیلۃ القدر کو صرف ستائیسویں رات کے ساتھ خاص کر دیا ہے۔ اسی دن اخبارات پر لیلۃ القدر کے حوالہ سے فہر شائع ہوتے ہیں، قومی پروگرام نشر ہوتے ہیں، سرکاری دفاتر میں چھٹی ہوتی ہے، نوافل کا اہتمام ہوتا ہے، چراغاں کیا جاتا ہے، چاول پکتے ہیں، قوتموں سے مساجد کو دلہن کی طرح سجایا جاتا ہے۔ پھر اس رات کے بارے میں عجیب حکایات گھڑ رکھی ہیں۔ مثلاً اس رات بعض ایسے لمحات آتے ہیں کہ پانی دودھ بن جاتا ہے یا اس وقت آسمان سے ستارہ ٹوٹتا ہے وغیرہ۔ حالانکہ لیلۃ القدر کو صرف ستائیسویں رات کے ساتھ خاص کرنے کا کوئی ثبوت نبی ﷺ سے نہیں ملتا۔ اس مسئلہ کی وضاحت کے لئے صرف صحیح مسلم کی روایات ہی کافی ہیں۔ ملاحظہ فرمائیے:

## اکیسویں رات:

حضرت ابوسعید خدری رضی اللہ عنہ بیان کرتے ہیں کہ رسول اللہ نے فرمایا:

قَدْ رَأَيْتُ هَذِهِ اللَّيْلَةَ فَأَنْسَيْتُهَا فَالْتَمِسُوهَا فِي الْعَشْرِ  
 الْأَوَّخِرِ فِي كُلِّ وَتْرٍ وَقَدْ رَأَيْتُنِي أَسْجُدُ فِي مَاءٍ وَطِينٍ قَالَ أَبُو سَعِيدٍ  
 مُطَرْنَا لَيْلَةَ أَحَدِي وَعِشْرِينَ فَوَكَّفَ الْمَسْجِدُ فِي مَصَلِّي رَسُولِ  
 اللَّهِ ﷺ فَانْظَرْتُ إِلَيْهِ وَقَدْ أَنْصَرَفَ مِنْ صَلَاةِ الصُّبْحِ وَوَجْهُهُ مَبْتَلٌّ  
 عَيْنًا وَمَاءً ۱

1 صحیح مسلم: کتاب الصیام، باب فضل لیلۃ القدر

”میں نے خواب میں شب قدر کو دیکھا مگر بھلا دیا گیا تو اسے آخری عشرہ کی ہر طاق رات میں تلاش کرو اور میں نے خود کو (خواب میں) دیکھا کہ کچھڑ اور پانی میں سجدہ کرتا ہوں پھر حضرت ابو سعید نے فرمایا کہ اکیسویں رات کو ہم پر بارش برسی اور رسول اللہ کے مصلیٰ پر مسجد کی چھت ٹپکی اور میں نے دیکھا جب آپ نے صبح کی نماز سے سلام پھیرا تو آپ کے چہرہ پر کچھڑ اور مٹی کے نشانات ہیں۔“

مذکورہ روایت سے پتہ چلتا ہے کہ شب قدر اکیسویں رات کو تھی۔

### تیسویں رات:

«عَنْ عَبْدِ اللَّهِ بْنِ أَنَسٍ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ أُرِيْتُ لَيْلَةَ الْقَدْرِ ثُمَّ انْسَيْتُهَا وَأَرَانِي صَبِيحَتَهَا أَسْجُدُ فِي مَاءٍ وَطِينٍ قَالَ فَمُطِرْنَا لَيْلَةَ ثَلَاثٍ وَعِشْرِينَ فَصَلَّى بِنَا رَسُولُ اللَّهِ ﷺ فَأَنْصَرَفَ وَإِنَّ أَثَرَ الْمَاءِ وَالطِّينِ عَلَى جَبْهَتِهِ وَأَنْفِهِ قَالَ وَكَانَ عَبْدُ اللَّهِ بْنُ أَنَسٍ رَضِيَ اللَّهُ عَنْهُ يَقُولُ ثَلَاثٍ وَعِشْرِينَ»<sup>1</sup>

”حضرت عبد اللہ بن انیس رضی اللہ عنہ سے روایت ہے کہ رسول اللہ ﷺ نے فرمایا مجھے شب قدر دکھائی گئی پھر میں بھول گیا اور میں نے دیکھا کہ اس کی صبح کو میں پانی اور کچھڑ میں سجدہ کر رہا ہوں اور راوی نے کہا کہ تیسویں رات ہم پر بارش برسی ہمیں رسول اللہ نے نماز پڑھائی اور جب آپ (صبح کی) نماز پڑھ کر پھرے تو آپ کی پیشانی اور ناک پر پانی اور کچھڑ کا نشان تھا اور عبد اللہ بن انیس تیسویں رات کو شب قدر کہا کرتے تھے۔“

### ستاہ تیسویں رات:

حضرت عبد اللہ بن مسعود رضی اللہ عنہ بیان کرتے ہیں:

1 صحیح مسلم: کتاب الصیام، باب فضل لیلۃ القدر

﴿انَهَا فِي الْعَشْرِ الْاَوْاخِرِ وَاَنَّهَا لَيْلَةٌ سَبْعٌ وَعِشْرِينَ﴾<sup>1</sup>

”وہ رات (رمضان المبارک کے) آخری عشرہ میں ہے اور بے شک وہ

ستائیسویں رات ہے۔“

طوالت سے بچتے ہوئے ہم انہی چند روایات پر اکتفا کرتے ہیں لیکن ان سے اتنا ضرور پتہ چلتا ہے کہ شب قدر کے تعین میں اختلاف ہے کسی ایک رات کو مستقل شب قدر کہنا درست نہیں۔

لیلة القدر کو کس رات ڈھونڈیں.....؟

نبی ﷺ نے کسی ایک رات کو متعین نہیں فرمایا بلکہ لیلة القدر کو رمضان المبارک کے آخری عشرے کی طاق راتوں سے خاص کیا ہے۔ حضرت ابوسعید خدری رضی اللہ عنہ بیان کرتے ہیں کہ نبی ﷺ نے فرمایا:

﴿إِنِّي أُرَيْتُ لَيْلَةَ الْقَدْرِ ثُمَّ أَنْسَيْتُهَا أَوْ نَسَيْتُهَا فَالْتَمِسُوهَا فِي

الْعَشْرِ الْاَوْاخِرِ فِي الْوَتْرِ﴾<sup>2</sup>

”شب قدر مجھ کو دکھائی گئی لیکن میں بھول گیا یا بھلا دیا گیا پس تم اسے آخری

عشرہ کی طاق راتوں میں تلاش کرو۔“

﴿عَنْ عَائِشَةَ رَضِيَ اللَّهُ عَنْهَا أَنَّ رَسُولَ اللَّهِ ﷺ قَالَ تَحَرَّوْا

لَيْلَةَ الْقَدْرِ فِي الْوَتْرِ مِنَ الْعَشْرِ الْاَوْاخِرِ مِنْ رَمَضَانَ﴾<sup>3</sup>

”حضرت عائشہ رضی اللہ عنہا سے روایت ہے کہ رسول اللہ ﷺ نے فرمایا

شب قدر کو رمضان کے آخری عشرہ کی طاق راتوں میں تلاش کرو۔“

1 صحیح مسلم: کتاب الصیام، باب فضل لیلة القدر

1 صحیح بخاری، کتاب الصوم، باب التماس لیلة القدر

2 بخاری، کتاب الصوم، باب تحری لیلة القدر فی الوتر من العشر الاواخر

اس لئے لیلۃ القدر کو صرف ستائیسویں رات میں تلاش کرنے کی بجائے آخری عشرہ کی طاق راتوں میں تلاش کرنا چاہیے ان تمام طاق راتوں میں آدمی قیام کرے، تلاوت کرے، نوافل پڑھے، نبی ﷺ کا فرمان ہے:

«مَنْ قَامَ لَيْلَةَ الْقَدْرِ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ» 1

”جو کوئی شب قدر کو قیام کرے ایمان اور ثواب کی نیت سے اس کے اگلے گناہ بخش دیئے جاتے ہیں۔“

اور قرآن حکیم کی ایک سورت میں اس رات کی عبادت کو ہزار مہینوں کی عبادت سے افضل قرار دیا گیا ہے۔ یقیناً جو پانچویں رات خلوص دل سے قیام کرے گا اسے ضرور پالے گا۔ باقی رہا اس رات ستارے کا ٹوٹنا یا پانی کا دودھ بننا تو یہ سب من گھڑت افسانوی باتیں ہیں۔

### چراغاں کس رات کریں.....؟

احادیث صحیحہ کو دیکھا جائے تو یہ بات نکھر کر سامنے آ جاتی ہے کہ شب قدر کسی ایک رات کے ساتھ خاص نہیں لیکن اس حقیقت کو مان لینے سے ایک مسئلہ پیدا ہوتا ہے اور وہ یہ کہ اگر اسے ستائیسویں رات سے خاص کریں تو ایک رات چراغاں کیا جاسکتا ہے لیکن اگر پانچویں طاق راتوں میں تلاش کرنے کہا جائے تو چراغاں کس رات کریں.....؟ پانچویں رات اگر چراغاں ہو تو مساجد کو تہمتوں اور تہمتوں سے سجانے میں بہت سے اخراجات اٹھیں گے، مہنگائی کے دور میں غریب عوام انہیں برداشت کرنے کے متحمل نہیں۔ پھر لوگ بھی اچھا نہیں سمجھتے اس کا مناسب حل کیا ہے.....؟

اس کا حل پیش کرنے سے پہلے ہم ایک چھوٹا سا سوال نہایت ادب کے

ساتھ عرض کرنا چاہتے ہیں کہ مساجد میں چراغاں کرنے کا حکم کس نے دیا ہے؟ نبی ﷺ

1. بخاری، کتاب الصوم، باب فضل لیلۃ القدر

نے یا صحابہ کرام رضی اللہ عنہم نے یا آئمہ دین نے..... آپ نہ کریں یہ چراغاں، ان جلتی بجھتی بیوں کا نہ تو مسجد کو فائدہ ہے اور نہ ان کی وجہ سے نمازیوں کے دل میں ایمان کے چراغ روشن ہوتے ہیں نہ قرآن و حدیث میں اس کا ذکر ہے۔ بلکہ چاروں اماموں سے بھی اس کا کوئی ثبوت نہیں ملتا۔ یہ ساری رقم مسجد کے فنڈ میں جمع کریں یا کسی غریب مسکین کو دے دیں۔ مسجد نبوی میں کونسا چراغاں ہوتا تھا، مگر ان کے دلوں میں ایمان کے چراغ روشن تھے۔ اسی لئے طاق راتوں میں مدینہ کی مساجد جن کی دیواریں مٹی اور چھتیں کھجور کی ٹہنیوں سے بنی ہوتیں لیکن وہ آہوں اور سسکیوں سے آباد ہوتیں تھیں۔ کوئی رب کے سامنے ندامت کے آنسو بہا رہا ہے کوئی دامن پھیلائے اشکوں کی لڑیاں پرورہا ہے، کوئی تلاوت کر رہا ہے، کوئی ذکر و اذکار میں مشغول ہے، ہاں ان کے دل ایمان کی روشنیوں سے معمور تھے اور مساجد تو طاق راتوں میں بھی وہی ہوتی تھیں جو بارش سے ٹپک جایا کرتیں، اصل چیز دل روشن ہے۔ دل روشن ہونا چاہیے، مساجد میں لڑیاں لٹکانے کا کوئی فائدہ نہیں، جب راتوں کا سوز گداز اور آہ سحر گاہی نہیں، جب دل میں ایمان کی شمع بجھ جائے اور جب دل، دل بینا نہ رہے تو میناروں پر روشنیوں کے بیچ و تاب کوئی فائدہ نہیں دیں گے۔

### عمید کارڈ کی رسم بد:

جب تقریباً نصف ماہ گزر جاتا ہے تو اکثر دوکاندار عمید کارڈز کو دوکانوں اور بچوں پر سجالیتے ہیں۔ پھر مسلمان نوجوان مہنگے سے مہنگا کارڈ خرید کر ایک دوسرے کو ارسال کرتے ہیں اور یہ کارڈ ہر رنگ میں دستیاب ہوتے ہیں۔ فحش اور نیم برہنہ تصاویر سے لتھڑے ہوئے، روضہ رسول اور مساجد کی تصاویر سے مزین اور انہیں عمید کے ساتھ یوں خاص کر دیا گیا ہے کہ رمضان المبارک کے آخری عشرہ میں نوجوان لڑکوں/لڑکیوں کو شاید اس کا فوبیا ہو جاتا ہے۔ حالانکہ اس رسم بد کا تعلق عیسائیوں کے

کرکس کارڈ کے ساتھ ہے ہم یہاں اس کی تفصیل سے گریز کریں گے جو اس سلسلہ میں عید کارڈ کی شرعی و تاریخی حیثیت کا مفصل مطالعہ کرنا چاہتا ہو وہ ہماری کتاب ”غیر مسلم تہوار“ کا مطالعہ کرے۔

### شبینہ کا اہتمام:

رمضان المبارک کی طاق راتوں میں اس چیز کا اہتمام بھی ہوتا ہے کہ شبینہ کے اشتہارات چھپتے ہیں جن پر مرقوم ہوتا ہے ساری رات قیام اور رات بھر میں قرآن پاک کو ختم کیا جائے گا اور یوں عشاء سے فجر تک قیام ہوتا ہے اور قرآن پاک کو ختم کیا جاتا ہے اور بعض تو یوں سمجھ لیتے ہیں کہ سارا رمضان قرآن مجید کو ہاتھ لگانے کی کوئی ضرورت نہیں اور نہ قیام کی ضرورت ہے۔ آخری عشرہ کی طاق راتوں میں سارا قرآن سن لیں گے ان کا عمل کیا شریعت کے مطابق ہے۔ ہم اس سلسلہ میں فضیلتہ الشیخ مبشر احمد ربانی حفظہ اللہ کا فتویٰ من وعن درج کر رہے ہیں۔

سوال: علمائے کرام اس بارے میں کیا فرماتے ہیں کہ رمضان المبارک کے آخری عشرہ میں عشاء کی نماز کے بعد تراویح کے علاوہ جو شبینہ پڑھایا جاتا ہے۔ جس میں قاری حضرات دو رکعت میں ایک پارہ قرأت کرتے ہیں اور مقتدی پیچھے کھڑے ہو کر سنتے ہیں اور اسی طرح رات ایک بجے تک یہ سلسلہ جاری رہتا ہے اور کئی کئی پارے اور کئی رکعات نفل ادا کئے جاتے ہیں۔ کیا یہ عمل رسول اللہ ﷺ اور صحابہ رضی اللہ عنہم یا تابعین رحمۃ اللہ علیہم سے ثابت ہے۔ اگر نہیں تو کیا یہ عمل باعث ثواب ہے یا بدعت کی بناء پر گمراہی ہے اور گناہ کا باعث ہے؟

جواب: مذکورہ صورت میں دو تین باتیں قابل غور ہیں۔ اولاً نماز نفل باجماعت ادا کرنا، ثانیاً نماز نفل کا اپنی طرف سے مقررہ اہتمام اور اس پر دوام و اصرار کرنا۔ یعنی خاص وقت یا معین مہینہ میں اس کا خصوصی اہتمام کرنا۔ اول الذکرات تو اللہ کے

رسول سے ثابت ہے جیسا کہ صحیح بخاری باب اذاینو الامام ان یوم ثم جاء قوم فامهم میں سیدنا عبداللہ بن عباس رضی اللہ عنہ سے مروی ہے کہ میں ایک رات اپنی خالہ سیدہ میمونہ رضی اللہ عنہا کے پاس ٹھہرا ہوا تھا۔ جب رسول اکرم ﷺ نماز تہجد میں مشغول ہوئے تو میں آپ ﷺ کی بائیں جانب کھڑا ہو گیا۔ ان کی اقتداء میں نماز تہجد پڑھنے لگا۔ حالانکہ آپ ﷺ نے میری امامت کی نیت نہیں کی تھی، تو آپ ﷺ نے میرے سر سے پکڑ کر مجھے اپنی دائیں جانب کھڑا کر لیا۔ 1

اسی طرح صحیح بخاری باب صلوة النوافل، جماعت میں محمود بن ربیع رضی اللہ عنہ سے سیدنا عتبان بن مالک کا واقعہ منقول ہے کہ رسول اکرم سیدنا عتبان کی فرمائش پر ان کے گھر تشریف لائے اور دو رکعت نماز باجماعت ادا فرمائی۔ 2

ان ہر دو احادیث صحیحہ سے ثابت ہوا کہ نماز نفل کی جماعت بلا شک و شبہ جائز ہے لیکن اس کا اعلان کرنا مردوں اور عورتوں کو بذریعہ اشتہارات جمع کرنا، نوافل باجماعت، بالدام کرنا اور رات کو چراغاں گل کر کے دعائیں مانگنا جائز اور بدعت معلوم ہوتا ہے، کیونکہ مطلقاً نماز نفل باجماعت ادا کرنا تو صحیح ہے لیکن یہ قیود مع اہتمام اس مطلق جواز کو بدعت میں بدل دیتے ہیں۔ جیسا کہ نماز چاشت صحیح احادیث سے ثابت ہے۔ سیدہ عائشہ رضی اللہ عنہا اور ام ہانی رضی اللہ عنہا سے یہ نماز مروی ہے کہ نبی کریم صلی اللہ علیہ وسلم نے سیدنا ابو ہریرہ رضی اللہ عنہ کو اس کی پابندی کی وصیت بھی فرمائی (صحیح بخاری، 1/157) مگر اس وصیت کے باوصف سیدنا عبداللہ بن عمر رضی اللہ عنہما اس کو بدعت کہتے ہیں (اس کی وجہ ذیل میں آرہی ہے) جیسا کہ صحیح بخاری میں ہے کہ مجاہد کہتے ہیں: میں اور عروہ دونوں مسجد میں داخل ہوئے:

﴿فَإِذَا عَبْدُ اللَّهِ بْنُ عُمَرَ جَالِسٌ إِلَى حُجْرَةِ عَائِشَةَ وَإِذَا أَنَسٌ يُصَلُّونَ﴾

فِي الْمَسْجِدِ صَلَاةَ الصُّحَىٰ فَسَأَلْنَاهُ عَنْ صَلَاتِهِمْ فَقَالَ بَدْعَةٌ ۚ  
ترجمہ: ”سیدنا عبد اللہ بن عمر رضی اللہ عنہ حضرت عائشہ رضی اللہ تعالیٰ عنہا کے حجرہ کے پاس بیٹھے تھے اور اس وقت کچھ لوگ مسجد میں نماز چاشت پڑھ رہے تھے۔ ہم نے ابن عمر رضی اللہ عنہ سے ان کی اس نماز کے متعلق پوچھا تو انہوں نے کہا یہ بدعت ہے۔“

جبکہ یہ نماز متعدد اسانید صحیحہ سے مروی ہے جیسا کہ اوپر صحیح بخاری کے حوالے سے نزر چکا ہے۔ مقام غور ہے کہ ابن عمر رضی اللہ عنہ نے اسے بدعت کیوں کہا؟ اس لئے کہ رسول اللہ کے عہد مسعود میں اس نماز کو باجماعت ادا کرنے کا دستور نہیں تھا۔ چنانچہ امام نووی رحمۃ اللہ علیہ نے شرح مسلم میں لکھا ہے:

﴿مَرَّادُهُ أَنَّ إِظْهَارَهَا وَالْإِجْتِمَاعَ لَهَا بَدْعَةٌ لَا أَنَّ صَلَاةَ الصُّحَىٰ بَدْعَةٌ وَقَدْ سَبَقَتِ الْمَسْئَلَةُ فِي كِتَابِ الصَّلَاةِ﴾

ترجمہ: سیدنا عبد اللہ بن عمر رضی اللہ عنہ کی مراد یہ تھی کہ نماز چاشت کو مسجد میں ظاہر کر کے پڑھنا اور اس کے لئے اجتماع و اہتمام کرنا بدعت ہے نہ کہ نماز چاشت بدعت ہے۔“

امام ابو بکر بن ولید الطرطوشی لکھتے ہیں:

﴿مَحَلُّهُ عِنْدِي عَلَىٰ أَحَدٍ وَجْهَيْنِ سَوَّاهُ كَانُوا يُصَلُّونَهَا جَمَاعَةً أَمَا أَنَّهُمْ يُصَلُّونَهَا مَعًا أَوْ قَدَاذَا عَلَىٰ هَيْئَةِ النَّوَافِلِ فِي أَعْقَابِ الْفَرَائِضِ﴾ 2

ترجمہ: ابن عمر رضی اللہ عنہ نے ان کی اس نماز کو اس لئے بدعت قرار دیا کہ وہ اسے باجماعت پڑھ رہے تھے یا اس لئے کہ اکیلے اکیلے اس طرح پڑھ رہے تھے

1 صحیح بخاری، باب کم اعتمر النبی ﷺ، ۲۳۸۱، صحیح مسلم

2 کتاب الجنود، ۱: ۴۰۰

جیسے فرائض کے بعد ایک ہی وقت میں نمازی سنن رواتب پڑھا کرتے ہیں۔<sup>1</sup> اس کی دوسری مثال یہ لے لیں کہ سبحان اللہ، اللہ اکبر، لا الہ الا اللہ کا وظیفہ اپنے اندر بڑے فضائل رکھتا ہے اور مفسرین نے اس کو باقیات صالحات میں شمار کیا ہے، یہ بلندی درجات اور نجاتِ اخروی کا بہترین ذریعہ ہے۔ مگر اس کے باوجود جب اسے خاص قیود اور غیر ثابت تکلفات و التزامات کے ساتھ پڑھا جائے گا تو یہی وظیفہ ہلاکت اور خسارے کا باعث بن جائے گا جیسا کہ سنن داری میں بسند صحیح سیدنا عبداللہ بن مسعود رضی اللہ عنہ سے آتا ہے کہ کچھ لوگ کوفہ شہر کی مسجد میں حلقہ باندھے نکلریں پر سبحان اللہ، اللہ اکبر، لا الہ الا اللہ سو دفعہ پڑھ رہے تھے، تو ابن مسعود رضی اللہ عنہ نے انہیں ڈانٹتے ہوئے کہا:

﴿فَعُدُّوا مِنْ سَيِّئَاتِكُمْ فَاَنَا ضَامِنٌ أَنْ لَا يَضِيعَ مِنْ حَسَنَاتِكُمْ شَيْءٌ وَيَحْكُمَ يَا أُمَّةَ مُحَمَّدٍ مَا أَسْرَعَ هَلَكْتُمْ هُوَ لِأَيِّ صَحَابَةٍ نَبِيكُمْ مُتَوَافِرُونَ وَهَذِهِ ثِيَابُهُ لَمْ تَبَلْ وَآيَتُهُ لَمْ تُكْسَرْ أَوْ مَفْتِحُوا بَابِ ضَلَالَةٍ؟﴾<sup>1</sup>

ترجمہ: ”تم اپنے گناہوں کو شمار کرو میں ضمانت دیتا ہوں تمہاری نیکیاں ضائع نہیں ہوں گی۔ اے امت محمد ﷺ تم پر افسوس ہے کہ تم کتنی جلدی ہلاکت میں مبتلا ہو گئے ہو۔ ابھی تم میں صحابہ کرام رضی اللہ عنہم بکثرت موجود ہیں۔ ابھی تو رسول اللہ ﷺ کے کپڑے بھی پرانے نہیں ہوئے اور آپ ﷺ کے استعمال میں آنے والے برتن بھی نہیں ٹوٹے۔ تم ایسا کر کے گمراہی کا دروازہ کھول رہے ہو۔“

اس روایت سے یہ ثابت ہوا کہ عبادت اور اطاعت جس طرح شریعت میں منقول ہو، اس کو اسی انداز میں ادا کرنا چاہیے۔ اپنی طرف سے اس میں پابندیاں عائد کرنا، بغیر دلیل کے مطلق کو مقید کرنا، غیر موقت کو موقت کرنا یعنی کسی وقت کے ساتھ

1 سنن دارمی، کتاب المقدمہ، باب فی کراہیۃ أخذ الرأی

خاص کر لینا، غیر معین کو معین بنانا، بدعت بن جائے گا جس سے اجتناب ضروری ہے۔ وگرنہ ہلاکت میں پڑنے کا اندیشہ ہے۔ چنانچہ یہی نکتہ ہے جس کے پیش نظر ابن عمر رضی اللہ عنہ نے چاشت کو بدعت کہا اور ابن مسعود رضی اللہ عنہ نے حلقہ باندھ کر اللہ اکبر، لا الہ الا اللہ کا ذکر کرنے کو بدعت اور ہلاکت قرار دیا۔ امام ابو اسحاق شاطبی رقم طراز ہیں کہ:

﴿مِنْهَا التُّزَامُ الْكُفِّيَّاتِ بِهَيْئَةِ الْاجْتِمَاعِ عَلَى صَوْتٍ وَاحِدٍ وَاتِّخَاذِ وَلَاكَةِ النَّبِيِّ عَيْدًا وَمَا أَشْبَهَ ذَلِكَ وَمِنْهَا التُّزَامُ الْعِبَادَاتِ مُعَيَّنَةً فِي أَوْقَاتٍ مُعَيَّنَةٍ لَمْ يَوْجَدْ لَهَا ذَلِكَ التَّعْيِينَ فِي الشَّرِيعَةِ كَالْتُّزَامِ يَوْمِ نِصْفِ مِنْ شَعْبَانَ وَقِيَامِ لَيْلَتِهِ﴾

یہ بھی بدعات سے ہے کہ کسی نیک عمل کی ادائیگی کے لئے اجتماع کی صورت میں ایک ہی آواز کے ساتھ ذکر کا التزام کرنا، عید میلاد النبی منانا اور اس کی مثل دیگر امور اور ان بدعات میں سے یہ بھی ہے کہ عبادات کو معین کرنا، معین اوقات کے ساتھ جن کی تعیین شریعت میں نہیں پائی جاتی۔ جیسا کہ ۱۵ شعبان اور اس کی رات کو پابندی کے ساتھ عبادت، بجالانے کا کوئی ثبوت شریعت میں نہیں۔ سیدنا عبداللہ بن عمر رضی اللہ عنہ حضرت عبداللہ بن مسعود رضی اللہ عنہ امام شاطبی اور دیگر محدثین کی تصریح سے یہ بات ثابت ہوئی کہ شریعت نے جن عبادات و اطاعات کو مطلق چھوڑا ہے، ان میں اپنی طرف سے پابندیاں عائد کرنا ان کی ہیئت و کیفیت کو بدلنا ہے۔ ان اوقات کے ساتھ معین کرنا گویا دین کو بدلنا ہے اور اس کا نام تحریف ہے اور یہ گمراہی ہے۔

لہذا لوگوں کا نوافل کے لئے اہتمام، خصوصی شبینہ کرنا اس کے لئے لوگوں کو تیار کرنا، اس پر اصرار کرنا سراسر سنت اور سبیل المؤمنین کے خلاف ہے۔ صحابہ کرام رضی اللہ عنہم تابعین، فقہاء، محدثین رحمہم اللہ علیہم نے اس تکلف اور اہتمام کو پسند نہیں کیا۔ لہذا اس بدعت سے اجتناب کرنا چاہیے اور عبادت کا جو طریقہ اللہ کے رسول سے منقول ہے اس پر عمل کرنا چاہیے۔ (مجلۃ الدعوة، مئی ۱۹۹۳)

## اعتکاف کرنے والے:

رمضان المبارک میں اعتکاف کرنا خصوصاً آخری عشرہ میں ..... یہ نبی ﷺ کی سنت اور بے انتہاء اجر و ثواب والا کام ہے لیکن اس عظیم الشان عمل میں کئی قسم کی آسانیاں اور تنگیاں پیدا کر کے اس کی اصل شکل کو بگاڑ دیا گیا ہے۔ سلفی اور حنفی بھائیوں کے گروہی تصادم سے اس میں جو تبدیلیاں واقع ہوئی ہیں وہ دو طرح کی ہیں:

(۱) اعتکاف میں آزادی (۲) اعتکاف میں تنگی

## آزادی:

ایک گروہ نے اعتکاف میں اتنی زیادہ آزادی اختیار کر لی ہے کہ بعض اوقات مسجد کا تقدس بھی ختم ہو جاتا ہے۔ مثلاً مسجد میں اعتکاف بیٹھ کر ہمہ وقت گپیں لگائی جا رہی ہیں، سیاست ہو رہی ہے اور بعض اعتکاف بیٹھنے والے نوجوان تو اتنے باکمال ہیں وقت گزاری کے لئے ایک خیمہ میں اکٹھے ہو کر لڈو کھیل رہے ہیں یا گھر سے چوری چھپے تاش کی گڈی منگوا لیتے ہیں اور یہ بھی دیکھنے میں آیا ہے کہ اعتکافیوں کی آپس میں کسی مسئلہ پر بحث ہوئی تو معاملہ تو تو میں میں تک پہنچ گیا لڑائی کی نوبت آگئی۔ اس طرح سے اعتکاف کرنے والے اگر ایک طرف اللہ کے گھر کی حرمت کو پامال کرتے ہیں تو دوسری طرف نماز پڑھنے کیلئے آنے والے نمازیوں کیلئے بھی تنگی کا سامان پیدا کرتے ہیں۔ اعتکاف کر نیوالے اللہ کے در پر کچھ مانگنے کیلئے آتے ہیں اور جب آدمی کسی کے گھر کچھ مانگنے کے لئے جائے تو بڑے ادب سے مانگتا ہے کہ کہیں کسی کو تاہی کی وجہ سے دھتکار نہ دیا جائے۔ آدمی سے مانگے تو اس قدر ادب کے ساتھ اور اللہ سے جو تمام کائنات کا رب ہے سے مانگے تو کسی اور انداز سے یہ کس قدر بڑی جسارت ہے۔ اعتکاف کرنے والے کو چاہیے کہ وہ اگر عبادت کیلئے بارگاہِ الہی میں آیا ہے تو کم سوئے، کم کھائے اور کم بولے اور سارا وقت اللہ کی عبادت میں صرف کرے یہی اعتکاف کی روح ہے۔

## اعتکاف میں تنگی کرنے والے:

دوسرا گروہ وہ ہے جس نے اعتکاف میں آزادی کو بالکل ہی ختم کر دیا ہے وہ اگر اعتکاف سے کسی ضروری کام کیلئے نکلیں مثلاً قضائے حاجت یا نماز کے لئے تو منہ کو کپڑے سے چھپا لیتے ہیں تاکہ کوئی دیکھ نہ لے یہ خواہ مخواہ کی سختی ہے جس کا کہیں کسی حدیث سے ثبوت نہیں ملتا۔

ایک نیا کام اسی طبقہ کی جانب سے یہ بھی ہوتا ہے کہ جیسے ہی اعتکاف کے دس دن پورے ہوئے عید کا چاند نظر آیا تو اعتکاف کرنے والے کے رشتہ دار و احباب ڈھول ڈھمکوں والے ساتھ لے کر پھولوں اور نوٹوں کے ہار ہاتھوں میں تھامے جلوس کی شکل میں مسجد میں پہنچ جاتے ہیں، اعتکاف سے اٹھنے والے کو دو لمبے کی طرح باروں سے سجاد یا جاتا ہے۔ پھر ڈھول پیٹتے ہوئے نعرے لگاتے ہوئے اور نعیتیں پڑھتے باقاعدہ بارات کی شکل میں اعتکاف سے اٹھنے والے کو جلوس گھر چھوڑ کے آتا ہے۔ اعتکاف سے اٹھانے کیلئے رشتہ داروں کو باقاعدہ دعوت نامے بھیجے جاتے ہیں۔ ذرا سوچئے! کیا اس نے اعتکاف کر کے ملک و ملت پر بہت بڑا احسان کر دیا ہے.....؟ کیا اس طرح کرنے میں فخر اور ریاکاری کا عنصر شامل نہیں ہو سکتا.....؟

کیا صحابہ کرام رضی اللہ عنہم جو نبی صلی اللہ علیہ وسلم کے ایک اشارے پر گردن کٹوانے کیلئے تیار ہو جاتے تھے وہ اپنے مرشد کو اعتکاف سے اٹھانے کیلئے اس طرح مسجد میں نہیں آ سکتے تھے.....؟

اعتکاف کے بعد تو اسے لرزتے قدم لے کر اللہ سے اپنے گناہوں کی معافی مانگتے ہوئے یوں نکلنا چاہیے کہ اللہ یہ بندہ حق بندگی ادا نہ کر سکا تیرے در پر آیا ضرور لیکن جو حق تھا وہ پوری طرح ادا نہ کر سکا، ان ٹوٹے پھوٹے سجدوں کو قبول کر لے۔ جو اس طرح اٹھنے میں لذت ہے وہ شور شرابے میں قطعاً نہیں ہے۔



## ﴿کتابیات﴾

	قرآن حکیم	1
محمد بن اسماعیل البخاری	صحیح بخاری شریف	2
ابوالحسین مسلم بن الحجاج القشیری	صحیح مسلم	3
ابوداؤد سلیمان بن الأشعث السجستانی	سنن ابی داؤد	4
ابویسٰی محمد بن عیسیٰ الترمذی	جامع ترمذی	5
ابوعبدالرحمن احمد بن شعیب بن علی الشیبہ التسانی	سنن نسائی	6
ابوعبداللہ محمد بن یزید بن ماجہ القزوینی	سنن ابن ماجہ	7
ابومحمد عبداللہ بن عبدالرحمن الدارمی	سنن دارمی	8
عبدالرحمن مبارک پوری	تحفۃ الانوار	9
علامہ ملا علی قاری	مرعۃ المفاتیح	10
ابومحمد الحسین بن سعود الفراء البغوی	مختصر المصابیح	11
عماد الدین ابن کثیر	تفسیر ابن کثیر	12
	اسلامی انسائیکلو پیڈیا	13
	اردو دائرہ معارف اسلامیہ	14
نفیس اکیڈمی، کراچی	تاریخ طبری حصہ چہارم	15
علامہ ابن خلدون	تاریخ ابن خلدون	16
معین الدین ندوی	تاریخ اسلام	17
اکبر شاہ نجیب آبادی	تاریخ اسلام	18
جلال الدین سیوطی	تاریخ الخلفاء	19
نجم الحسن کراوی	چودہ ستارے	20
پیر عبدالقادر جیلانی	غنیۃ الطالبین	21
برہان الدین مرغینانی	ہدایہ شریف	22
نور محمد قادری چشتی	فضائل الایام والشہور	23

24	موضوعات کبیر	علامہ ملا علی قاری
25	تذکرۃ الموضوعات	علامہ طاہر پٹنی
26	اغاثۃ الباقان من مصایہ الشیطان	علامہ ابن قیم
27	اصول البدع والسنن	محمد الحدادی
28	عید میلاد النبی نقد و اخذ	حافظ نعیم الحق ملتانوی
29	حسن المقصد فی عمل المولد	امام جلال الدین سیوطی
30	ماہنامہ منہاج القرآن	ستمبر 1991ء
31	ماہنامہ ضیاء حرم	دسمبر 1989ء زیر سرپرستی محمد کر شاہ الازہری
32	سیرت رسول عربی ﷺ	نور بخش توکلی
33	رحمۃ اللعالمین ﷺ	قاضی سلیمان منصور پوری
34	محبوب خدا	چوہدری افضل حق
35	رسول رحمت	ابوالکلام آزاد
36	قصص القرآن	حفظ الرحمن سوہاروی
37	ضیاء القرآن	پیر کریم شاہ الازہری
38	جشن میلاد النبی ﷺ	مفتی عبید اللہ خان عقیف
39	محفل میلاد	الشیخ ابوبکر الجزیری۔ (مترجم: مشتاق احمد ندوی)
40	کوئٹوں کی حقیقت	مولانا محمود الحسن
41	صحیفہ ابجدیث	13 فروری 1990ء
42	الاختصاص	دسمبر 1994ء
43	خدام الدین	1409ھ
44	تذکرہ کاتب وحی سیدنا معاویہؓ	مولانا قیام الدین الحسنی
45	فتاویٰ سلفیہ	اسماعیل سلفی رحمہ اللہ
46	آپ کے مسائل	ابوالحسن مبشر احمد ربانی
47	فتاویٰ عبدالعزیز بن باز رحمہ اللہ	ناشر دارالکتب والسنۃ لاہور پاکستان







مکتبہ اہل حدیث، راجستھان، لاہور  
041 2624 007, 0300 662 8021

مکتبہ اہل حدیث